

الاسلام



جاويد احمد غامدي

# الاسلام

ژباړن:

شهيد مولانا عبد الغفور پېروز

## المورد

د علم او څېړنې اداره

## ٲول حقوق خوندي ڊي

خپرنڊوى : المورڊ

لومړى چاپ : ٲ٠١٨

بيھ :

978-969-681-014-8 : ISBN

---

Address: Post Box ١٥٨٥, Lahore Pakistan.

Website: [www.al-mawrid.org](http://www.al-mawrid.org)

Email: [info@al-mawrid.org](mailto:info@al-mawrid.org), [info@brain.net.pk](mailto:info@brain.net.pk)

# فهرست

حق دین 9

## — الحکمة —

ایمانیات 21 — اخلاقیات 54

## — کتاب —

د عباداتو قانون 83 — د ټولني قانون 114

د سیاست قانون 138 — مالي قانون 142 — د دعوت قانون 150

د جهاد قانون 157 — حدود او تعزیرات 163

خوراک او خښاک 171 — رواجونه او آداب 174

قسم او دهغه کفارہ 176



## سريزه

دا الله په نزد دين صرف اسلام دی، ما چي دا دين په خه ډول درک کړی په خپل کتاب میزان کي مي بيان کړی دی. دا کتاب د هماغه لنډيز دی او دلته د همدې کتاب مضامين له علمي بحثونو او دلايلو پرته په ساده طريقه بيان شوي دي.

د دين د بيان او تشریح په لړ کي چي تر دې مهاله خه بيان شوي يا ليکل شوي هغه د امام امين احسن اصلاحي د برکتناکې روزنې نتيجه ده. له همدې کبله د نورو ټولو کتابونو په خپر زما دا کتاب هم د ده په نوم دی:

طبع تو داد سر خط مشق سخن بما  
گويي برات نور ز خاور گرفته ايم

جاويد

المورد: لاهور

۲۵/ دسمبر / ۲۰۰۷





## حق دین

دین د الله هغه هدایت دی چې اول یې دانسان په فطرت کې خای پر خای کړی او تر هغه وروسته یې له ټولو ضروري تفصیلاتو سره انسانانو ته د خپلو رسولانو په واسطه رسولی دی. د دې سلسلې اخیري پیغمبر محمد صلی الله علیه وسلم دی، له همدې وچې نور د دین یوازینی ماخذ د رسول الله لور شخصیت دی او اوس هماغه شی دین دی چې رسول الله په خپل قول، فعل، تقریر او تصویب\* دین بللی وي.

له رسول الله صلی الله علیه وسلم څخه دا دین دده د صحابه وو په اجماع\*\* او قولې و عملې تواتر\*\*\* را نقل شو چې تر مور پوري په دې دوو شکلونو را رسېدلی دی:

(۱) قرآن کریم (۲) سنت

قرآن کریم هغه کتاب دی چې الله پر خپل اخیري پیغمبر محمد صلی الله علیه وسلم نازل کړی او له خپل نزول څخه وروسته تر ننه د

---

\* د دې معنا داده چې یو شی د دین په ډول دده مخته شوی وي او ده ور څخه منعه نه وي کړې.

\*\* یعنی له څه اختلاف پرته په مکمل اتفاق سره.

\*\*\* یعنی له څه پرې کېدو پرته نسل پر نسل د زده کړې، لیکنې، بیان او عمل په وسپله.

مسلمانانو په منځ کي دهغوی له خوا په دې صراحت سره موجود دی چي همدا کتاب پر محمد صلی الله علیه وسلم نازل شوی وو او دده صحابه وو په خپله اجماع او قولې تواتر له پوره ساتنې سره به له هر ډول بدلېدو دنیا ته رسولی دی.

سنت د ابراهیمي دین هغه سلسله ده چي رسول الله صلی الله علیه وسلم تر نوي والي او اصلاح وروسته\* او په هغې کي له یوڅه زیاتونو سره خپلو پیروانو ته د دین په ډول ور پرېښي دي. دهغه او قرآن ثبوت یو رقم دی. څرنگه چي قرآن کریم د صحابه وو په اجماع او قولې تواتر رارسېدلی، سنت هم هغسي ددوی په اجماع او عملي تواتر رارسېدلي دي او د قرآن په شان هر وخت د مسلمانانو په اجماع ثابتېږي.

که ددې دین حقیقت په یوه لفظ کي بیان شي نو د قرآن په وینا د الله عبادت دی، چي معنایې ده عاجزي او خاکساري. که له دې شي سره د الله سمه پېژندنه یو ځای شي نو له ډېري مینې او ویري سره د الله په مخ کي تر اخیري اندازې د سر ټیټولو شکل غوره کوي چي دا په حقیقت کي یو باطني حالت دی. پر الله توکل، هغه ته تسلیمېدل او رضا ددې حالت باطني شکلونه دي. دانسان په ظاهري وجود کي دا

---

\* یعنی څه چي ختم شوي وو د هغو تر تازه کولو او په څه کي چي غلطي وه د هغې تر سمولو وروسته.

شیان د عبادت په شکل یعنی رکوع، سجده، حمد و تسبیح، دعا، زاریو او نذر په شکل ښکاره کېږي. څرنگه چې انسان په دې دنیا کې خپل یو وجود لري په همدې وجه دا له خپل ظهور څخه مخته ځي او د انسان له دې عملي وجود سره تعلق پیدا کوي چې له عبادت سره اطاعت هم یو ځای کېږي او په دې وخت کې له انسان څخه غواړي چې په ظاهر او باطن دواړو کې د خدای بندگي وکړي.

د الله او بنده تر منځ د عبد او معبود د دې تعلق لپاره چې کله دا عبادت خپل اساسات ټاکي، مراسم معلوموي او په دنیا کې د دې تعلق د غوښتنو پوره کولو لپاره حدود او قیود ټاکي نو د قرآن په ژبه ور څخه په دین تعبیر کېږي. الله چې د خپلو رسولانو په واسطه انسانانو ته د دې کوم شکل بیان کړی قرآن هغه دین الحق بولي او په دې باره کې ورته هدایت کوي چې هغه په سمه طریقه او خپل ټول ژوند کې عملي کړي او هیڅ اختلاف پکې ونه کړي. د خدای په دې دین کې چې د همدې عبادت لپاره دایمان او اخلاقو کوم اساسات بیان شوي قرآن هغه الحکمت او مراسم و طریقي یې الکتاب بولي. د دې لپاره یو بل لفظ شریعت هم دی او هغه معنا لري چې مورې یې د قانون په لفظ بیانوو.

الحکمت همپشه یو دی مگر شریعت په انساني تمدن کې د بدلیدو او تغییر له وجې همپشه مختلف پاتې شوی. داسماني کتابونو له مطالعې معلومېږي چې په تورات کې تر ډېره شریعت او په

انجيل کي حکمت بيان شوی دی. زبور د همدې حکمت لپاره د الله د لويوالي راز دی او قرآن د دې دواړو لپاره د يوه جامع کتاب او وپروونکي او زيرري ورکونکې صحيفې په ډول نازل شوی دی. دالحکمت لفظ چي د کومو مسایلو لپاره انتخاب شوی هغه په عمومي ډول دوه قسمه دي يو دایمان مسایل او بل داخلاقو.

په الکتاب کي چي کوم مسایل بيان شوي هغه دادی:  
(۱) د عباداتو قانون (۲) د ټولني قانون (۳) د سياست قانون (۴)  
مالي قانون (۵) د دعوت قانون (۶) د جهاد قانون (۷) حدود او تعزیرات (۸) خوراک او خبناک (۹) مراسم او اداب (۱۰) قسم او د هغه کفار

همدا ټول دين دی او د خدای کوم پیغمبر چي له دې دين سره راغلی هغه ته نبي ويل کېږي، له قرآن څخه ښکاري چي په دوی کي ځينو له نبوت سره درسالت وظيفه هم درلوده.

نبوت دادی چي په انسانانو کي يو چاته د خدای له خوا وحې وشي، دی يې خلکو ته بيان کړي، منونکو ته يې په قيامت کي د ښه انجام خبر ورکړي او نه منونکي يې له بد انجام څخه ووپروي، قرآن همدې ته انذار او بشارت وايي.

رسالت دادی چي يو نبي د خپل قوم لپاره د خدای د داسي قضا په ډول راشي چي که يې هغوی دروغجن و بولي نو دوی په اړه به په همدې دنيا کي د خدای فيصله پرې نافذېږي او حق به عملاً غلبه پيدا کوي.

ددې شکل داسې وي چې الله تعالی خپل رسولان د جزا او سزا د  
ښودلو لپاره انتخابوي او بیا تر قیامت وړاندي د دوی په وسپله په  
همدې دنیا کې یو وړوکی قیامت راولي. دوی ته ویل کېږي چې که  
له خدای سره پر خپله کړې وعده ټینګ پاتې شي نو جزا به یې  
ورکړي او که مخالفت وکړي نو په همدې دنیا کې به یې سزا وويني.  
نتیجه یې دا وي چې دهغوی وجود د خلکو لپاره د خدای یوه نښه  
گرزي او گواکي خدای له دوی سره پر ځمکه گرزي راگرزي او د  
عدالت په کولو یې څاري. له دې سره یو ځای هغوی ته امر کېږي چې  
دوی کوم حق په خپلو سترگو لیدلی دهغه تبلیغ وکړي او د الله  
هدایت له څه کمبوت او زیادت پرته په مکمل باور سره خلکو ته  
ورسوي. قرآن همدې ته شهادت وايي، دا شهادت چې کله پوره کېږي  
نو په دنیا او آخرت دواړو کې د الله تعالی د فیصلې بنیاد گرزي. الله دې  
رسولانو ته غلبه ورکوي او پر نه منونکو یې خپل عذاب نازلوي.

د شهادت دا مسؤلیت پر رسولانو سربیره د ابراهیم علیه السلام  
اولادې ته هم ورکول شوی، قرآن له همدې وجې د خدای در رسول  
او خپلو بندگانو تر منځ یو درمیانه تنظیم بللی او ویلي یې دي چې  
دوی د دې مسؤلیت لپاره داسې انتخاب شوي دي لکه څرنګه چې الله  
په انسانانو کې ځیني کسان د نبوت او رسالت لپاره انتخابوي.

الله عموماً خپلو نبیانو او رسولانو ته کتابونه هم ورکړي دي، په  
قرآن کې دهغو د نازلیدو مقصد دا بیان شوی چې د حق او باطل تر منځ

يو ميزان شي چي دهغو په واسطه خلگ د خپلو اختلافاتو فيصله وکړي او د حق په معامله کي انصاف عملي کړي. د نبوت او رسالت دا سلسله له ادم عليه السلام څخه شروع او پر محمد صلی الله عليه وسلم ختمه شوې ده، دده تر وفات وروسته د وحې او الهام دروازه د تل لپاره بنده شوې او نبوت ختم شوی دی. نور به پر دین د خلگو د ټینګ ساتلو لپاره د تبلیغ مسؤلیت تر قیامتہ د دې امت علماء ترسره کوي.

د دې دین نوم اسلام دی او دهغه په هکله الله په خپل کتاب کي ویلي چي هیڅکله به له خلگو څخه له دې پرته بل دین ونه مني. د اسلام لفظ چي په څه ډول د ټول دین لپاره استعمالېږي همدارنگه ځیني وختونه د دین ظاهر هم په اسلام سره یادېږي، د خپل ظاهر له مخې د دې پنځو شیانو نوم دی:

۱) د دې شاهدي ورکول چي له الله پرته بل معبود نه شته او محمد صلی الله عليه وسلم دهغه رسول دی. ۲) د لمانځه کول ۳) د زکات ورکول ۴) درمضان روژې نیول ۵) د بیت الله حج کول.

د دین باطن ایمان دی، په قرآن کي چي دهغه کوم بیان شوی دهغه له مخې دا هم د دې پنځو شیانو نوم دی: ۱) پر الله ایمان ۲) پر ملایکو ایمان ۳) پر نبیانو ایمان ۴) پر کتابو ایمان ۵) پر آخرت ایمان.

ایمان چي کله په سم ډول زړه ته کښته شي او هلته ښه ځای ونیسي نو له خپل وجود څخه دوه شیان غواړي یو نېک عمل ، دویم د حق او صبر وصیت .

له نېک عمل څخه مراد هر هغه کار دی چي د ښو اخلاقو په نتیجه کي را پیدا کېږي ، د دې ټول اساسات په عقل او فطرت کي ثابت دي او د خدای شریعت انسانانو ته د همدې عمل لارښوونه کوي . د حق او صبر وصیت په خپل شاوخوا کي یو بل ته د حق او پر حق د ټینګېدو نصیحت کول دي ، قرآن یې امر بالمعروف او نهی عن المنکر هم بولي یعنی کوم شیان چي د عقل او فطرت له مخې ښه وي په خپل شاوخوا کي یې خلکو ته د کولو نصیحت وشي او څه چي بد وي له هغو راوگرزول شي . په عامو حالاتو کي د ایمان غوښتنې همدا دي ، مګر انسان چي په کومه دنیا کي اوسېږي او هلته پر ده کوم حالات راتلای شي نو پر دې سربیره درې نورې تقاضاوې هم پیدا کېږي : یو هجرت ، بل نصرت ، بل د انصاف کول .

که مومن بنده په کوم ځای کي د خپل رب عبادت نه شي کولای او د دین له وجې زورول کېږي ان خپل اسلام نه شي ښکاره کولای ، نو دده ایمان ور څخه غوښتنه کوي چي دهغه ځای په پرېښودو یو داسي ځای ته ولاړ شي چي هلته په ښکاره خپل دین وکړای شي . همدې ته قرآن هجرت وایي او کله چي رسول هجرت ته دعوت

وکړي نو په داسې حالت کې هجرت نه کوونکو ته یې د دوزخ عذاب بیان کړی دی .

همدارنگه که د دین د خپریدو او ساتنې لپاره کوم اقدام اخیستلو ته ضرورت وي نو د ایمان تقاضا داده چې په حآن او مال سره د دین مرسته وشي، قرآن همدې ته د خدای نصرت وایي او دهغه غوښتنه داده چې که کوم وخت د ایمان دا تقاضا موجوده شي نو باید د مومن بنده لپاره په دنیا کې تر دې بل هیڅ شی محبوب نه وي .

که په دې دنیا کې د انسان احساسات، حسد، گټې او خواهشات د دین او دنیا په معامله کې د انصاف له لارې دهغه او بختل و غواړي نو همدا ایمان تقاضا کوي چې باید مومن بنده نه یوازې پر حق او انصاف ټینګ شي بلکې که د شاهدی، غوښتنه ترې وکړي نو د خپل سر په بیه یې دا غوښتنه پوره کړي، حق ووايي، حق ته تسلیم شي، انصاف وکړي، د انصاف شاهدي ورکړي او په خپله عقیده و عمل کې هیڅکله له انصاف پرته بل شی ونه مني . د دې لپاره قرآن د قیام بالقسط تعبیر غوره کړی دی .

په قرآن کې چې د دین کوم مقصد بیان شوی هغه تزکیه ده، معنا یې داده چې د انسان انفرادي او اجتماعي ژوند له بدیو پاک شي او فکر و عمل یې اصلاح شي . په قرآن کې دا خبره ډېر ځایونه بیان شوې چې د انسان مقصد د جنت پاچاهي ده او د کامیابۍ دې مقام ته درسېدو ضمانت دهغو کسانو لپاره دی چې په دې دنیا کې خپل حآن اصلاح



کړي ځکه نو په دین کې اخيري مقصد د ځان اصلاح کول دي، دا الله  
نبيان د همدې لپاره راغلل او ټول دین د همدې مقصد د تر لاسه کولو  
او دې هدف ته در سپړو لپاره دانسان د هدايت په مقصد نازل شوی  
دی.

د دې دین منونکي چې باید په هغه د عمل لپاره کومه طریقه  
اختیار کړي هغه احسان دی، دا احسان معناده یوشی په ښه طریقه  
عملي کول، شکل یې دادی چې انسان د الله بندگي په داسې طریقه  
وکړي لکه دی چې یې ویني ځکه که دی الله نه ویني نو الله خودی  
ویني.

— حق دین —

— السلام ۱۸ —

اوله حصه  
-الحكمة-



## ایمانیات

ایمان یو دیني لفظ دی، که یو شی دزړه له پوره باور سره ومنل شي نو ایمان بلل کېږي چي اصل یې پر خدای ایمان دی. که انسان خپل پروردگار په داسي ډول ومني چي دمنلو او رضا په اخيري درجه خپل زړه او دماغ هغه ته وسپاري نو د قرآن په وینا هغه مومن دی. دایمان د همدې حقیقت له وجې قرآن غوښتنه کوي چي باید دانسان قول او عمل هم پر دې شاهد وي ځکه نو هره نېکي دایمان خاصه او د مومنانو لازمي صفت بولي.

په دې کي شک نه شته چي د قانون له مخې هر هغه څوک مومن دی چي په ژبه د اسلام اقرار کوي، د هغه دا ایمان کم او زیات هم نه شي بلل کېدای مگر تر کومه ځایه چي په حقیقي ایمان پوري تعلق لري نو هغه هیڅکله یو وچ شی نه دی. د الله په ذکر، د هغه دایاتونو په تلاوت او په خپل وجود و شاخو کي د هغه د علامو په لیدو زیاتېږي، قرآن دغه ایمان د یوې داسي ونې په شان بللی چي ریښې یې د ځمکې بیخ ته رسېدلې وي او ښاخونه یې پورته په هوا کي غوړېدلې وي.

دایمان کمبوت هم داسي دی، که انسان د خپل ښه علم او نېک عمل په واسطه د هغه د زیاتېدو پر ځای دایمان د تقاضاوو مخالفت

شروع کړي نو بیا کمپري، بلکي په ځينو حالاتو کي بېخي ختمېږي.

له دې معلومه شوه چي ایمان او عمل دواړه سره لازم دي. په همدې وجه چي په څه ډول له ایمان سره عمل ضروري دی همدغسي له عمل سره ایمان هم ضروري دی. قرآن هر ځای د نجات لپاره ایمان اول شرط بللی دی، ایمان د دې پنځو شیانو نوم دی: ۱) پر الله ایمان ۲) پر ملايکو ایمان ۳) پر نبیانو ایمان ۴) پر کتابو ایمان ۵) پر اخرت ایمان.

## پر الله تعالی ایمان

الله تعالی د هغه ذات نوم دی چي د ځمکې، اسمان او ټولو مخلوقاتو خالق دی. دا نوم له اوله سره د دنیا درب لپاره خاص شوی دی، تر رسول الله مخکي د جاهلیت عربو هم په همدې معنا کاراوی. په عربو کي چي د ابراهیمي دین کوم شیان دوی ته په میراث ور پاتې وو دا لفظ هم له هغو څخه دی.

د دې ذات د منلو اقرار یو داسي شی دی چي له ازله دانسان په فطرت کي اخیل شوی دی، د قرآن وینا ده چي دا معامله دیوې وعدي او معاهدې په شکل وشوه. قرآن کریم دا وعده دیوې تیري شوې پېښې په ډول بیانوي، انسان دنیا ته د امتحان لپاره را لېږل شوی دی ځکه نو هغه پېښه دده له حافظې څخه ایستل شوې مگر حقیقت یې دده پر زړه لیکل شوی او په دماغ کي یې موجود دی چي هیڅ شی یې

ختمولای نه شي. که په شاوخوا کي کوم شی مانع نه وي او انسان ته هغه وعده ور یاده شي نو دهغې خوا ته داسي په منډه ورځي لکه ماشوم خپلې مور ته. سره له دې چې ده هیڅکله ځان د مور له نس څخه پر راوتلو نه دی لیدلی او په داسي یقین سره منډه ور وهي لکه له پنخوا چې یې پیژني، دی پوهېږي چې د خدای د منلو دا اقرار دده په فطرت کي دهغې غوښتنې ځواب دی چې په ده کي دننه موجوده ده. کله چې ده هغه پیدا کړ نو دده د باطن ټولو تقاضاوو هم د خپل ځان لپاره ځای وموند، قرآن کریم وایي چې دانساني نفس دا شاهدي داسي یقیني ده چې تر کومه ځایه د الله په ربوبیت پوري تعلق لري هر سرې به صرف د همدې شاهدي له وجې د الله په حضور کي ځواب ورکوي.

دانسان باطن ته له دې هدایت سره دا استعداد هم ورکول شوی چې دی په خپلو ظاهري حواسو څه ویني، اوري او احساسوي یې له هغو څخه ځیني داسي شیان زده کړي چې په حواسو نه معلومېږي چې یو ساده مثال یې د جاذبې قانون (Law of gravitation) دی. کله چې منډه یا سیب له ونې را جلا شي نو پر ځمکه لوېږي، که ډبره له ځمکې پورته کوو نو طاقت ته ضرورت لري. له زینو څخه تر را کښته کېدو پر هغو ختل سخت وي او سپوږمۍ و ستوري په اسمان کي حرکت کوي. انسان له پېړیو دا شیان لیدل، ان نیوتن یوه ورځ په دې پوه شو چې دا هر څه د جاذبې د قانون کارنامه ده، دا قانون په خپله

نه لیدل کېږي مگر نن یې ټوله دنیا دیوه ساینسي په حقیقت په ډول مني ځکه چې دانظریه له ټولو معلومو حقایقو سره مناسبه ده. په دې سره د ټولو لیدل کېدونکو شیانو توجیه کېږي او تر اوسه بله کومه داسې نظریه نه شته چې له حقایقو سره دومره مناسبه وي.

ښکاره ده چې دا له احساس کېدونکو شیانو څخه دیوه نه احساس کېدونکي شي معلومول دي، کله چې انسان د خپل دې استعداد په کارولو شاوخوا غورېدلې کاینات مطالعه کوي نو د هغه دا مطالعه هم ده په باطن کې د دې پټ حقیقت شاهدې ورکوي. دی ویني چې د دې دنیا هر شی د ښایسته تخلیق یوه معجزه ده، هر څه یو ډېر لوی مقصد لري او بېخي ډېر پام ورته شوی، حکمت، تدبیر، گټه او حیرانوونکی نظم و ترتیب لري، په هغو کې بې جوړې میخانیکي او ریاضیاتي قوانین شته او له دې پرته یې بله توجیه نه شي کېدای چې دا هر څه یو خالق لري او خالق یې کوم ږوند او گونگ طاقت نه دی بلکې یو نامحدود ذهن دی، ځکه که طاقت دیوه علیم او حکیم ذات له خوا نه وي نو باید مطلق مجبوریت وي مگر حقیقت داسې نه دی بلکې په دې کې ډېر مناسبت شته، بې کچې توافق لري او بې جوړې گټې و عجیب و غریب تغیرات پیدا کوي چې هیڅکله یې کوم ږوند او گونگ طاقت نه شي پیدا کولای.

که څه هم دا شواهد کافي وو مگر پر خلکو د دلیل پوره کولو لپاره الله یو بل کار دا وکړ چې انسانیت یې په یو داسې چار او شروع کړ چې د



خدای خبرې یې اوریدلې وې، دهغه فرشتې یې لیدلې وې او د مستقیمې لیدنې په شاهدي ورکولو له دنیا څخه ولاړې چې دهغه دا علم نسل پر نسل دده اولاد ته نقل شي او د خدای تصور د انساني ژوند په هیڅ دور، د ځمکې په هیڅ حصه، هیڅ کلي، هیڅ نسل او نژاد کې هیڅکله ناشناونه گزړي.

صرف همدومره کیسه نه ده، بلکې دنیا ته دادم او حواد اولیو انسانانو له رالېږلو وروسته تریوې مودې داسې هم کېدل چې که انسان په همدې دنیا کې دخپل ایمان او عمل په قبلیدو او نه قبلیدو ځان خبرول غواړي نو کولای یې شي.

دا گواکې په هغه زمانه کې د هر چا لپاره د تجربې او مشاهدې درجې ته د حقیقت رسول وو چې له خپل مور و پلار سره دی هم په دې شاهدي کې شامل شي. د دې شکل دا وو چې خلکو به د خدای حضور ته قرباني وړاندې کوله، بیا به له اسمانه یو اور راغی او د قبلیدو د علامې په ډول به یې هغه وسوځاوه.

له دې څخه معلومه شوه چې د خدای وجود یو ښکاره حقیقت دی چې تصور یې انسانانو ته له خپلو پلرونو و پاتې دی او نفس و ماده دواړه یې په خپل وجود سره شاهدي ورکوي، مگر د خدای ذات څه ډول دی؟، صفات یې څه دي؟ او هغه طریقې څرنگه دي چې ده دخپل ځان لپاره ټاکلې دي؟ که انسان دخپل رب پېژندنه غواړي نو حتما یې په ذهن کې دا پوښتنې پیدا کېږي او د ایمان لپاره یې پېژندل ضروري

دي. قرآن چي کله پر الله دایمان غوښتنه کړې نو د دې پوښتنو ځواب یې هم ورکړی دی، دا ځواب څه ډول دی؟ همدلته به یې بیان وکړو.

### ذات

د الله د ذات په باره کي قرآن په ښکاره ویلي چي هیڅ ډول دانساني فهم په دایره کي نه شي راتلای ځکه د فهم او درک کوم ذرایع چي دې ذات پیدا کړي هغه یقینا دا ذرایع پیدا کولای او احاطه کولای شي مگر دا ذرایع په هیڅ ډول د هغه چا احاطه نه شي کولای چي په خپله یې پر دوی احاطه کړې ده.

### صفات

البته د الله صفات تر یوې اندازې انسان درک کولای شي، ځکه له صفاتو سره تړلي ځیني شیان که څه هم ډېر لږ وي په خپله له انسان سره هم شته. الله موږ ته د خپل علم او فهم، قدرت، ربوبیت او رحمت و حکمت یو څه برخه را کړې ده او هغو ته په کتلو د خدای د صفاتو یو څه تصور تر لاسه کولای شو. له همدې وجې چي کله قرآن وایي: هغه خالق قدیر، رحمان، رحیم، علیم، حکیم، حی، قیوم، اول، اخیر، ظاهر او باطن دی نو په دې سره یقینا د خدای د صفاتو یو تصور تر لاسه کېږي.

د دې صفاتو په فهم کي چي باید کومو شیانو ته پام وشي یو پکي د هغو د ښه والي اړخ دی، ځکه قدرت هغه وخت ښه وي چي رحمت، کرم او عدالت ورسره وي. د غوسې، انتقام او قهر و غضب

موجودیت هم دظلم او تېري په مقابل کي دصفت وړدی. رحمت، مغفرت او سخا و کرم هم په خپل حای کي دستاینې لایق دي، په قرآن کي له غني سره حمید، له علیم سره حکیم او له عزیز سره د غفور صفات همدا دښه والي اړخ بیانوي.

له دې سره باید دې ته هم پام وشي چي دالله په هر تصور کي د جلال، جمال او کمال موجودیت ضروري دی ځکه نو د بېلگي په توگه یوازي، بې جوړې او د پناه حای د کمال صفات دي. پاک، سلامتي درلودونکی او امن ورکول د جمال صفات دي او پاچا، غالب او ډېر زورور د جلال صفات دي، دانسان په زړه کي د جلال صفات د ویري، تعظیم او صفت احساسات پیدا کوي، د جمال صفات حمد، امید او محبت پیدا کوي، د جلال صفات حواسو ته ډېر ښکاره وي او د جمال صفات عقل و زړه ته نژدې وي، که پروردگار ته پام وکړو نو د جمال د صفاتو غلبه احساسېږي او که انساني نفس ته پام وشي نو د جلال اړخ غالبېږي. انسان په همدې وجه د خدای له ویري دهغه خوا ته منډه وهي او دده د جمالي صفاتو په لمن کي د پناه اخیستلو کوشش کوي، کله چي قرآن وایي ټول ښایسته نومونه دده دي نو د هغه په نزدیې معنا داده چي کوم نوم د خدای جلال، جمال او کمال بیانوي هغه ښه دی او خدای پرې یادېدلای شي.

دالله کامل صفتونه له دې وجې اهمیت لري چي په دې سره یې عظمت معلومېږي، کله چي انسان دهغه سم تصور خپلوي نو په

نتیجه کي یې پر یوه داسي خدای ایمان راوړي چي یوازې یې جوړې او بې مثله دی، د ټولو لپاره پناه ده. د ځمکې او اسمان او هغو تر منځ د هر څه یوازینی مالک دی، په پاچاهي کي یې بل هیڅ شریک نه شته، په قدرت کي هیڅ سیال نه لري، د دنیا هیڅ شی یې له سترگو پټ نه دی، د دنیا هیڅ معامله یې له اختیاره نه ده وتلې، هر شی ده ته محتاج دی خو دی هیڅ شی ته احتیاج نه لري، جمادات، نباتات او حیوانات ټول دده په حضور کي سر پر سجده دي او دده په تسبیح او تهلیل اخته وي. دده قدرت پای نه لري، پراختیا یې نامحدوده ده او د کایناتو په هره ذره کي دده اراده حاکمه ده. دی چي کله هر شی وغواړي له منځه یې وړي او چي کله وغواړي پیدا کوي یې، عزت او ذلت ټول دده په لاس کي دي، هر څه له منځه ځي، دی به پاتې وي، دی له هر څه جلاد دی مگر هر چا ته تر ستوني نژدې، دده علم او قدرت پر هر څه احاطه کړې ده، دی د زړونو په راز پوهېږي. دده اراده پر هرې ارادې نافذه ده او حکم یې تر هر حکم لوړ دی. دی له هره عیبه پاک، له هرې بدې خلاص او له هر ډول عیب څخه منزه دی.

د کمال په دې صفاتو کي تر ټولو مهم یې د الله توحید دی، قرآن په ډېر تاکید او وضاحت سره دهغه بیان کړی دی ان ددې اسماني کتاب اخیری باب چي دخپل مضمون له مخې پر کوم سورت ختم شوی په هغه کي الله خپل رسول ته ویلي چي دخلکو په منځ کي په

بنکاره دا اعلان و کړې چې الله یو دی، د ټولو تکیه پر ده ده، دی نه د چا پلار دی نه زوی او هیڅ سیال هم نه لري.

د توحید د همدې اهمیت له وجې قرآن اعلان کړې چې له دې پرته دانسان هیڅ عمل نه منل کېږي او له دې پرته د هرې غلطۍ د بڅښل کېدو امکان شته. ځکه پر توحید تر ایمان وروسته بنده نه د گناه پر کولو زور کېږي او نه یې تر کولو وروسته د توبې و استغفار د توفیق له غوښتلو بې برخې کېدای شي، دی حتما خپل رب ته رجوع کوي او په دې ډول د قیامت تر راتلو مخته د ځان لپاره د بڅښنې او مغفرت لیاقت پیدا کوي.

په قرآن کې چې د توحید کوم دلایل راغلي هغه ډېر په زړه پوري او د علم و عقل له اصولو سره برابر دي، دلته صرف همدومره خبره کافي ده چې د خدای په خدایي کې د شریک نیولو لپاره هیڅوک هیڅ دلیل نه لري، قرآن په څو ځایونو کې له خپلو اوریدونکو څخه غوښتنه کړې چې که په عقل او نقل کې د دې لپاره کوم دلیل درلودای شي نو ضرور دي راوړي چې خدای کوم شریک لري او که نه؟ د دې لپاره اصلي شاهدي په خپله د خدای ده او د خدای په شاهدي د خبریدو لپاره یوازینی ذریعه دهغه نازل کړي کتابونه او هغه روایات و اثار دي چې ده له انبیاءو اورسولانو څخه نسل پر نسل انسانانو ته ور پاتې شوي دي. په هغو کې د شرک د تائید لپاره هیڅ شاهدي نه شته.

## سنن

الله چي له خپلو بندگانو سره کومه معامله په څه ډول کوي همدې ته په قرآن کي الهي سنت ويل کېږي، الله ويلي چي دا سنن د تغير وړ نه دي او هيڅکله پکي بدلون نه راضي. د خدای د پېژندنې لپاره چي په څه ډول د هغه د صفاتو علم ضروري دی همدارنگه د دې الهي سننو علم هم ضروري دی، هغه سنن دادي:

### ۱) امتحان

الله دا دنيا د امتحان لپاره جوړه کړې، د خدای د يوه جهاني قانون له مخې دا امتحان د ټولو انسانانو لپاره دی. د انسان په طبيعت کي چي کوم څه اېښودل شوي هغه په همدې امتحان سره ښکاره کېږي، د نفس رازونه په دې سره خلاصېږي او د علم و عمل درجې له همدې لارې معلومېږي. د قرآن وينا ده چي مرگ او ژوند د همدې لپاره را منځ ته شوي چي د انسانانو رب وويني څوک بغاوت کوي او څوک دده له خونبې سره سم ژوند تېروي؟. په دې کي شک نه شته چي الله په هر څه خبر دی، مگر هغه دا قانون جوړ کړی دی چي له خلگو سره به د جزا او سزا معامله صرف د خپل علم پر بنياد نه کوي، دا امتحان د همدې لپاره دی.

په دې دنيا کي چي پر انسان درنځ او راحت، غربت او شتمني، سختی او خوشالی، کوم حالات راضي هغه د همدې قانون غوښتنه ده. په دې سره الله خپل بندگان ازمويني او دوی ښه و بد معلوموي،

دی یو چا ته مال، دولت، عزت او مقام ورکوي چي په دې سره یې د شکر امتحان اخلي او پریو چا د فقر و مسکنت ازموینه راولي چي دده صبر معلوم کړي.

## ۲) هدایت او گمراهي

په دې امتحان کي له انسان څخه غوښتنه شوې ده چي له گمراهي څخه ځان وساتي او د هدایت لار ونیسي، قرآن ویلي چي هدایت دده په فطرت کي اخیستل شوی. د شعور عمر ته تر رسېدو وروسته د ځمکې او اسمان نښې هغه دې اړخ ته متوجې کوي، که انسان د دې هدایت قدر وکړي، گټه ترې واخلي او د خدای پر دې نعمت شکر وباسي نو د هغه سنت دادی چي رڼا به یې ور ډېروي، په ده کي به دنور هدایت طلب پیدا کوي او په نتیجه کي به یې د انبیاء علیهم السلام له راوړي هدایت څخه د برخمنېدو توفیق ورکوي.

که انسان له دې فطري هدایت څخه د مخ اړولو فیصله وکړي، له خپله عقله کار وانخلي او په قصدي ډول حق پرېږدي نو دا د قرآن په اصطلاح ظلم او فسق دی او الله هیڅکله ظالم او فاسق ته هدایت نه کوي، بلکي د گمراهی په تیارو کي یې سرگردانه پرېږدي.

## ۳) دوس په اندازه مکلفیت

د انبیاء علیهم السلام په واسطه چي انسانانو ته کوم شریعت ورکول شوی په هغه کي الله هیڅکله داسي حکم نه کوي چي دانسان

تروس پورته وي، د شریعت په ټولو اعمالو کي تل دا قانون موجود دی چي پر خلکو به د دوی تر وس پورته بوج نه اچول کېږي او دوی ته چي هر امر کېږي باید دانسان له فطرت او استعداد سره مناسب وي ځکه نو په شریعت کي پر هېره، خطا او بې ارادې غلطۍ هیڅ سزانه شته او له خلکو څخه یې غوښتنه صرف داده چي په ظاهر او باطن کي له پوره صداقت او اخلاص سره دهغه احکام عملي کړي، مگر د دې معنا دا نه ده چي که بنده بغاوت وکړي نو هغه وخت هم الله دا ډول کوم تکلیف نه ورکوي. له قرآن څخه ښکاري چي د پوهولو او روزنې، تعذیب، خلکو ته د خپلو بدو اعمالو د نتیجې وړ ښودلو او یا د خدای په مقابل کي دهغوی د بې وسۍ ښکارولو لپاره حتما دا ډول مکلفیت ور سپارل کېږي.

#### ۴) عزل و نصب

تر دې مخته چي د امتحان کوم قانون بیان شوی دهغه له مخې چي په څه ډول الله ځيني کسان د صبر او یا شکر د امتحان لپاره انتخابوي همدا ډول قومونه هم انتخابوي، د دې انتخاب په نتیجه کي چي کوم قوم یو وار لوړ مقام تر لاسه کوي نو الله له دوی سره تر هغه وخته خپله معامله نه بدلوي چي دوی د علم او اخلاقو له مخې خپل ځان له ذلت او خواري سره نه وي مخ کړی. دا د خدای نه بدلېدونکی سنت دی او د خپل دې سنت له مخې چي کله د یو قوم په باره کي تر بیا- بیا خبر ورکولو وروسته دهغوی د خواری او ذلت فیصله کوي



نو دا فیصله یې هیڅوک نه شي ردولای او د دنیا هیڅ طاقت هم د خدای په مقابل کې له دې قوم سره مرسته نه شي کولای. دانسانانو ټول تاریخ د قومونو په عزل او نصب کې د دې سنت د موجودیت شاهدي ورکوي.

(۵) الهي مرسته

الله چي کله کومې ډلې او یا یو شخص ته خپل یو مسئولیت سپاري او هغوی ته یې د پوره کولو حکم کوي نو له دوی سره کومک هم کوي، دا مسئولیت دعوت هم کېدای شي او جهاد و قتال هم. د دا ډول مسئولیت په پوره کولو کې د مومنانو مرسته الله پر ځان لازمه کړې ده، خو دا مرسته اټکلي نه وي بلکې یو قانون لري چي الله په قرآن کریم کې بیان کړی دی او د ده بندگانو ته دا کومک د همدې قانون مطابق ورکول کېږي.

(۶) توبه او استغفار

کله چي انسان گناه کوي نو د ده لپاره د توبې او استغفار چانس شته، په دې باره کې قانون دادی چي که تر گناه وروسته سمدستي توبه وباسي نو الله یې حتما بخښي مگر د هغو خلکو توبه هیڅکله نه قبلوي چي ټول ژوند په گناو اخته وي او چي کله پوه شي مرگ یې رانژدې شوی نو د توبې توبې الفاظ وایي. همدارنگه په شعوري ډول له حق څخه د هغو منکرینو توبه هم نه قبلوي چي د مرگ تر وخته پر انکار ولاړ وي.

## ۷) جزا او سزا

تر مرگ وروسته جزا او سزا یو نه بدلېدونکی حقیقت دی. مگر له قرآن کریم څخه معلومېږي چې ځینې وختونه په دې دنیا کې هم وي. د خدای کوم عدالت چې د قیامت په ورځ په کامل ډول رامنځ ته کېږي دا د هماغه عدالت یو لومړنی شکل دی، الله تعالی چې یې کوم صورتونه په معلوم ډول بیان کړي هغه دادي:

۱) څوک چې دنیا غواړي او مرگ وژوندي یې د همدې لپاره وي د آخرت هیڅ خیال نه ساتي، ټول ژوندي یې په همدې کې تېر شي الله د هغوی بدله په همدې دنیا کې ورکوي او د ټولو کارونو نتیجه هم دلته ورسپارل کېږي.

۲) درسلانو له خوا د حق تر پوره وضاحت وروسته د هغه پر منکرینو په همدې دنیا کې عذاب راضي او د هغوی د منونکو لپاره د ځمکې او اسمان د برکتونو دروازي خلاصېږي.

۳) الله د ابراهیم علیه السلام له اولادې سره وعده کړې چې که دوی پر حق ټینګ وونو د قومونو امامت به د دوی وي او که یې سرغړونه وکړه نوله دې مسئولیت څخه په لرې کېدو به د ذلت اوسپکاوې په عذاب اخته شي.

## پر ملایکو ایمان

الله چې د کومو اشخاصو په واسطه مخلوقاتو ته خپل حکم رسوي هغو ته ملایکې ویل کېږي، د دې لپاره په قرآن کې د الملائکة

لفظ راغلی دی چي دملک جمع ده او د پیغام ورونکي معنا ورکوي. له قرآن کریم څخه ښکاري چي له اسمان سره د ځمکې رابطه د همدوی په واسطه وي او دا ډول کارونه الله ټول ددوی په وسیله ترسره کوي. کله چي الله دوی ته کوم حکم ور سپاري نو دوی یې د یوه مطلق مجبور په توگه دده مخلوق ته رسوي، ددوی شخصي اختیار او اراده پکي هیڅ دخل نه لري، دوی په بشپړ ډول تابع دي، تل دخپل رب په حمد او ثنا اخته وي او دده له حکم څخه یوه ذره نافرمانی نه کوي.

## پرنیانو ایمان

الله چي د کومو شخصیتونو په وسیله انسانانو ته هدایت رسولی هغه نیان بلل کېږي. دوی هم انسانان وو خو الله دخپل علم او حکمت له وجې دوی ددې مسؤلیت لپاره انتخاب کړل، دا یوه الهي پېرزوینه ده، له زده کړې، روزنې او تعلیم سره هیڅ تعلق نه لري، له قرآن څخه معلومېږي چي ددې کار لپاره هغه کسان انتخابېږي چي خپل ځانونه د نفس او شیطان له غوښتنو ساتي، گناهونه نه کوي او په هر ډول دخپل قوم نیکان او غوره کسان وي.

الله هر قوم ته نبي ور لېږلی دی، الله تعالی له ادم علیه السلام سره وعده کړې وه چي دده د اولادې هدایت لپاره به خپل هدایت ور لېږي. انسانانو ته دا هدایت د همدې نیانو په وسیله رسېدلی، دوی له اسمان څخه دوحې په تر لاسه کولو خلکو ته حق بیانواوه، ددوی منونکو ته یې د ښه انجام زېږی ور کاوه او منکرین یې له بد انجام څخه

و پرول. د نییانو ضرورت د دې لپاره نه وو چې انسانان خپل رب وپېژني او د خیر و شر تر منځ د فرق کولو شعور ورکړل شي، دا ټول شيان د دوی د پیدایښت برخه ده او د تخلیق له لومړۍ ورځې څخه د دوی په فطرت کې ایښودل شوي دي ځکه نو دا ضرورت په دې شيانو د دوی د خبرولو لپاره نه بلکې له دوو وجوړا منځ ته شو. یو هدایت د وضاحت لپاره یعنی د انسان په فطرت کې چې په مختصر ډول کوم څه ایښودل شوي او دی تل ور باندي خبر دی هغه وریاد کړل شي او له ضروري تفصیلاتو سره یې پېڅي ورته معلوم کړي.

دویم د حجت پوره کولو لپاره، یعنی انسان له غفلت څخه را وینښ شي او د علم و عقل تر شهادت وروسته د همدې نییانو په وسپله یو بل شاهد هم شاهدي ورکړي چې حق په داسې درجه واضح او تشریح شي چې دوی هیڅ عذر ونه لري.

د رسول الله تر رالېږلو وروسته دا دواړه شيان په جهاني سطح اوبالکل په اخیري درجه تر سره شول، ځکه نو د نبوت سلسله د تل لپاره ختمه شوې ده، قرآن اعلان کړی چې دی اخیري نبي دی، ترده وروسته به نور هیڅ نبي او رسول نه وي.

د سالم فطرت خاوند د دې نییانو په پېژندلو کې هیڅ مشکل نه لري، که د انسان زړه او دماغ بیداره وي نو د رسول مخ او اواز په خپله معجزه ده، مگر الله له دې سره — سره هغوی ته داسې شواهد هم ورکړي چې که سرکښ خلک په ژبه اقرار نه کوي نو د نییانو له

صداقت پرته بله لار هم نه لري. له قرآن څخه ښکاري چې هر نبي ته له خپل وخت او حالاتو سره سم شواهد ورکول شوي چې ځيني به يې دلته ياد کړو.

(۱) نبي عموما د خپل مخکيني نبي له پيشنگويي سره سم راځي چې په دې ډول يو پردي شخصيت نه وي، خلک يې هم پېژني او هم ورته منتظر وي. د عيسی عليه السلام په باره کي ويل شوي چې دده تر راتلو مخته يحيى عليه السلام په بيت المقدس کي دهغه اعلان کړی وو، د رسول الله صلی الله عليه وسلم د راتگ زېري په تورات او انجيل دواړو کي ورکول شوی بلکي د عيسی عليه السلام د راتلو يو لوی مقصد دا بيان شوی چې د نبي امي د زېري لپاره راغلی وو. قرآن د خپل صداقت لپاره د يوه قاطع دليل په توگه ويلی چې د نبي اسرائيلو علماء دی داسي پېژني لکه يو پلار چې خپل ورک شوی زوی پېژني. د دې معنا دا وه چې دوی رسول الله په مکمل ډول پېژندی.

(۲) نبي چې د خدای له خوا دهغه د کلام په نوم کوم څه راوړي په هغه کي هيڅ تضاد او ټکر نه وي، د دنيا هيڅ نابغه کس که څه هم سقراط او يا افلاطون وي، يا کانت، اين ستاين، غالب، اقبال، رازي او يازمخشري هغوی د خپلو اثارو په باره کي دا ډول دعوو نه شي کولای مگر قرآن د خپل ځان په باره کي دا خبره په پوره زور سره کړې چې په ده کي د فکر او خيال ډېر کم تناقض هم نه شي پيدا کېدای. ايا په دنيا

کي داسي يو انسان هم موجودېدای شي چي کلونه - کلونه په بېلابېلو حالاتو او مختلفو فرصتونو کي پر گڼو موضوعاتو ويناوې وکړي او کله چي له پيله تر پايه دهغه ټولي ويناوې را يوځای شي نو د يوې داسي همرننگه او مناسبې مجموعې شکل خپل کړي چي نه پکي کوم ټکرو وي او نه د وينا کوونکي د زړه و دماغ د حالاتو کوم اثر او نه پکي د فکر او نظر د بدليدو کومې علامې وليدل شي، دا صرف د قرآن خصوصيت دی.

۳) الله تعالی نبي ته معجزې او دعادت خلاف قوت ورکوي، موسی او عیسی علیهما السلام ته چي کومې غير معمولي معجزې ورکول شوې وې دهغو په باره کي په خپله قرآن په ښکاره وييلي چي يو مقصد يې د دې نبيانو رسالت هم وو. دا معجزې هيڅوک د سحر او جادو، يا علم و فن د کمال په بللو نه شي ردولای ځکه د دا ډول علومو او فنونو په حقيقت دهغو له ماهرينو پرته بل څوک ښه نه شي پوهېدای خو دوی يې هم په وړاندي د بې وسۍ اقرار ته مجبور پري. رسول الله ته چي دا ډول کومه معجزه ورکول شوې هغه قرآن دی، د عربي ژبې د بلاغت له اسلوبو او د ادب و علم له طريقو سره اشنا د ادبي ذوق کوم خاوندان چي يې لولي نو په ښکاره احساسوي چي دا د کوم انسان کلام نه شي کېدای، قرآن په گڼو ځايونو کي خپلو او ريدونکو ته بلنه ورکړې چي که دوی دا د خدای کلام نه بولي بلکي د محمد له خوا جوړ شوی يې بولي نو دا کلام چي کوم مقام لري نو دهغه په ډول

یو سورت دي راوړي. که ددوی د قوم کوم فرد دهغه په ویناله څه علمي او ادبي تاریخ پرته دا کار کولای شي نو هغه هم باید په دې کار کې زړه نازړه نه شي.

دا الله دا کتاب اوس هم له مور سره موجود دی، پر دې زیات و کم څورلس پېړۍ تېرې شوې دي او دنیا له کومه ځایه کوم ځای ته رسېدلې؟ انسانانو د افکارو او خیالونو څومره بوتان و تراشل او بیایې په خپله مات کړل؟، د انساني شخصیت او کایناتو په اړه د انسانانو په فکرونو کې څومره بدلونونه راغلل او د منلو او نه منلو څومره مزلونو یې وکړل؟، هغوی پر کومه لار تېر شول او بالاخره تر کومه ځایه ورسېدل؟ مگر په کوم کتاب کې چې د دې پېړیو د علمي او تحقیقي موضوعاتو کوم مواد بیان شوي نو د نړۍ په ټولو لیکل شویو اثارو کې یوازینی کتاب دی چې نن هم هغه ډول ټینګ او محکم دی په څه ډول چې له نن څخه ۱۴۰۰ کاله وړاندې وو. علم او عقل چې دهغه په منځ کې څه ډول هماغه وخت د بې وسۍ اعتراف ته مجبور وو هماغسې نن هم مجبور دي، دده هره وینانن هم په پوره عظمت پر خپل ځای ثابت ده. نړۍ له خپلو حیرانوونکو علمي موندنو سره — سره په ده کې د ترمیم او تغیر لپاره هیڅ امکان نه شي پیدا کولای.

۴) الله نبي په ځینو داسې شیانو خبروي چې د انسان په وس کې نه وي، یو مثال یې د الهي وحې هغه وړاندوینې دي چې په حیرانوونکي ډول رښتیا کېږي. د دې ځیني مثالونه په قرآن او ځیني

په روایاتو کې دي، په عربي خاوره کې در رسول الله د غلبې، مکې د فتحې او د الله په دین کې د ډلې-ډلې خلکو د داخلېدو په باره کې د قرآن په پیشنگويي یا وړاندوینه د قرآن هر زده کوونکی خبر دی. د ایرانیانو په لاس ترماتې وروسته درومیانو د بیا فتحې وړاندوینه هم دغه ډول بې سارې وه.

کله چې دا پیشنگويي وشوه نو د زوال روما د لیکوال ایډورډ گېن په الفاظو هېڅ پیشنگويي دومره له حقیقته لرې نه وه، ځکه هر قتل دوولس کاله وړاندې درومي سلطنت پای اعلان کړی وو مگر دا پیشنگويي پر خپل وخت پوره شوه او د ۶۲۸ په مارچ کې رومي واکمن په داسې ډول قسطنطینې ته راغی چې د ده کجاوه څلورو فیلانو کښوله او بې شمیره کسانو له پایتخت څخه د باندې خراغونه او دزیتون ښاخونه په لاس د خپل اتل د هرکلي لپاره ولاړ وو.

(۵) په نیانو کې چې کوم کسان درسالت دنده لري هغوی د خدای دیوې فیصلې په شکل راځي او د خپل قوم له فیصلې سره دا دنیا پرېږدي، داسې چې که د الله رسول د خپل رب پر وعده ټینګ پاتې شي نو جزا ورکوي او که سرغړونه وکړي نو په همدې دنیا کې سزا ورکوي. له همدې وجې دهغه وجود د خلکو لپاره یوه الهي نښه وي ځکه ځواکي خدای له دوی سره پر ځمکه گرزې را گرزې او د عدالت پر کولو یې څاري، همداسې د دوی د قومونو لپاره په دنیا او اخرت دواړو کې د فیصلې بنیاد گرزې، الله همدې رسولانو ته غلبه ورکوي او د



هغوی د دعوت پر منکرینو خپل عذاب نازلوي. د دې نبیانو په اړه د الله امر دادی چې د هغوی اطاعت وشي، الله په خپل کتاب کي دا خبره بیان کړې چې نبي یوازي د ښو احساساتو مرکز نه دی بلکه د اطاعت مرجع هم ده. هغوی د دې لپاره نه راځي چې خلگ یې نبوت او رسالت ومني نور خلاص شي دوی یوازي د یوه واعظ او نصیحت کوونکي حیثیت نه لري بلکه د یوه هدایت کوونکي په توگه یې اطاعت لازمي وي، د دوی درالپرلو مقصد دا وي چې د ژوند په ټولو چارو کي دوی کوم هدایات بیان کړي هغه له څه جنجال پرته ومنل شي او دا اطاعت هم کوم رسمي شی نه دی، د قرآن غوښتنه داده چې باید له پوره احساس، اخلاص، مینې، ډېر درناوي او احترام سره وي.

### پر کتابونو ایمان

لکه څرنګه چې الله دانسانانو د هدایت لپاره نبیان رالپرلي همدارنګه یې پر دوی کتابونه هم نازل کړي دي، کتابونه د دې لپاره نازل شوي چې د الله هدایت په لیکلي شکل او په خپله دده په الفاظو له خلگو سره موجود وي چې د حق او باطل ترمنځ یو ترازو وګرزي. د هغه په وسیله خلگ د خپلو اختلافاتو فیصله وکړای شي او په دې توګه د دین په معامله کي انصاف عملي کړي.

دا وخت چې د بایبل په نوم د صحیفو کومه مجموعه موجوده ده له هغو څخه په ظاهره داسي ښکاري چې دا کتابونه په یوه نه یوه شکل ټولو پیغمبرانو ته ورکول شوي، قرآن چې په څه ډول د تورات او

انجیل یادونه کوي هماغه ډول د ابراهیم صحیفې هم یادوي. دا ټول الهي کتابونه دي، ځکه نوله څه فرق پرته په اجمالي ډول پر هغود ایمان راوړلو غوښتنه کوي، په هغو کې څلور کتابونه تورات، زبور، انجیل او قرآن ډېر اهمیت لري. تورات پر موسی علیه السلام، زبور پر داود علیه السلام او انجیل پر عیسی علیه السلام نازل شو او قرآن د الله پر اخیری پیغمبر محمد صلی الله علیه وسلم نازل شوی دی. د دنیا په اسماني کتابونو کې همدا یوازینی کتاب دی چې په اړه یې دا خبره له پوره یقین سره کېدای شي چې په څه ډول نازل شوی له هر ډول تغیر پرته عیني په هماغه ډول، هماغه ژبه او هماغه ترتیب سره دامهال زموږ په لاس کې دی.

### پر آخرت ایمان

دین چې د کومو حقایقو د منلو غوښتنه کوي په هغو کې د جزا ورځ یا آخرت ډېر ارزښت لري، دې هر وخت د انبیاء علیهم السلام په دعوت کې بنیادي حیثیت درلودلی دی. د ټول شریعت نېکۍ او خیر اساس همدا عقیده ده، د نبوت او رسالت ودانۍ پر همدې ولاړه ده، نبي له دې وجې نبي دی چې د لوی خبر بیانوي، رسول له دې وجې رسول دی چې د دې پیغام یې راوړی دی، قرآن د جزا د همدې ورځې لپاره د انداز او بشارت یوه صحیفه ده، هغه خلکو ته وایي چې تاسو په څه ډول تر خوب وروسته را پاڅېږئ، په څه ډول پر مړه ځمکه باران اوري او زموږ په منځ کې راژوندۍ کېږي، څه ډول چې تاسو هیڅ

وجود نه درلود مگر داوبوله یوه شاخکي در خنخه ژوندی انسان جوړېږي، همدا ډول به یوه ورځ له قبرونو خنخه ژوندي را پورته شی، ستاسو رب به په دې کي له هیڅ مشکل سره مخ نه شي، د قرآن اوریدونکو دا کار ناممکن باله او ویل یې چې دا خاوري شوي هلوکي به څوک راژوندي کوي؟ نو قرآن ځواب ورکوي چې کوم ذات په اول ځل جوړ کړي وو. دیوه لفظ ویل چې څومره اسانه دي دهغه لپاره دا کار همدمره اسانه دی. داخرت شواهد، علامې، حالات او پړاوونه په پوره وضاحت سره بیان شوي دي.

### شواهد

لومړی شی په انسان کي دخیر او شر شعور دی، دهمدې شعور نتیجه داده چې دده په داخل کي یو څارونکی تل ده ته دبديو په باره کي خبرداری ورکوي دا په انسان کي دننه یوه وړونکې محکمه ده او هر وخت خپلې بې طرفه فیصلې بیانوي. انسان یې فیصلې مني او که نه خود فکر، خیال او علم و عمل تر هرې تیروتنې وروسته یې حتما اعلانوي ان تر دې چې کله دهغه بد اعمال دومره ډېر شي چې دهغه د اعمالو توروالی ټول زړه وپوښي او بالکل یې روند او کون کړي. داد انسان په باره کي دهغه دخپل باطن شاهدي ده چې دنفس لوامه گواهي بلل کېږي، قرآن همدا بیانوي او انسان ته ورنښي چې ته یو خپل سری موجود نه یې چې څه وغواړې هغه وکړې او پوښتنه در خنخه ونه شي، تا ته باید څرگنده وي په څه ډول چې په تا کي دننه دا

کوچنی قیامت شته همدارنگه به حتما د ټولو کایناتو لپاره هم یو قیامت وي چي هلته به ته د خپل رب په حضور کي ځواب ورکوي او تا چي څه کړي وي دهغو له وجې به د جزا اوسزا پریکړه کېږي، که ته یې نه منې نو خپل ځان دروغجن بولي او د خپل ضمیر پر خلاف بغاوت کوي.

دویم شی دانسان دا فطرت دی چي عدل غواړي او له ظلم څخه یې بد کېږي، په دې کي شک نه شته چي دی له دې سره — سره ظلم کوي مگر د دې وجه دا نه ده چي انسان د ظلم او عدل تر منځ فرق نه شي کولای او یا ظلم خوند ورکوي، بلکي وجه یې داده چي له احساساتو او خواهشاتو څخه په مغلوبیدو د خپل ځان توازن له لاسه ورکوي. زموږ هر سړی پوهېږي چي یو څوک د نورو کورونه وهي مگر هیڅکله نه غواړي چي بل دده کور ووهي، نور وژني خو هیڅکله نه غواړي چي بل څوک دی یا دده خپلوان او قربان ووژني، بل ته شی کم ورکوي خو له بل څخه د کم شي اخیستل یې نه وي خوښ. که له غلو، قاتانو او ډاکه اچوونکو پوښتنه وشي نو دوی هر یو به ومني چي دا هر کار جرم دی او باید ختم شي، ځکه نو هیڅ انسان د حواسو او عقل له سلامتیا سره دا نه شي منلای چي نېک او بد یو ډول وبولي او له دواړو سره یو ډول معامله وشي، قرآن همدا حقایق وړاندي کوي او د قیامت له منکړینو پوښتنه کوي چي ایا موږ به امر منونکي او مجرمین سره برابر کړو؟ په تاسو څه شوي او څه ډول فیصله کوي؟.

در پیم شی دانسان او کایناتو نیمگر تیا ده، که هغو ته له یوه اړخه وگورو نو په واضح ډول معلومېږي چې له یوې خوا یې په هره ذره کې د جوړوونکي لوی قدرت او ستر حکمت ښکاره دی، هر څه یې کچې معنویت، بې جوړې نظم او ترتیب، بې مثالې میخانیکي او ریاضیاتي ترتیب، غیر معمولي جوړښت لري او په بې کچې تخلیقي حسن سره علم او عقل حیرانوي بل لور ته که په مجموعي توگه د دې دواړو شیانو د درک کولو هڅه وشي نو په مکمل ډول ناهیلې کوونکې نیمگر تیا او بې مقصده حالت تر سترگو کېږي چې دا دوه صورتې درلودای شي یو دا چې د کایناتو ټوله کارخانه عبث وبلل شي او دا فیصله وشي چې دا دیوه لوبغاړي لوبه ده او له دې پرته هیڅ حیثیت نه لري. دویم دا چې دا د جزاله یوې ورځې او د خدای له هغې ابدې پاچاهي سره یو ځای درک شي چې انبیاء کرامو یې اعلان کړی، د عقل او علم فیصله څه ده؟ هر سړی پرې پوهېدای شي.

خلورم شی الهي صفات دي چې نښې یې د کایناتو په هره ذره کې ښکاري، په هغو کې در بوییت او رحمت صفات د خصوصي توجو وړ دي، د کایناتو در ب له خوا چې دانسان روزنې ته کومه بې کچې پاملرنه شوې دهغې تر لیدو وروسته کوم عاقل دا باور کولای شي چې خالق به یې بې مسؤلیته پرېږدي او څرنگه له رحمان او رحیم خدای څخه دا امید کېدای شي چې کومو کسانو په دنیا کې ظلم او تېری کړی هغوی ته به سزانه ورکوي. قرآن له همدې وجې ځای پر

عَای دا خبره بیان کړې چې قیامت د الله درحمت، ربوبیت او قدرت و حکمت تقاضا ده. د خدای تر منلو وروسته هیڅوک ورڅخه هیڅکله انکار نه شي کولای.

پنځم شی په دنیا کې د خدای د فیصلې موجودیت دی، دا د هغو شخصیتونو په وسپله را منځ ته شوي دي چې له نبوت سره رسالت هم ورکول شوی الله دوی ته غیر معمولي معجزې ورکړې، په روح القدس سره یې د دوی تأیید وکړ او په همدې دنیا کې یې د دوی په وسپله یو کوچنی قیامت راووست، د دې مقصد دا وو چې دا خرت تصور په هماغه معیار ثابت شي په کوم معیار چې ساینسي حقایق د لابراتوار (Laboratory) په تجربو ثابتېږي. څرگنده ده چې تر دې وروسته هیڅوک د الله په حضور کې بانه نه شي درلودای.

د دې طریقې داسې ده چې دې رسولانو د حق دعوت وړاندي کړ او بیا یې دا اعلان په کولو وویل چې دوی د خپل قوم لپاره له خدایي پرېکړې سره راغلي دي، دایمان او عمل پر بنیاد چې د جزا او سزا د کومې معاملې بیان شوی د دوی له قوم سره په همدې دنیا کې کیدونکې ده. په څه ډول چې طبعي قوانین محکم دي او په هر حال کې نتیجه ورکوي د دوی له لوري د حجت تر پوره کېدو وروسته به د خدای اخلاقي قانون هم هماغسې نتیجه ورکوي نو د دوی په قوم کې چې کوم کسان د هغوی دعوت ومني په دنیا او اخرت دواړو کې به

کامیاب شي او پر خپلو مخالفینو به غلبه تر لاسه کړي او شوک چي دا دعوت ونه مني هغوی به خوار او په الهي عذاب اخته شي. دا خبره چي هر وخت او هر قوم ته شوې نو تردې ناممکن او د یقین وړ بل هیڅ شی نه وو خو دا خبره هر وخت پوره شوه او په داسي ډول سرته ورسېده چي خلکو د خدای عدالت ولید او پر حُکمکه و اسمان دهغه جلال خرگند شو.

قرآن ویلي چي دا فیصله په اخیري وار په اوومه عیسوي پېړۍ کي د محمد رسول الله صلی الله علیه وسلم په وسیله رامنځ ته شوه، د انساني تاریخ دا حیرانوونکې پېښه له دې وجې ډېر ارزښت لري چي د تاریخ په روښانه پړاو کي رامنځ ته شوې ده حتی ټول جزیات یې خوندي دي او ګواکي ټول مراحل یې زموږ د سترګو په وړاندي موجود دي چي هر شوک یې کله وغواړي نو د تاریخ د پاڼو په اړولو یې لیدلای شي.

### علامې

دا ورځ به څه وخت راځي؟ قرآن کریم ویلي چي له الله پرته هیڅوک پرې خبر نه دی، وخت یې ده ته معلوم دی او هیڅ نبي و ملایکه هم نه پرې خبروي، البته په قرآن، احادیثو او مخکینیو کتابونو کي یې نښې او علامې بیان شوې دي. په دې کي ځیني عمومي دي او ځیني یې معلومې پېښي دي. په قرآن کي لومړی ډول علامې نه دي بیان شوې، دهغو یادونه په روایاتو کي راغلې ده. په

دویم ډول علامو کي هم صرف یو شی قرآن بیان کړی او هغه د یاجوج او ماجوج راتگ دی ځکه نو همدا یقیني علامه ده. له دې پرته چې عموماً کومې علامې بیانېږي په هغو کي ځیني یې ښکاره شوې دي او که دنورو نسبت رسول الله ته ناسم نه وي نو حتماً به پوره شي.

### حالات

قیامت به څرنگه راځي؟ د قرآن په شو ځایونو کي د دې تفصیلات بیان شوي، پر ځمکه او اسمان به څه تېرېږي؟، له میاشتي، لمر، سپوږمۍ او ستورو سره به څه کېږي؟، د ځمکې اوسیدونکي مخلوقات به له څه حالت سره مخ کېږي او خلگ به څه ډول له خپلو قبرونو په راوتلو د خپل رب په حضور کي راغونډېږي؟ په قرآن کي ځای پر ځای د همدې تصویر موجود دی. د جاهلي ادب له مطالعې معلومېږي چې عربو تر تشبیه له تصویر یا صحنې انځورولو سره ډېره مینه درلوده قرآن همدې ته پام کړی او د قیامت وپروونکي حالات یې په داسي ډول بیان کړي لکه د هغه لوستونکي چې یې خپل مخ ته پر راتلو ویني. هلته چې د دې پېښو کوم ترتیب موندل کېږي هغه دادی:

۱) خلگ به په پوره اطمینان سره په خپل کاروبار بوخت وي له دوی څخه به ځیني په لار، ځیني په بازار، ځیني په مجلس او ځیني په کور کي وي، له چا سره به دا فکر هم نه وي چې د دنیا نظم او جوړښت به له منځه ولاړ شي. په همدې وخت کي به ناڅاپه صور پو



او د قیامت زلزله به راشي، پر دې مهال چي به د ځمکې پر ابادۍ کوم حالت راځي د قرآن په مختلفو ځایونو کي یې نقشه انځور شوې ده. له هغې بنکاري چي کله تريوې وروسته د زلزلي دویم ټکان راشي او ځمکه دهغې کبنتۍ په څېر شي چي د څاپوگانو له امله ځانگي نو زړونه به رپردي، سترگې به ویریدلې وي، خلک به داسي بې هوښه او وار خطا وي چي گواکي د الهي عذاب ډار ټول خلک لېوني کړي دي.

(۲) دا هماغه وخت دی چي د دنیا نظم او جوړښت به پر خرابېدو شي، پر ټولو کایناتو به یوه داسي ستره زلزله راشي چي غرونه به ټوټه - ټوټه کړي، سمندرونه به وچوي، ټول کهکشانونه او فلکي اجرام به د خپلو ځایونو په پرېښودو بل لوري ته ولاړ شي. هرې خوا ته به داسي گډوډي وي چي تر تصور لوړ او د الفاظو تر بیان به پورته وي، دا سلسله به تر هغه وخته روانه وي چي خدای یې غواړي.

(۳) تر دې وروسته به هغه مرحله پیل شي چي قرآن یې د منخلو قاتو بیا راگرزول بولي، له همدې گډوډۍ څخه به ورو - ورو د طبیعت یونوی نظام رامنځ ته شي، ټول فلکي اجرام، ځمکه، سپوږمۍ، ستوري او له میلیاردونو ستورو و سیارو څخه جوړ شوي کهکشانونه به له نويو قوانینو او اصولو سره په نوي ځمکه او نوي اسمان بدل شي. د قرآن وینا ده چي پر دې مهال به یو ځل بیا صورت پو شي چي ټول خلک به راژوندي کړي او له خپلو قبرونو څخه په راوتلو به دنړۍ والو درب محکمې ته وړاندي شي.

## پراوونه (مراحل)

ددې ورځې د حاضري لپاره چې انسان تر کومو مرحلو تېرېږي او تر دې وروسته به په کومو پراوونو کې یو څه وخت دمه کوي په قرآن کې ددې تفصیلات هم بیان شوي دي. دوی به ورو- ورو هغه لور ته وروستل شي. ددې سفر اوله مرحله مرگ دی. د دنیا تر څو ورځني ژوند وروسته دا مرحله حتما پر هر انسان راځي، له دې څخه هیڅ خلاصون نه شته، سهار او ماښام یې هر وخت امکانات شته، انسان تر خپل پیدایښت وړاندې او له خپل پیدایښت سره سم دستي دهغه غیږ ته ورتلای شي. په ماشومتوب، ځواني او بوډاتوب کې چې کله وغواړي راځي او هر سړی به مجبورا دهغه په مخ کې سر ټیټوي. په قرآن کریم کې یې حقیقت دا بیان شوی چې د قرآن په وینا د انسان اصل شخصیت نفس دهغه له حیواني ژوند څخه بېل وجود لري همدا به دده له بدنه جلا کېږي، ددې لپاره یوه خاصه ملایکه ټاکل شوې او دهغې تر قوماندې لاندې د نورو ملایکو یو لښکر کار کوي هغه په رسمي راتلو نفس داسې تر لاسه کوي لکه یو حکومتی نمایندګه چې یو شی په خپله ولکه کې اخلې.

په دې وخت کې چې له انسان سره کومه معامله کېږي په قرآن کریم کې دهغې یادونه هم شوې ده، د انبیاء علیهم السلام له خوا د حجت تر پوره کولو وروسته له هغوی څخه د منکرینو کسانو روحونه فرشتې دهغوی په ډبولو اخلې او د مرګ پر مهال ورته وایي چې ددوی

د اعمالو له کبله نور په رسوا کونکي عذاب اخته دي، له بلې خوا چې کوم کسان پر رسولانو ایمان راوړي او د کفر، شرک، ظلم او تېري له هر ډول بډيو پاک وي هغوی ته فرشتې سلامي کوي او د جنت زېري ورکوي. تر دې وروسته هغه مراحل يا پړاوونه دي چې برزخ، محشر، دوزخ او جنت بلل کېږي.

له برزخ څخه مراد هغه پېلوونکې زمانه ده چې هلته به مړ کېدونکي شخصیت تر اخرته پاتېږي، په روایاتو کې د قبر لفظ په مجازي ډول د همدې دنیا لپاره استعمال شوی دی. دلته به انسان ژوندی وي خو دا ژوند له بدنه پرته دی، هلته به د روح د شعور، احساس، لیدنو او تجربو حالت کم و زیات هغه ډول وي لکه د خوب په حالت کې چې دي. له قرآن څخه معلومېږي چې کوم کسان په بشپړ ډول حق پالونکي او یا سخت متکبرين، باغيان او ښکاره نافرمانی کونکي وي د دوی لپاره په همدې دنیا کې د عذاب او ثواب یو ډول شروع کېږي ځکه له دوی څخه پوښتنې او د خیر و شر پریکړې ته به اړتیا نه وي. له دې وروسته د محشر مقام دی، د صور تر دویم ځل پو کلو وروسته به ټول انسانان په همدې وخت کې ژوندي او را پورته شي، دا به د روح او بدن دواړو ژوند وي قرآن له همدې څخه په دویم ژوند تعبیر کوي. هلته به د انسان دنیوي بدن په یوه داسې جسم بدل شي چې د خدای په ابدي پاچاهي کې به په هر حال د نعمت او عذاب زغملو وس ولري خو عیني له هغه شخصیت سره چې ورسره دی. په

هغه ورځ به ټول انسانان پر درو ډلو تقسیم شي يوه د حق پر لور وړاندي کېدونکې ډله ده، دویمه د عامو نیکانو ډله ده چې عملنامې به یې په راسته لاسونو ورکړل شي او درېیمه د مجرمینو هغه ډله ده چې لاسونه به یې تړلي وي او عملنامې به یې د شاله خوا په چپه لاس ورکړل شي.

همدلته به حساب وشي او د حجت پوره کولو لپاره به شاهدان را حاضر کړي، انبیاء علیهم السلام به هم د شاهدي لپاره را وبلل شي د خلکو ژبې، لاسونه، پښې، غوږونه، سترگې او د بدن ویښتان به هم شاهدي ورکړي، تر دې وروسته به فیصله وشي او خلک به جنت و دوزخ ته ولېږل شي. د دوزخ په اړه قرآن ویلي چې دا د اوسېدو ډېر بد ځای دی، هلته به د اور عذاب وي، دا اور به خیرې وسوځي، شکلونه به خراب کړي، پوست به له منځه یوسي او زړونو ته به ورسېږي، د مجرمینو په غاړه کي به طوقونه او په پښو کي به یې ځنځیرونه وي، هر شی به د افسوس وړ شي، تر ټولو غموونکې لا دا چې خلک به د الله د جلوي او دهغه د رحم له نظره بې برخې وي او په دوی کي به د ځینو مجرمینو پر لور کتل هم نه خوښوي.

د دې پر خلاف جنت د نیکانو د اوسیدو ځای دی چې پراختیا یې د ټولو کایناتو په اندازه ده، دا د مزو او دوام ځای دی. هلته له ژوند سره د مرگ، له خوند سره د درد، له خوښۍ سره د غم، له اطمینان سره د نا ارامۍ، له راحت سره د تکلیف او له نعمت سره د عذاب هیڅ تصور

نه شته، دهغه آرام ابدي دی، مزې يې نامحدودې دي، شپه او ورځ يې همپشه دوام لري، سلامتيا يې تل پاتې ده. خوشالي يې پای نه لري، جمال يې بې زواله او کمال يې بې حساب ده. الله په دې کي دخپلو بندگانو لپاره هغه څه برابر کړي چي نه سترگو ليدلي، نه غوږو اوريدلي او نه دانسان په زړه کي دهغو خيال ور تېر شوی دی.

## اخلاقيات

تر ايمان وروسته د دين تر ټولو مهمه غوښتنه د اخلاقو پاكوالی دی، معنا دا چې انسان له مخلوق او خالق دواړو سره خپل ترلی عمل اصلاح كړي. همدې ته نېك عمل ويل كېږي، په ټول شريعت كې د همدې بيان دی د حالاتو له بدلېدو سره يقينا شريعت هم بدل شوی مگر ايمان او نېك عمل اصل دين دی. په هغو كې هيڅ تغير او بدلون نه دی راغلی، قرآن په دې باره كې پېڅې ښكاره دی چې كه كوم شو ك الله ته راشي او هغه دا دواړه ولري دده لپاره جنت دی او تل به پكې اوسي.

له دې سره — سره الله دا خبره هم بيان كړې ده چې په څه ډول الله تعالی انسان ته د ليدلو لپاره سترگې او د اوريدو لپاره غوږونه وركړي عيني په همدې ډول يې د نېكۍ او بدۍ د فرق پېژندلو لپاره يو اخلاقي حس هم وركړی دی. دی يوازي يو حيواني او عقلي موجود نه دی، له دې سره — سره يو اخلاقي موجود هم دی معنا دا چې د خير او شر امتياز او د خير د ښه والي او شر د بدوالي احساس دانسان له پيداېښت سره دده په زړه او دماغ كې ځای پر ځای شوی دی. دا امتياز يو جهاني حقيقت دی، له همدې وجې چې كله يو ډېر بد انسان هم گناه كوي نو په اولنۍ مرحله كې يې د پټولو په كوشش اخته وي او د نېكۍ حالت هم دغسې دی. انسان له نېكۍ سره محبت كوي، له

هغې سره په ځان کي د عزت او احترام احساسات ويني او کله چي د ځان لپاره کومه ټولنه جوړوي نو حتما د حق او انصاف لپاره يو نظام را منځ ته کوي. همدا د خيبر او شر د فطري کېدو ثبوت دی، په دې کي شک نه شته چي انسان ځيني وختونه د بدې په حق کي پلمې هم جوړوي مگر کوم وخت چي په دې پلمو اخته وي هماغه وخت پوهېږي چي دا باني يې د خپل فطرت پر خلاف دي ځکه که همدغه بدې بل څوک له ده سره وکړي نو له څه شک پرته يې بدې بولي او پر خلاف يې ټينگ درېږي. البته د فطرت په دې جوړښت کي د اشخاصو، وختونو او حالاتو له مخې ډېر اختلاف ممکن وو، دا دا الله مهرباني ده چي دا امکان يې ختم کړ او په کوم ځای کي چي د ډېر اختلاف ويره وه هلته يې د خپلو پيغمبرانو په واسطه خيبر او شر بېخي معلوم کړل. د پيغمبرانو دا هدايت نور تر قيامته په قرآن کریم کي خوندي دی، انسان چي په خپل ځان کي څه ويني دا هدايت يې تائيد کوي. دانسان وجداني علم بلکي تجرباتي پوهه، د ژوند قوانين، د وجود له حالاتو استنباط شوی علم او عقلي فنون ټول د دې شاهدي ورکوي چي په نتيجه کي يې دا اخلاقو فضائل او خبايثت په پوره قاطعيت سره ټاکل کېږي.

## بنیادي اصول

په دې باب کي چي کوم شی د بنيادي اصولو حیثیت لري هغه دادی چي الله تعالی انسان ته د عدل و احسان او له خپلوانو سره د

مرستي حکم کوي، له بدکاريو، ناوره چارو او بغاوت څخه يې را گرزوي. دا ټول شيان بالکل طبعي دي ځکه نو د خداى په دين کي تل منل شوي دي. د تورات لس احکام پر همدې بنا دي او قرآن کریم هم په خپلو ټولو اخلاقي احکامو کي دهغو تفصيل بيان کړى دى چي دلته به يې وضاحت وکړو.

لومړى شى عدل دى، ددې معنا داده چي د چا پر بل کوم حق واجب وي هغه له څه کمبوت او زيادت پرته په انصاف سره ورکړل شي، د حق خاوند کمزورى وي او که غښتلى او زموږ خوښيږي که نه.

دويم شى احسان دى، دا تر عدل پورته يو بل شى او د ټولو اخلاقياتو جمال او کمال دى، ددې مطلب دا نه دى چي صرف حق ورکړل شي بلکي مطلب يې دادى چي موږ له نورو سره د خپل منځي مراعات او سخاوت چلند وکړو، هغوى ته تر خپل حق زيات شى ورکړو او د خپل حق په کمبوت راضي شو دا هماغه شى دى چي په ټولنه کي د مينې، محبت، قربانۍ، اخلاص، مننې، لوړو اخلاقو او خير غوښتنې ارزښتونو ته وده ورکوي او د ژوند خوږوالى و خوند زياتوي.

درېيم شى له قربانو سره کومک دى، دا د احسان يو مهم بناخ دى او دهغه يو خاص شکل بيانوي. ددې مطلب دادى چي قريب صرف د دې حقدار نه دى چي له هغوى سره د عدل او احسان چلند وشي بلکي



ددې حقدار هم دی چې خلگ په خپل مال کې دهغوی حق ومني، په هیڅ حال کې یې وړې او بې جامې خوشي نه کړي، له خپلې کورنۍ سره چې تر کومه ځایه ممکنه وي دهغوی ضرورتونه پوره کړي او په سخاوت سره یې د بشپړولو کوشش وکړي.

ددې په مقابل کې یې له درو شيانو منعه کړې ده: لومړی فواحش دي چې مراد یې زنا، لواطت او له هغو سره تړلي شيان دي.

دویم منکرات دي یعني هغه کارونه چې انسان یې عموماً بد بولي، تل یې ناسم بللي او بدوالی یې داسې بنکاره دی چې هیڅ دلیل ته ضرورت نه لري. د دین او ملت او تهذیب و تمدن په هر بڼه کولتور کې هغه بد بلل کېږي، قرآن ددې لپاره یو ځای د منکر او بل ځای د اثم د لفظ په کارولو واضح کړې چې له دې څخه مراد دنورو پر حقوقو اثر کوونکي کارونه دي.

درېیم شی بغاوت دی، یعني دا چې انسان له خپل قوت، طاقت او زور و اثر څخه ناروا ګټه واخلي، تر حدودو تېر شي او د خالق یا مخلوق حقوقو ته لاس وغزوي.

## فضایل او خبايث

قرآن کریم دالندې بیان داسې تشریح کړی چې داخلاقو فضایل او خبايث یې په معلوم شکل بیان کړي دي، هر ځای چې ددې شيانو بیان راغلی هلته د بیان سلسله هم د شرک له منعی پیل شوې او په

پای کي هم پرې ټينگار شوی دی . په قرآن کي دا طریقه دیوه شي د اهمیت بنودو لپاره غوره کېږي ، د دې معنا داده چي په مابین کي کوم شيان یاد شوي دهغو لپاره گواکي دا عقیده د کلا د دېوال په څېر ده چي په موجودیت کي یې ښار خوندي وي او که کومه کمزوري پکي پیدا شي نو ټول ښار له خطر سره مخ کېږي . په دې کي شک نه شته چي په اخلاقي فضایلو کي توحید همدا حای لري ، دا د هغه عدالت تر ټولو لویه او بنيادي غوښتنه ده چي قرآن کریم یې امر کړی دی له همدې وجې شرک لوی ظلم بلل شوی او قرآن یې په پوره صراحت سره دا نتیجه هم بیان کړې چي دا د الله په نزد یو نه بڅښل کېدونکی جرم دی او خلک به یې د سزا په ډول شړل شوي او ملامت جهنم ته واچول شي .

شرک څه شی دی ؟ که له الله تعالی سره کوم شی معبود وبلل شي نو قرآن یې په خپله اصطلاح شرک بولي ، د دې معنا داده چي یو شی د خدای له ذات او یا خدای د هغه له ذات څخه وبلل شي ، یا د تخلیق او مخلوقاتو د چارو په تدبیر کي یو چا ته حصه ورکړل شي او په دې ډول په یوه نه یوه درجه هغه له الله سره سیال وبولي .

دلومړي صورت مثال د عیسی علیه السلام ، مریم رضی الله عنها او ملایکو په باره کي د عیسایانو او عربو د مشرکینو عقاید دي ، د صوفیانو د وحدت الوجود عقیده هم دغه ډول ده .

د دويم صورت مثال په هندوانو کي د برهما، وشنو، شيو او په مسلمانانو کي د غوث، قطب، ابدال، داتا او غريب نواز په څېر شخصيتونو عقیده ده، د خبيثو روحونو او شيطانانو تصرفات هم بايد دغه ډول وبلل شي.

پر دې سربيره چي په دې باب کي کوم احکام راغلي تفصيلات يې دادي:

### د الله تعالی عبادت

لومړی حکم دادی چي کله له الله تعالی پرته بل معبود وجود نه لري نو بايد عبادت هم دده وشي، د دې عبادت په باره کي موخه وويل چي حقيقت يې خاکساري او تواضع ده چي په لومړي سر کي د پرستش يا لمانځني په شکل بنکاره کپري او بيا د انسان عملي وجود ته په پام همدا پرستش له اطاعت سره يوځای کپري. دلومړني شکل علامې تسبيحات، حمد، دعا، مناجات، رکوع، سجده، نذر، قرباني او اعتکاف دي. په دويم صورت کي انسان د يو چا لپاره خدایي اختيارات مني او د يو خپلواک، شريعت جوړوونکي او شارع په ډول د هغه حکم ته سر تیتوي. د الله فيصله داده چي په دې کي هيڅ شی هم له ده پرته د بل چا لپاره جواز نه شي درلودای. له همدې وجې که څوک د بل چا تسبيح و حمد وايي، له هغه دعا او مناجات غواړي، هغه ته رکوع او سجده کوي او يا يې حضور ته نذر او قرباني وړاندې

کوي، اعتکاف يې کوي او يا د خدايي اختياراتو په درلودو دهغه تابع وي نو معنا يې داده چې ده د الله د دې فيصلې له منلو انکار کړی دی.

### له مور و پلار سره ښه چلند

دويم حکم دادی چې له مور و پلار سره ښه چلند وشي، په ټولو اسماني کتابونو کې د همدې امر شوی دی. په دې کې شک نه شته چې دانسانانو تر منځ د مور و پلار حق تر بل هر چا اول دی ځکه نو د الله تر عبادت وروسته اول د همدې دادا کولو امر شوی دی. وجه يې داده چې دانسان مور و پلار دهغه د پيدا کېدو او پالنې واسطه وي. د مور او پلار دواړو په باره کې د الله وصيت دادی چې بايد انسان د خپل رب تر شکر وروسته له دوی څخه ډېره مننه وکړي او دا مننه صرف په ژبه نه ادا کېږي، دا يو څو لازمي غوښتنې لري چې په قرآن کې بيان شوې دي. لومړۍ خبره يې دا کړې چې انسان بايد له مور و پلار سره داسې ژوند وکړي چې په ښکاره او پټه هغوی پرې گران وي، د دوی پر خلاف په زړه کې هيڅ بې زاري پيدانه کړي، د دوی په مخ کې د بې ادبۍ يوه خبره ونه کړي بلکې د مينې، شرافت او عزت طريقه خپله کړي، د هغوی خبره ومني او د بډا توب په کمزورۍ کې د هغوی زړه خوشاله وساتي او تسلي ورکړي.

دويمه خبره يې دا کړې چې تل د مور و پلار اطاعت وکړي چې دا اطاعت او فرمانداري بايد د پوره مينې، رحمت او شفقت له جذبې سره وي. مور و پلار چې په څه ډول خپل ماشومان د مرغانو په څېر په

خپلو متو کي پټوي اولادونو ته هم په کار ده چي په بودا توب کي همدغسي دوی د خپلې مینې او اطاعت په متو کي پټ کړي ځکه د مور و پلار د شفقت حق که تريوه حده ادا کېدای شي نوله همدې احساس سره ادا کېدای شي. له دې پرته هيشوک نه شي کولای د هغوی حق ادا کړي.

درېيمه خبره يې دا کړې چي له دې سره — سره هغوی ته پر له پسې دعا وشي چي اې ربه! دوی په څه ډول له مینې او شفقت سره په ماشومتوب کي مور پاللي يو هماغسي اوس په بودا توب کي ته پر دوی رحمت وکړه. دا دعا د مور و پلار حق ده او د هغه مسؤليت يادونه ده چي د مور و پلار په اړه اولاد ته راجع کېږي. په دې سره د محبت هغه جذبه هم پر حرکت راځي چي الله تعالی له مور و پلار سره د ښه چلند په معامله کي د هغې غوښتنه کړې ده.

له مور و پلار پرته چي په دې دنيا کي کوم تعلقات پيدا کېږي په هغو کي هم بايد د انسان چلند درجه پر درجه همداسي وي، الله تعالی د خپلوانو، قربانو، يتيمانو، مسکينانو، گاونډيانو، مسافرو او تر لاس لاندي کسانو په اړه هم خلکو ته د دې شيانو لارښوونه کړې ده.

### **د الله تعالی په لار کي نفقه کول**

درېيم حکم دادی چي د الله تعالی په لار کي دي خيرات وشي، د دې معنا داده چي الله تعالی انسان ته کوم نعمتونه ورکړي نو دی چي يې خرنگه پر خپل ځان مصرفوي همدا ډول دي د خپلو شخصي او

کاروباري ضرورتونو تر پوره کولو وروسته پر نورو انسانانو هم ولگوي. له قرآن څخه ښکاري چې په دنيا کي د الله تعالی د يو بنده په توگه د اوسيدو لپاره د دوو شيانو ضرورت دی يو دا چې له خالق سره د انسان تعلق سم وي، دويم دا چې له مخلوق سره په سمه طريقه رابطه پيدا کړي. لومړی شی په لمانځه تر لاسه کېږي ځکه هغه له الله تعالی سره د مينې اوله نښه ده او دويم شی په خيرات سره چې دده له مخلوق سره د محبت اوله علامه ده. بدله يې د خدای مينه ده ځکه انسان چې څه لگوي هغه يې د حقيقت له مخې په اسمان کي رايوځای کوي او د عیسی عليه السلام په الفاظو د دې په نتیجه کي دده زړه هم له هغه ځای سره تړلی وي.

خيرات د خپلوانو، قريانو، يتيمانو او مسکينانو حق دی چې ادا کول يې ضروري دي. په دې کي کوتاهي انسان د الله په نزد د حقوقو د غصب مجرم گرزولای شي، قرآن يو ځای دا خبره په ښکاره کړې چې که کوم څوک دې حقوقو ته له پام پرته مال او دولت راغونډوي نو دا کنز دی او سزا يې د جهنم اور دی چې له دې څخه بايد هر مومن بنده په خپل رب پناه وغواړي.

ددې خيرات توفيق هغو خلگو ته ورکول کېږي چې په خپلو مصارفو کي احتياط کوي او الله چې دوی ته کوم رزق ورکړی هغه خپل کوم تدبير او حکمت نه بلکي د الله مهرباني بولي، همدلته يې دوي نوري خبرې کړې د: يوه دا چې د مال بې ځايه اسراف ناروا دی

حکمه دا د الله نعمت دی او په دې باره کي سمه طریقه داده چي انسان یې له احتیاط او سپماسره پر خپل وړو ضرورتونو ولگوي او څه چي پاتي شي هغه د حقدارو امانت و بولي او په پوره احتیاط سره یې ادا کړي حکمه کوم څوک چي په خپلو ضرورتونو کي د احتیاط او اعتدال لار نه خپلوي هغه د خپل شوق له پوره کولو دې فرصت نه تر لاسه کوي چي دنورو حقوق ورکړي. الله ویلي: څوک چي خپل مال دا ډول شیندي هغه د شیطان ورور دی او شیطان د خپل رب ډېر ناشکره دی. شیطان دی غلطوي. د خپل ځان پر لاریې روانوي او مال یې پر هغو کارو لگوي چي د خدای درضا پر ځای د هغه قهر تر لاسه کوي. په دې معامله کي یې د احتیاط طریقه داسي بیان کړې چي انسان دي خپل لاس نه یو مخ بندوي او نه دي بېخي خلاص پرېږدي چي د ضرورت پر وخت محتاج او ملامت وي بلکي په احتیاط سره دي مصرف کوي او هر وخت دي یو څه ساتي چي د ځان او نورو حقوق پر وخت ادا کړای شي. دویم دا چي دروزی. پراختیا او تنگي د الله په حکمت او اراده پوري اړه لري، دانسان مسئولیت صرف دادی چي په پوره خواری سره یې وسایل پیدا کړي څوک چي په دې حقیقت نه پوهېږي هغوی پر نورو لگښت څه چي ډېر وختونه یې زړه دومره سختېږي چي د غربت له ویري خپل اولادونه وژني. په دې کي په خصوصي ډول د عربو د جاهلیت پر مهال د ژوندیو نجونو هغه ظالم رواج ته اشاره ده چي لویه وجه یې د دوی د مفکوره وه چي بنسټه

گتیه نه شي کولای نوولي يې د پالنې بوج پورته کړو؟ الله ويلې چې هغوی مه وژنئ، مور تاسو ته هم رزق درکوو او دوی ته هم. بې غمه اوسئ! الله په هر حالت کي خپل بندگان ساتي او د دوی له حالت څخه ناخبره نه دی.

### عفت او پاک لمني

خلورم حکم دادی چې هيڅوک دي زنا ته نه نژدې کېږي ځکه دا ښکاره بې شرمي او ډېره بده طریقه ده، معنا دا چې بدوالی او بې شرمي يې هيڅ دليل او منطق ته ضرورت نه لري، دانسان فطرت يې هميشه يوه لويه گناه او سخت جرم بولي او ترڅو چې بېخي مسخ شوی نه وي همداسي به يې بده بولي. دانسان په هکله دا حقيقت بېخي درد وړ نه دی چې دی د کورنۍ ادارې ته د هوا او اوبو په څېر ضرورت لري، دا اداره له سمو فطري احساساتو سره صرف په هغه صورت کي دوام کولای او پاتېدای شي چې مېړه او ماینه تر خپل منځ د ابدي اوسیدو تعلق ولري که دا شی نه وي نو په دې سره له فطري او روحاني احساساتو پرته د حیواناتو یوه رمه را منځ ته کېدای شي خویوه نېکه ټولنه او صالح تمدن نه شي را منځ ته کېدای.

د دې کار د همدې بدۍ له وجې الله تعالی نه یوازې ويلې چې زنا مه کوئ بلکې ويلې يې دي چې ورنژدې کېږئ هم مه، معنا دا چې زنا ته له هڅوونکو، ترغیبوونکو او ورنژدې کوونکو ټولو شيانو لري اوسئ، په قرآن کي چې دنارینه او ښځې د گله اوسیدو کوم اداب بیان



شوي هغه له همداسي شيانو څخه دانسان د ساتنې لپاره دي. دهغو مطلب دادی چي نارینه او ښځې دواړه دي د خپلو بدني او رواني تقاضاوو له مخې خپل نظرونه تر ډېره وساتي او په خپل بدن کي دي د خطر ځايونه تر ډېره پټ کړي، داسي څه نه دي وايي چي ديوبل جنسي خواهشات وپاروي ځکه شيطان چي کله په کومه ټولنه کي د زنا عام والی غواړي نو خپل کار ډېر وخت له همدې شيانو پيلوي. له قرآن څخه معلومېږي چي پرادم او حوايې هم له دې لارې حمله کړې وه، الله تعالی د زنا د عامولو او هغې ته د تشويقولو کارونه پر همدې بنا ډېر لوی جرمونه بللي دي.

### د انساني نفس حرمت

پنځم حکم دادی چي هيڅوک دي نه وژل کېږي، د دين او اخلاقو له مخې چي انساني نفس تل کوم عزت درلودلی دا د هماغه بيان دی. قرآن ويلي چي په دې هکله لومړی پر بني اسرائيلو ټينگار شوی وو او الله پر دوی دا خبره لازمي کړې وه چي په حقيقت کي د يوه انسان قتل د ټول انسانيت قتل دی، له دې سره قرآن دا خبره هم بيان کړې چي د دې جرم د کوونکو معامله صرف له الله تعالی سره نه ده د وژل شوي له خپلوانو سره هم ده او الله هغوی ته پوره اختيار ورکړی دی ځکه نو د دنيا هيڅ محکمه د دوی له خونې پرته له قاتل سره هيڅ رعايت نه شي کولای. دا د محکمې مسؤليت دی چي که هغوی پر

قصاص ټينگار کوي نوله دوی سره دي مرسته وکړي او دوی چي شه غواړي له پوره طاقت سره دي په سم ډول نافذ کړي.

### د یتیم په مال کي خیانت

شپږم حکم دادی چي د یتیم په مال کي دي هیڅ ناروا تصرف نه کېږي، د دې حکم الفاظ هماغه ډول دي لکه پورته چي له زناڅخه د منعې لپاره ویل شوي وویعني د یتیم د گټې او ښه والي له ارادې پرته دهغه مال ته نژدې هم مه ورځئ معنا دا چي د یتیم په مال کي صرف هغه تصرف روا دی چي دهغه د ساتنې او گټې لپاره وشي او ترهغه وخته دي دوام وکړي چي یتیم په لوییدو د خپل مال د ساتلو لیاقت نه وي پیدا کړی.

### د وعدي پوره کول

اووم حکم دادی چي هر ډول وعده دي په هر حالت کي پوره شي. ده ویلي چي په دې باره کي به پوښتنه وشي، د قرآن په ځینو نورو ځایونو کي هم دا حکم په همدومره ټينگار سره بیان شوی دی. په قرآن کي چي د جهاد او قتال پر مهال تر ټولو کوم مهم هدايت راغلی هغه د وعدي پوره کول دي. رسول الله او دهغه ملگرو ته یو ځای د عربو له مشر کینو سره د ټولو تړونونو په ختمولو د اخيري گام اخیستلو امر شوی دی مگر دومره خبره یې هلته هم بیان کړې چي که کوم تړون تر ټاکلي وخته وي نوموده دي یې حتما پوره شي. په یوه بل ځای کي یې زیات وضاحت کړی چي که له کوم قوم سره تړون

شوی وي او هغوی پر مسلمانانو ظلم هم کوي نو د تړون په مخالفت سره له هغوی سره مرسته نه شي کېدای.

### د ناپ او تول پوره کول

اتم حکم دادی چي په ناپ او تول کي دي زیادت او کمبوت نه کېږي، الله تعالی ویلي چي ځمکه او اسمان یې پریوه میزان درولي دي. له همدې وجې ضروري ده چي انسان د خپل اختیار په دایره کي انصاف وکړي، تل په سمه پیمانه یوشی ناپ کړي او په سم ترازو یې وتلي. له دې څخه معلومه شوه چي دایو ډېر لوی حکم دی او په حقیقت کي د انصاف دهغه میزان یو بناخ دی چي په دې دنیا کي وجود لري. له دې څخه که کوم څوک سرغړونه کوي نو معنایې داده چي د عدالت او انصاف په تصور کي گډوډي راغلي او پر عدالت د خدای د دریدو عقیده نه ده پاتي. ښکاره ده چي تردې وروسته به د اقتصاد او ټولني ټول نظام درې-ورې شي او د ژوند کولو هیڅ ارزښت به پاتي نه شي. په اجناسو کي دنورو شيانو د گډولو معامله هم داسي ده، که څوک له شیدو سره اوبه، له بورې سره ریگ او له غنمو سره اوربشي یو ځای کوي نو په همدې جرم اخته دی ځکه دی په پوره تول سره هم اخیستونکي ته دهغه رانیول شوی شی پوره نه ورکوي، دا په حقیقت کي دنورو د حق خوړل دي چي نتیجه به یې په دنیا او اخرت دواړو کي یقینا ډېره بده وي. له همدې وجې یې ویلي

دي چي کله پيمانه ورکوي نو پوره ورکوي او چي کله يې تلي نو په سم ترازويې تلي حکه دا ښه کار دی او ښه انجام لري.

### پر خرافاتو عقیده

نهم حکم دادی چي کوم شی معلوم نه وي هيڅوک دي په هغه نه پسې کېږي، قرآن خبرداری ورکړی چي دا باید کومه عادي خبره ونه بلل شي حکه دانسان غوږونه، سترگې، زړه او دماغ به يوه ورع دالله په حضور کي حواب وايي ددي معنا داده چي هيڅ مسلمان ددي حق نه لري چي بد گوماني وکړي، پر بل چا تور ولگوي، له تحقيق پرته د يو چا پر خلاف گام واخلي، صرف د شک له وجې اوازې خپرې کړي او يا دخپل رب ذات، صفاتو، احکامو او هداياتو په باره کي له گومانونو، خرافاتو او بې بنسټه قياسونو له مخې کومه عقیده خپله کړي.

### غرور او تکبر

لسم حکم دادی چي هيڅوک دي دالله پر حمله په غرور سره نه عي، حکه دا د متکبرينو او مغرورو کسانو چلند دی. له همدې وجې يې وييلي چي که تاسو هر شومره پر حمله د پښو په وهلو تگ وکړئ خو خيږ لای يې نه شی او که هر شومره په لوړ سر منزل کوي خود غرونو لوړوالي ته نه شی رسېدلای.

ښکاره ده چي دا ډول تگ دانسان د باطن بيان دی، دنيا، قدرت، ښکلا، علم، طاقت او داسي نور ډېر شيان دي چي په انسان کي غرور

پيدا كوي، له دوی څخه د هريوه غرور دده د حرکت په يوه خاص ډول ښکاره کېږي او د دې خبرې دليل وي چې زړه يې د بندگۍ له شعور څخه خالي دی او د خدايي عظمت هيڅ تصور ورسره نه شته. په کوم زړه کې چې د بندگۍ شعور او د خدايي عظمت تصور وي نو دا دهغو خلکو په سينه کې ويره پيدا کوي چې له تواضع او خاکسارۍ سره ژوند کوي. دوی د غرور او لويې پر ځای سر تپتي گرزې، دلته بايد دا خبره هم ياده شي چې دانسان غرور او تکبر صرف دده له حرکت نه معلومېږي دهغه له خبرو، ډول، جامو، ناستې او ولاړې هر څه څخه ښکارېږي ځکه نو بايد داسې ټولو شيانو استعمال منعه وبلل شي چې د يو چالويې ښيي، دهغه غرور بيانوي، تکبر يې ښيي، پر نورو رعب اچوي او يا د بدماشانو له ډول او طريقې سره تعلق لري ان په ږيره او بریتونو او جامو اغوستلو کې هم بايد د تکبر شکل غوره نه شي. خبره يوازي تر دې ځايه نه ده بلکې دانسان دا باطني کيفيت د ځينو لويو - لويو گناهونو سبب هم گرزې، دايو حقيقت دی چې په حق له پوهېدو سره دهغه نه منل درنگ، نسل، مقام او نسب په اعتبار خپل ځان لور بلل، په نورو د سپکاوي له وجې ملنډې وهل، پر هغوی تور لگول، په بدو نومونو يادول او په غياب کې دهغوی د عیبونو بيانولو په څېر د لويو گناهونو سبب دانسان همدا ځان پالنه او غرور و تکبر وي. الله تعالی له دې ټولو شيانو څخه هم په ډېره سختي منعه کړې ده.

د تورات د احكامو په څېر دا د قرآن لس احكام دي، ټول اخلاقيات د همدې لسو احكامو بڼاخونه دي الله چي كوم كارونه لوى گناهونه بللي او له هغويې په بې حياييي تعبير كړى دى هغه د همدې احكامو له مخالفت څخه پيدا كېږي. قرآن په دې باره كي پښخي واضح دى چي خلگو ته په قيامت كي دهغو د مخالفت سزا وركول كېداى شي، له همدې وجې ضروري ده چي هر مسلمان په دې باره كي احتياط وكړي.

د دې لپاره بايد دې درو شيانو ته پام وشي:

يو دا چي كه انسان په ناپوهي د كوم حكم مخالفت وكړي نو الله يې نه نيسي، دهغه قانون دادى چي كه بې اختياره يو ممنوع كار ترسره شي په حقيقت كي يې ده اراده نه وي كړې نو پر هغه به هيڅ سزا ورنه كړي.

دويم دا چي كه كوم څوك ځان د دې احكامو له مخالفت څخه وساتي نو بدله يې داده چي الله به يې واړه گناهونه په خپل پراخ رحمت سره وړ وبخښي، كه نه واړه اولوى ټول گناهونه به يې په عمل نامه كي ليكلي وي او له ده سره به يې حساب وشي.

درېيم دا چي كه پر چا احساسات غالب شي او د دې احكامو مخالفت وكړي نو بايد د توبې په ايستلو خپل عمل اصلاح كړي، د دې لپاره ضروري ده چي څومره ژر امكان ولري توبه وباسي، الله په قرآن كي بيان كړى چي پر ده يوازې دهغو خلگو د توبې منلو حق

شته چي د احساساتو په غلبه کي کومه گناه وکړي بيا سمدستي توبه وباسي، د الله په نزد د هغو خلکو توبه هيڅ معنا نه لري چي ټول ژوند په گناهونو اخته وي او چي کله پوه شي مرگ يې پر سر ولاړ دی نو د توبې - توبې الفاظ وايي. همدا راز په قصد له حقه د انکار کوونکي توبه هم هغه وخت معنا نه لري چي تر مرگه منکرو وي.

د توبې د منلو او نه منلو دا دوه شکلونه قرآن بيان کړي دي، تر دې وروسته صرف يو صورت پاتېږي چي يو څوک تر گناه وروسته سمدستي توبه ونه باسي خو دومره ځنډ يې هم نه وي کړی چي مرگ پرې راشي، د دې صورت په اړه قرآن کریم خاموش دی. دا خاموشي که له يوې خوا اميد پيدا کوي نو خطر هم لري او د قرآن مقصد دادی چي دا حالت د ويري او اميد تر منځ پاتي شي، د همداسي خلکو په باره کي د شفاعت هيله کېدای شي.

## جمال او کمال

د انسان د اخلاقي وجود بنيست چي کله د خالق او مخلوق دواړو په معامله کي اخيري درجې ته رسېږي نو دا چي کوم اوصاف پيدا کوي او يا د قرآن له مخې بايد پيدا شي هغه هم الله يو ځای بيان کړي دي. دالس شيان دي او په ټول قرآن کي پرې زياتونه نه ده شوې. د قرآن په نزد د دين جمال او کمال همدا دی، هغه خپل منونکي دې ته رسوي او د هغو د تر لاسه کولو دعوت ورکوي. لاندې د همدې اوصافو يادونه کوو:

## اسلام

لومړی شی اسلام دی، دا چې کله په داسې طریقه له ایمان سره ذکر کېږي لکه دلته چې ذکر شوی نو مراد یې د دین ظاهر وي یعنې هغه هدایت چې دانسان له قول، فعل، اندامونو او جوارحو سره تعلق لري. که دانسان ژبه د الله او رسول په حکم خلاصېدو او بندیدو ته تیاره وي، سترگې یې دهغوی په اشاره دید کولو او نه کولو ته چمتو وي، غوږونه یې دهغوی په هدایت اوریدل کوي او له اوریدو ځان ساتي، لاسونه یې د دوی په امر حرکت کولو او نه کولو ته په انتظار وي او پښې یې دهغوی په فرمان له تلو او دریدو ځان نه سپموي نو همدا اسلام دی. له قرآن څخه معلومېږي چې د دې ښه نمونه هم انبیاء علیهم السلام دي، له همدې وجې لارښوونه شوې ده چې د تسلیم او رضا دې مرتبې ته درسیدو لپاره دي خلک دهغو شخصیتونو اتباع وکړي چې الله دخپلو رسولانو په توګه رالېږلي دي.

## ایمان

دویم شی ایمان دی، دا د دین باطن دی او دلته یې مطلب هغه یقین دی چې د الله تعالی او دهغه د احکامو په باره کې له حقیقي معرفت سره یو ځای شي. که څوک الله داسې ومني چې د تسلیم او رضا په پښې اخیري درجه کې خپل زړه او دماغ هغه ته وسپاري نو داسې د قرآن په اصطلاح مومن دی. د زړه پاکوالی، د عقل رڼا او دارادو سپېڅلتیا له همدې څخه تر لاسه کېږي، همدا ایمان دی چې پر علم



او عمل دواړو اغيز کوي او دانسان پر ټول وجود غور پېري. د الله په ذکر، دهغه د اياتونو په تلاوت او انساني نفس و شاخوا کي دده د نېبو په ښکاريدو زيات کوي، په قرآن کي يې غوښتنه دا بيان شوې چي بايد پر درلودونکويي له الله او رسول پرته بل هيڅ شی دومره گران نه وي.

### فرمانبرداري

درېيم شی فرمانبرداري ده، دا هغه باطني کيفيت دی چي انسان له پوره اخلاص او گوښه والي سره تل دخپل رب پر اطاعت ټينگوي. دانسان په وجود کي همدا د عبد او معبود د تعلق تر ټولو ښکاره نښه ده، قاتنين هغه خلک دي چي تل د الله بندگي کوي، د غم، خوښی، احساساتو، خوند او درد په هيڅ حالت کي له خپل خالق څخه بغاوت نه کوي، د شهوت زور، د احساساتو ډېرښت او د خواهشاتو يرغل يې هم دخداي په مخ کي بې ادبي ته نه هڅوي. زړه يې دخداي عرش وي او د شريعت حکم يې دده په حضور کي ورکول شوی داسي حکم گڼي چي په دربار کي ولاړ شخص يې د سرغړونې تصور هم نه شي کولای، که غور وکړو نو دا هغه کيفيت دی چي دا دنيا او د هغې ټول مخلوقات يې د حال په ژبه بيانوي.

### صدق

خلورم شی صدق دی، دا د قول، فعل او ارادې درو سرو د موافقت او برابری لپاره استعمال پېري معنا دا چي دانسان له ژبې د صداقت خلاف هيڅ

خبره ونه وزي، په قول و فعل كې يې تضاد نه وي، له خولې چې هره خبره باسي نو د ژبې او عمل رښتنولي وي، خو له دې سره بايد د نيت او ارادې صداقت هم حتما ملگري وي. قرآن د دې ضد كردار نفاق او په خپله صداقت اخلاص بللی دی او بيا يې ځای پر ځای ويلې چې د خدای په نزد اصل عمل هغه دی چې په زړه كې تيار شوی وي، ځكه نو د صدق لوړه درجه د قول، فعل او ارادې له همدې موافقت څخه را پيدا كېږي.

### صبر

پنځم شی صبر دی، دا په خپل ابتدايي مفهوم له گډوډۍ او نا ارامۍ څخه د نفس درازولو لپاره كارېږي وروسته پكې د مشكلاتو او خنډونو پر خلاف په ميرانه، استقلال او ټينگښت سره پر خپل دريغ د دريدو معنا پكې پيدا شوې ده. دا د بې وسۍ او سپكاوي په څېر كوم شی نه دی چې د عجز او وس نه درلودو په حالت كې د مجبوريت له وجې غوره كېږي بلكې د عزت او همت سرچينه او د ټولو اخلاقي كړنو جمال او كمال دی. دا په انسان كې د دې حوصله پيدا كوي چې د ژوند له ترڅو تجربو څخه د شكايت او فرياد پر ځای هغه ومني او د خدای له لوري يې په بللو هر كلی و كړي. د عمل د نتيجې په ځنډيدو خپه نه شي، له گډوډۍ او نا ارامۍ ځان وساتي، په خپل زړه كې له بدې كوونكو څخه د انتقام جذبه ونه ساتي، د حق د دفاع پر مهال تر مرگه ټينگ ودرېږي، د سختۍ او راحت په حالاتو

کي نفس کنٽرول کري او شه چي فرض و واجب گهي ٿول عمري ي  
ترسره کري .

دانساني سيرت همدا اړخ دی چي په وسيله يې د خدای او انسان  
تر منځ هغه تعلق را منځ ته کپري چي توکل يې بولي، يعني په هر  
حالت کي پر خدای تکیه وشي، انا لله وانا اليه راجعون د همدې  
توکل او ځان سپارلو کلمه ده. قرآن ويلي: پر هغو خلگو الله خاصه  
مهرباني کوي چي دا کلمه مني او په همدې حالت کي له دنيا څخه  
رخصتېږي.

### تواضع

شپږم شی تواضع ده، د الله تعالی د هيبت، عظمت او جلال له سم  
تصور څخه چي په انسان کي کومه تواضع، عجز او خاکساري پيدا  
کپري قرآن له همدې څخه په خشوع تعبير کوي دا يوباطني کيفيت  
دی چي انسان د خدای په مخ کي هم سر ټيټی وي او له نورو انسانانو  
سره يې هم په زړه کي درحمت او شفقت احساسات پيدا کوي. په  
لومړي صورت کي يې د اظهار بڼه عمل لمونځ په تېره د شپې لمنځونه  
دي، هغه مهال چي بنده دنيا له ټولو شيانو څخه په بېلېدو له خپل  
رب سره پټې خبرې کوي او خپل يوازيتوب د هغه په ذکر او شکر  
ابادوي. په دويم صورت کي دا حالت د مومن بنده پر ټول شخصيت  
اغېز کوي او هغه د خپلې کورنۍ لپاره په پوره شفقت د خپلو  
دوستانو، گاونډيانو او ملگرو لپاره په بشپړ رحمت او خپلې ټولني

لپاره د هدايت په سرچينه بدلوي، داسي مهربان او صابر انسانان هغه تمدن را منځ ته کوي چي پر ځمکه د خدای جنت، د هر سالم فطرته انسان هدف او دهغه دارمانونو مرکز وي.

### خيرات

اووم شی خيرات دی، د الله په لار کي دمصرف کولو يوه درجه داده چي انسان له خپل مال څخه فرض زکات ورکړي، دويمه درجه يې داده چي تر خپلو شخصي او کاروباري ضرورتونو کوم څه زيات ولري هغه د ټولني حق و بولي او کله چي کوم ضرورت پېښ شي نو په پراخ زړه يې پوره کړي. درېيمه درجه داده چي خپلو خواهشاتو ته له پام پرته او د خپلو ضرورتونو په قربانولو هم دنورو ضرورتونه پوره کړي، د صدقه يا خيرات کونکو تعبير دې ټولو صورتونو ته شاملېدای شي مگر د صفتونو د بيانولو پر ځای چي کله دا تعبير غوره کېږي نو په دې سره يې اصلا دهغه د کمال لور ته اشاره وي يعنې هغه څوک چي سخي او فياض وي او د الله په لار کي دمصرف کولو هېڅ فرصت له لاسه نه ورکوي. له بندگانو سره په تړاو دا دهغې تواضع اظهار دی چي وړاندي يې يادونه وشوه، په قرآن کي له همدې وجې لمونځ او انفاق يو ځای ذکر کېږي.

### روژه

اتم شی روژه ده. داد نفس د کنټرول او صبر دروزني يو خاص عبادت دی. په قرآن کي يې مقصد دا بيان شوی چي په دې سره تقوا

پيدا ڪپري، داوصافو دييانولو پر مهال چي ڪله دروڙه نيونڪو خبره راعي نو مرادي هغه خلگ وي چي دوی له تقواسره دڀري مينې په وجه ډپر وخت روڙي نيسي. له دې څخه دا خبره په خپله معلومه شوه چي هغوی له منكراتو ځان ساتي، بد كارونه نه كوي او په خپل ژوند كي د ټولو لوږو اخلاقو بڼه نمونه وي.

### د فرجو ساتنه

نهم شی د فرجو ساتنه ده. يعني هغه ڪسان چي خپل جنسي غري ساتي دا نفس د كنترول او تقواتيجه ده. په قرآن كي خو ځايه له لوځوالي، برنډتوب او ناوړه اخلاقي كارونو څخه د ځان ساتونكو لپاره دا تعبير راغلی دی. مطلب دادی چي دوی په بشپړ ډول خپل عفت او پاک لمني ساتي الله چي په كوم ځای كي اجازه كړې له هغه پرته هيڅ وخت نه دهیچا په مخ كي خپل ستر خلاصوي او نه هيڅكله داسي جامې اغوندي چي د دوی د بدن غري تري بنكاري او يو ډول جنسي كشش لري. له بي حيا كارونو څخه د ځان ساتنې له همدې درجې څخه هغه تهذيب پيدا كپري چي حيا پكي واكمنه وي او نارينه و بنه د خپل بدن د ډپر لوځوالي پر ځای تر ممکنه حده دهغه پوره پټولو ته ناكراره وي.

### ډپر ذكر

لسم شی ډپر ذكر دی، يعني د الله تعالی ډپر يادول ڪله چي دمومن بنده په زړه كي دخپل رب تصور بڼه ځای ونيسي نو بيا هغه صرف

په معلومو وختونو کي عبادت کافي نه گڼي بلکي تل يې ژبه د خدای په ذکر لنده وي. کله چي کومه الهي نښه ويني نو سبحان الله وايي، کار په بسم الله پيلوي، پر نعمت الحمد لله وايي او د خدای شکر ادا کوي. خپله هيڅ اراده او نيت له ان شاء الله او ماشاء الله پرته نه بيانوي، په خپل هر کار کي له الله مرسته غواړي، د هرافت پر راتلو دده د رحمت غوښتونکی وي، په هر مشکل کي ده ته رجوع کوي، خوب يې دده له ياد سره ملگري وي او در او وېښېدو پر مهال دده نوم يادوي. لنډه دا چي هر وخت او په هره معامله کي يې پر ژبه دا الله ذکر وي. صرف دومره نه وي بلکي د الله د ياد لپاره لمونځ کوي، روژه نيسي، قرآن لولي، نفقه کوي، له بديو ځان ساتي، د بدی تر کولو وروسته الله يادوي او سمدستي دهغه لور ته رجوع کوي. دده د ذکر يو شکل فکر هم دی، که د خدای دې دنيا ته وگورونو په زرگونو مخلوقات لري، بېلابېل رنگونه او ډولونه لري، دانسان عقل او دهغه کارنامې دي، د سمندر څاپوگانې دي، د سيندونو بهيدل دي، شنه کښتونه او له اسمان څخه را توپيدونکې اوبه دي، د شپې او ورځې تگ را تگ دی، د هوا او وريځو تصرفات دي، د ځمکې او اسمان پيداينست او دهغو حيرانوونکی جوړښت دی، دهغوی گټه او برکتونه دي، ددوی معنويت او حکمت دی، په انساني نفسونو او شاوخوا کي د خدای هغه نښې دي چي هره لحظه ښکاره کېږي. کله چي مومن بنده د الله پر دې نښو غور کوي نو زړه او دماغ يې د خدای په ياد تازه کېږي او له ځان

سره وايي چي اې ربه! دامخلوقات دي عبث نه دي پيدا کړي، داستا له علم او حکمت سره ټکر خبره ده چي ته کوم بې معنا کار وکړې، زه پوهېږم چي د دې دنيا درنگ او بوی پای به حتما د جزا پريوه داسي ورغ وي چي په هغې کي به هغه خلگ له عذاب او رسوايي سره مخ شي چي ستا دا دنيا يوه لوبه بولي او ژوند کوي، زه دهغوی له انجام څخه تا ته پناه دروړم.





دويمه حصه  
-الكتاب-



## د عباداتو قانون

د دین هدف پاکوالی دی، اخیری درجې ته یې درسیدو واسطه د الله او بنده تر منځ په سمه طریقه د عبد او معبود تعلق را منځ ته کول دي، دا تعلق چې خومره ټینګ وي انسان د خپل علم او عمل په پاکوالي کې همدومره ترقي کوي. مینه، ویره، اخلاص، وفا، د الله د بې شمیره نعمتونو او احساناتو د شکر او منې احساس ټول د همدې باطني تعلق علامې دي. په عمومي ډول د انسان د شپې او ورځې په ژوند کې په درو شکلونو ظاهرېږي: عبادت، اطاعت او ملاتړ. د انبیاء علیهم السلام په دین کې عبادات د همدې تعلق د یادولو لپاره ټاکل شوي دي، لمونځ او زکات عبادت دی، د قرباني او عمرې حقیقت هم له دې جلا نه دی، روژه او اعتکاف اطاعت دی او حج د الله تعالی لپاره د ملاتړ او نصرت د علامې ښکارول دي.

### لمونځ

لمونځ یو ډېر مهم عبادت دی، که غور وکړو نو د دین حقیقت د معبود پېژندنه او دهغه په حضور کې د ویري او مینې له احساساتو سره عجز او خاکساري ښودل دي. د دې حقیقت تر ټولو ښکاره اظهار پرستش دی، تسبیح، حمد، دعا، مناجات او رکوع و سجده د دې پرستش عملي شکلونه دي، دلمانځه حقیقت همدا دی او دا هر څه په ډېر ښه توازن سره په خپل ځان کې را نغاړي.

دا عبادت په دين كې ډېر اهميت لري، په ايمانباتو كې چې توحيد كوم مقام لري هغه په اعمالو كې د لمانځه دى. دا د الله د يادولو لپاره فرض شوى دى، له قرآن څخه معلومېږي چې د الله داياتونو له ياد څخه چې كوم معرفت حاصلېږي او په دې سره په انسان كې د الله لپاره د مينې او شكر كوم احساسات پيدا كېږي او يا بايد پيدا شي دهغو اوله نتيجه همدا المونځ دى. دا د اسلام ستن ده، په دنيا او اخرت كې د انسان د مسلمان گڼلو له شرايطو څخه دى. پر دين د ټينگښت و سيپله ده، مشكلات ختموي، گناهونه له منځه وړي، د حق دعوت پېژندنه ده، د حق پر لار د ټينگښت بنياد دى، د كایناتو فطرت او حقيقي ژوند دى. كله چې د الله پېژندنه، د هغه ذكر و فكر او د نژدېكت احساس كمال ته رسېږي نو په لمانځه اوږي. د دنيا د ټولو خدای پېژندونكو فيصله ده چې اصل ژوند د زړه ژوند دى، د زړه ژوند همدا د خدای پېژندنه، ذكر، فكر او الهي نژدېكت دى. انسان دا ژوند صرف په لمانځه تر لاسه كوي او په لمانځه سره دوام كوي.

### د لمانځه تاريخ

د لمانځه تاريخ د دين د تاريخ په ډول ډېر قديم دى، په ټولو دينونو كې وجود لري او طريقي و وختونه يې هم لري. د ډېر معلوم دي. د هندوانو بجن، د فارسيانو زرمي، د عيسايانو دعاوې او يهودانو مزامير ټول د همدې شكلونه دي. قرآن ويلي: د الله ټولو پيغمبرانو د دې تعليم وركړى. رسول الله چې د كوم ابراهيمي دين دنوي كولو لپاره راوېلېږل

شو په هغه کي يې هم مقام ډېر لوړ دی، کله چي قرآن خلکو ته د لمانځه امر وکړ نو دا د دوی لپاره پردی شى نه وو، دوی يې په ادايو، شرايطو، اعمالو او اذکارو نښه خبر وو ځکه نو دې ته هيڅ ضرورت نه وو چي قرآن يې تفصيلات بيان کړي وای. د ابراهيمي دين درواج له مخې چي هغه په څه ډول ادا کېدی رسول الله د قرآن په امر له ځينو اصلاحتو سره خپلو منونکو ته پرېښود او هغوی يې نسل پر نسل همدا سي کوي.

### د لمانځه شرايط

د لمانځه لپاره ضروري شيان دادي: لمونځ کوونکی بايد نشه نه وي او که نښه وي نو له حيض و نفاس څخه پاکه وي، اودس ولري او تر حيض، نفاس، يا جنابت وروسته يې غسل کړی وي. که په سفر، ناروغۍ او داوبو په نه موجوديت کي دا دواړه سخت وي نو تيمم دي ووهي، د لمانځه پر مهال دي قبلې ته مخ کړي، داوداسه طريقه داده چي لومړی مخ و مينځي، بيا تر څنگلو لاسونه و مينځي، بيا پوره سر مسح کړی او وروسته پښې و مينځي. کله چي څوک يو وار اودس وکړي نو تر هغه وخته دوام لري چي داوداسه ماتوونکی کار يې نه وي کړی، داوداسه احکام د هغه حالت لپاره دي چي اودس نه وي مگر که څوک دخپل زړه خوشالولو لپاره بيا اودس کوي نو هغه ته اجازه ده. د اوداسه ماتوونکي دادي:

۱) بولې کول ۲) مرداري کول ۳) له اواز سره او يا بې اوازه د باد وتل ۴) دمذې او يا وديو وتل

که په سفر، ناروغۍ او يا داوبو په نه شتون کې اودس او غسل دواړه سخت شي نو الله تعالی اجازه کړې چې انسان تیمم وهلاي شي، طریقه یې داده چې پر یو پاک حای دي خپل لاسونه ووهي پر مخ او لاسونو دي را تېر کړي. دا په هر ډول نجاست کې کفایت کوي، که داودس ماتوونکی کوم شی را منځ ته شي نو تر هغه وروسته بیا وهل کېدای شي او له خپلې میرمنې سره تر جماع وروسته د جنابت د غسل حای هم نیسي. پر دې سربیره که د مرض او سفر په حالت کې اوبه موجودې وي نو هم انسان تیمم وهلاي شي.

په دې سره ظاهراً کومه پاکي نه تر لاسه کېږي خو که غور وکړو نو په ذهن کې د پاکۍ د اصل طریقی د ساتنې له وجې ډېر اهمیت لري، په شریعت کې عموماً دې ته پام شوی چې کله کوم حکم په اصلي ډول نه شي عمل کېدای او یا ډېر سخت وي نو دیو ورته شي په صورت یې یاد باقي ساتل کېږي. د دې فایده دا وي چې د حالاتو په عادي کېدو طبیعت د اصلي شکل پر لور ور گرزېدو ته تیار وي.

### د لمانځه اعمال

د لمانځه لپاره ټاکل شوي اعمال دادي: لمونځ دي د دواړو لاسونو په پورته کولو پیل شي، بیا دي ودرېږي ور پسي دي رکوع وکړي، بیا دي دریدو لپاره را پورته شي، وروسته دي یو په بل پسي دوې

سجدې وکړي او د هر لمانځه په دویم او اخیري رکعت کې دي لمونځ کوونکی پر دواړو زنگنو کېښي. که لمونځ پای ته رسوي نو د ناستې په حالت کې دي دمخ په اړولو ختم کړي.

### د لمانځه اذکار

د لمانځه اذکار دادي: په شروع کې دي الله اکبر ووايي، په ولاړه کې دي الحمد لله تلاوت کړي او بیا دي له خپل وس سره سم د قرآن یوه برخه ووايي، رکوع ته د تلو پر وخت دي الله اکبر ووايي، له رکوع څخه درې پورته کېدو پر وخت دي سمع الله لمن حمده ووايي، سجدو ته د تلو او را پورته کېدو پر وخت دي الله اکبر ووايي، له ناستې څخه د ولاړیدو پر مهال دي هم الله اکبر ووايي او د لمانځه د ختمیدو پر وخت دي السلام علیکم ورحمة الله ووايي.

الله اکبر (الله تر ټولو لوی دی)، سمع الله لمن حمده (الله دهغه چا خبره واوریده چې دده ستاینه یې وکړه) او السلام علیکم ورحمة الله (پر تاسو دي سلامتي او دالله رحمت وي). امام دي دا اذکار تل په لوړ اواز وایي، د مانبام او ماخوستن په اولنیو دوو رکعتونو او د سهار، جمعي او اخترانو په لمانځه کې دي هم قرأت په لوړ اواز وویل شي. د مانبام په درېیم او د ماخوستن په درېیم و څلورم کې به همیشې په ټیټ اواز وي، د ماپښین او مازیگر ټول لمونځ به همداسې په پټه خوله کوي او په څلورو رکعتونو کې به یې قرأت په خاموشۍ سره ویل کېږي. همدا په شریعت کې د لمانځه لپاره ټاکل شوي اذکار دي

چې ژبه يې عربي ده، له دې پرته چې لمونځ کوونکی په کومه ژبه وغواړي د تسبیحاتو، حمد، دعا او مناجات په ډول په خپل لمانځه کې هر ډول ذکر ویلای شي.

### د لمانځه وختونه

په شپه او ورځ کې پر مسلمانانو پنځه لمانځونه فرض شوي دي چې وختونه يې دادي: سهار، ماپښين، مازيگر، ماښام او ماخوستن. کله چې د سپیدو سپینه لیکه له توري جلا شي نو سهار دی، دلمر له زوال څخه د ماپښين وخت دی، کله چې تر سر راټیټ شي مازيگر دی، دلمر په لويډو د ماښام وخت دی او کله چې د شفق سرخي ختمه شي نو ماخوستن دی. د سهار وخت دلمر تر ختلو، د ماپښين دا تر مازيگره، د مازيگر وخت تر ماښامه، د ماښام وخت تر ماخوستنه او د ماخوستن وخت تر نیمې شپې پوري دی، څرنګه چې دلمر را ختلو او لويډلو پر وخت دهغه عبادت کېدی له همدې وجې په دې دوو وختونو کې لمونځ منع شوی دی. د انبياء عليهم السلام په دين کې تل د لمانځه وختونه همدا وو.

### د لمانځه رکعتونه

د لمانځه لپاره ټاکل شوي رکعتونه دادي:

سهار: ۲ رکعته

ماپښين: ۴ رکعته

مازيگر: ۴ رکعته



مانبام: ۳ رکعتہ

ماخوستن: ۴ رکعتہ

دلمانځه فرض رکعتونه همدا دي چي پريښودل به يې په قيامت کي سزا ولري، له هغو صورتونو پرته چي پکي د قصر اجازه ده د هغو کول حتمي دي، له دې پرته نور ټول لمنځونه نفل دي چي کول يې ثواب لري خو پر نه کولو يې د الله له خوا د هېڅ سزا ويره نه شته.

### په لمانځه کي رعايت

که د ويري، خطر او اړو - دور په حالت کي دلمانځه وخت را ورسېږي نو الله اجازه کړې چي د سپرلي، حرکت او هر حالت کي چي امکان ولري لمونځ وکړي، بنسکاره ده چي په دې کي جماعت نه شي کېدای او قبلې ته د مخ کولو شرط هم لازمي نه دی. په ځينو وختونو کي به لمونځ پر ټاکلي شکل هم نه شي کېدای، که په کوم سفر کي داسي حالت پېښ شي نو قرآن ويلي چي خلگ لمونځ کمولای هم شي چي دې ته په اصطلاح کي قصر ويل کېږي. په دې باره کي د رسول الله سنت دادی چي يوازي څلور رکعتيز لمونځ به دوو رکعتونو ته را کمېږي، دوو او درو رکعتونو په لمانځه کي به هېڅ کمبوت نه وي. د سهار او مانبام لمنځونه به په داسي ځايونو کي هم پوره کوي، ځکه سهار له پيله دوه رکعته دي او مانبام دورځې و تر دي او دا حيثيت يې نه شي بدلېدای. په لمانځه کي درعايت له دې اجازې څخه په وختونو کي د تخفيف استتباط هم شوی دی ځکه نو په

داسي سفرونو کي د ما پېښين او مازيگر او ما بنام و ماخوستن لمنځونه يو ځای هم کېدلای شي.

### د جماعت لمونځ

سره له دې چې لمونځ يوازي هم کېدای شي خو غوره داده چې په جماعت او که ممکنه وي په يوه عبادت ځای کي ادا شي. رسول الله د همدې لپاره مدينې ته په رسيدو تر ټولو لومړی مسجد جوړ کړ او د مسلمانانو په هر کلي او سيمه کي د مسجدونو جوړولو رواج له همدې ځايه را منځ ته شو. هغو ته ورتگ او په جماعت لمونځ ډېر ثواب لري، بې له شکه بنځې ترې مستثنا دي خو مسلمان نارينه بايد له عذر پرته ور څخه بې برخې نه شي. د جماعت د کولو طريقه داده:

(۱) تر لمانځه وړاندي به اذان کېږي چې په اوريدو يې خلک پکي گډون وکړای شي. رسول الله چې د دې لپاره کوم الفاظ ټاکلي هغه دادي: الله اکبر، اشهد ان لا اله الا الله، اشهد ان محمدا رسول الله، حی علی الصلاة، حی علی الفلاح، الله اکبر، لا اله الا الله.

ترجمه: الله تر ټولو لوی دی، شاهدي ورکوم چې له الله پرته هيڅ معبود نه شته، شاهدي ورکوم چې محمد د الله رسول دی، لمانځه او کاميابي ته راشئ. الله تر ټولو لوی دی، له الله پرته بل هيڅ معبود نه شته.

(۲) که مقتدي يو وي نو له امام سره دي دهغه راسته اړخ ته يو ځای ودرېږي او که ډېر وي نو امام دي په مابين کي وي او دوی دي تر شا په يوه ليکه کي ودرېږي.

۳) د لمانځه درولو لپاره به اقامت وايي چې د اذان الفاظ پکې تکرارېږي البته دومره فرق لري چې اقامت ويونکي به تر حى على الفلاح وروسته قد قامة الصلاة (لمونځ ودرېد) هم وايي.

۴) د لمانځه الفاظ به د خپل مقصد لپاره تر يوه وار زيات تکراروي.

۵) که ضرورت وي نو د اقامت الفاظ هم تکرارولای شي.

### په لمانځه کې غلطې

د لمانځه لپاره چې کوم اعمال او اذکار ټاکل شوي که په هغو کې کومه غلطې وشي او يا د غلطۍ شک وي نو سنت دادى چې که د غلطۍ جبران ممکن وي نو تر جبران وروسته او که ممکن نه وي نو له جبران پرته دي د لمانځه په اخير کې دوې زياتې سجده وکړي.

### د جمعې لمونځ

د جمعې په ورځ پر مسلمانانو لازمه ده چې د ماپښين د لمانځه پر ځاى به په دې ورځ يو اجتماعي لمونځ کوي، د دې لمانځه طريقه داده: رکعتونه يې دوه دي، د ماپښين د لمانځه برخلاف به يې په دواړو رکعتونو کې په لوړ او از قرأت ويل کېږي، د لمانځه لپاره به اقامت وايي، تر لمانځه وړاندي به امام د حاضرينو د پند او نصيحت لپاره په ولاړه دوې خطبې وايي. تر دويمې خطبې وروسته او د لومړنۍ تر پيلولو وړاندي به امام څو ثانيې کښېښي، د لمانځه اذان به هغه وخت کېږي چې امام د خطبې ځاى ته راشي. د اذان په کيدو ضروري ده چې

ټول نارینه مسلمانان که عذر ونه لري خپل مصروفیات پرپردي او لمانځه ته حاضر شي. د لمانځه خطبه او امامت به د مسلمانانو چارواکي کوي او يوازي په هغو ځايونو کي به ادا کېږي چي د دوی له خوا د دې لمانځه لپاره ټاکلی وي او هلته په خپله دوی او يا د دوی کوم نماينده د امامت لپاره موجود وي.

### د اخترانو لمونځ

د لوی او کوچني اختر په ورځو کي هم پر مسلمانانو لازمه ده چي د لمر تر اخلتو وروسته او له زوال وړاندي د جمعې په شپږيو اجتماعي لمونځ وکړي. طریقه يې داده: دوی به دوه رکعت له لمونځ کوي. په دواړو رکعتونو کي به قرأت په لور او از ويل کېږي، لمونځ کوونکي به د ولاړې په حالت کي خو زاید تکبيرونه وايي، د لمانځه لپاره به نه اذان وي او نه اقامت. تر لمانځه وروسته به امام د حاضرینو د پند او نصیحت لپاره په ولاړه دوی خطبې وايي، امام به تر لومړۍ خطبې وروسته او د دويمې تر پيل وړاندي شو ثانيې کښېني، د دې لمانځه وينا او امامت به هم د جمعې د لمانځه په شان د مسلمانانو چارواکي کوي او هلته به ادا کېږي چي د دوی له خوا د دې لمانځه لپاره ټاکل شوی وي او هلته دوی په خپله او يا د دوی کوم نماينده د امامت لپاره موجود وي.

### د جنازې لمونځ

د انبياء عليهم السلام په دين کي د مړيو لپاره د جنازې لمونځ هم ضروري بلل شوی دی، د مړي تر غسل او کفن وروسته چي د لمونځ په کومه طریقه ادا کېږي هغه داده: مړی به د خپل ځان او قبلي تر منځ

کښېږدي، مقتديان به تر امام شاته په صف کې ودرېږي، د لاسونو له پورته کولو سره به د الله اکبر په ويلو لمونځ شروع کړي، داخترانو په څېر به په دې لمانځه کې هم څو زاید تکبيرونه وايي، د ولاړې په حالت کې به تر تکبيرونو او دعاوو وروسته د سلام په گرزولو لمونځ ختم کړي.

د لمانځه په شکل لږ تر لږه همدا عبادت دی چې مسلمانان پرې مکلف شوي دي، مگر د قران وينا ده چې که څوک په خپل شوق کومه نيکې وکړي الله يې قبلوونکی دی، همدا راز يې وييلي چې د غم او تکليف پر مهال له صبر او لمانځه کار واخلي. د همدې احکامو په رڼا کې مسلمانان له ضروري لمنځونو پرته عموماً نفلونه هم کوي، رسول الله چې دا ډول کوم نفل کړي او يا يې خلگ ورته هڅولي تفصيلات يې په رواياتو کې ليدلای شئ.

## زکات

دا تر لمانځه وروسته دويم مهم عبادت دی، انسانانو چې عموماً د خپلو معبودانو د تعظيم لپاره کوم ادا ب خپل کړي په هغو کې يو يې دا هم دی چې د خپل مال، څارويو او حاصلاتو يوه برخه د هغوی حضور ته د نذر په ډول وړاندي کړای شي. له دې څخه په صدقه، نياز، نذر او قربانۍ تعبير کېږي. زکات د انبياء عليهم السلام په دين کې اصلاً همدا حيثيت لري او له همدې وجې عبادت بلل کېږي، قرآن څو ځايه د همدې لپاره د صدقې لفظ استعمال کړی او وييلي يې دي

چي د زړه له تواضع او عجز سره دي ادا کړای شي. په دې باره کي عام رواج داوو چي هغه به يې له معبد څخه را اخیست او د هغه خادمانو ته به يې ورکاوه چي دوی په دې سره عبادت ته دراتلونکو کسانو خدمت وکړي. اوس دا طریقه نه ده پاتې، د دې پر ځای مسلمانانو ته لارښوونه شوې چي د ټولنيزو اړتياوو لپاره دا مال چارواکو ته وسپاري خو په دې سره يې حقيقت نه دی بدل شوی. دا د الله لپاره خاص دی او بنده چي يې کله ادا کوي نو د قبليدو فيصله به يې هم د هغه په دربار کي کېږي.

### د زکات تاريخ

د دې تاريخ هماغه د لمانځه تاريخ دی، له قرآن څخه ښکاري چي د انبياء عليهم السلام په دين کي د لمانځه په څېر د دې حکم هم هميشه موجود وو. کله چي الله تعالی مسلمانانو ته د هغه دور کولو امر وکړ نو دا د دوی لپاره نا آشنا شی نه وو، د ابراهيمي دين ټول پيروان يې په احکامو ښه خبر وو، دا له پخوا را پاتې يو سنت وو چي نبي عليه السلام د الله په امر او تر ضروري اصلاحاتو وروسته په مسلمانانو کي جاري کړ.

### د زکات مقصد

که غور وکړو نو مقصد يې له نامه څخه معلومېږي، د دې لفظ اصل وده او پاکي ده. له دې څخه هغه مال مراد دی چي د پاکۍ او طهارت حاصلولو لپاره ورکړل شي، له دې معلومه شوه چي د زکات مقصد

هماغه د ټول دين مقصد دی. زکات نفس له هغو ناولتياوو پاکوي چي د مال د مينې له وجې پکې پيدا کېدای شي، مال ته برکت ورکوي او د انساني نفس د لا پاکېدو سبب گرزي. دا د الله په لار کي دلگښت کولو تر ټولو کمه غوښتنه ده چي يو مسلمان به يې په هر حال کي پوره کوي، ځکه نو په دې سره هر هغه څه نه تر لاسه کېږي چي تر دې وړها خوا د خيرات د عامو غوښتنو په پوره کولو حاصلېږي خو په دې سره هم د انسان زړه له خپل رب سره يو ځای کېږي او د الله لور ته هغه بې پروايي تر ډېره حده ختمېږي چي پر انسان د دنيا او د هغې د اسبابو د تعلق له وجې راځي.

## د زکات قانون

د زکات قانون دادی:

۱) د حاصلاتو، تجارت او کاروبار، د وسايلو د شخصي استعمال له شیانو او د نصاب تر حد له کمې سرمايي پرته بل هيڅ شی له زکات څخه مستثانه دی. دا به له هر ډول مال، هر ډول حیواناتو او هر قسم حاصلاتو څخه ورکول کېږي، هر کال به د دولت له هر مسلمان وگړي څخه حتما اخیستل کېږي.

۲) فیصدي يې داده: په کال کي  $\frac{2}{100}$  فیصده

که حاصلات صرف د خواری او یا یوازي د سرمايي له وجې را منځ ته شي نو د هر وار حاصلاتو پر مهال به لس فیصده او که د خواری و سرمايي دواړو له عمل څخه را منځ ته شي نو پنځه فیصده به ورکول

کېږي. که له دواړو پرته صرف د الهي پيرزوينې په ډول تر لاسه شي  
نوشل فيصده به ورکول کېږي.

په حيواناتو کې:

(۱) اوبنان:

له پنځو څخه تر څلورويشتو پوري پر هرو پنځو اوبنانو يو پسه،  
له ۲۵ څخه تر ۳۵ پوري يوه يو کلنه اوبسه او که هغه نه وي نو دوه کلن  
اوبن، له ۳۶ څخه تر ۳۵ پوري يوه دوه کلنه اوبسه، له ۴۶ څخه تر ۶۰  
پوري يوه درې کلنه اوبسه، له ۶۱ څخه تر ۷۵ پوري يوه څلور کلنه  
اوبسه، له ۷۶ څخه تر ۹۰ پوري دوې-دوې کلنې اوبسې، له ۹۱-۱۲۰  
پوري دوې درې کلنې اوبسې، له ۱۲۰ څخه د زاييدو لپاره پر هرو  
څلويښتو يوه دوه کلنه او پر هرو پنځوسو يوه درې کلنه اوبسه ده.

(۲) غوايي:

په هرو ديرشو کې يو کلن او په هرو څلويښتو کې يو دوه کلن  
سخوندرکی.

(۳) پسونه:

له ۴۰ څخه تر ۱۲۰ پوري يو پسه، له ۱۲۱ څخه تر ۲۰۰ پوري  
دوه پسونه، له ۲۰۱ څخه تر ۳۰۰ پوري درې پسونه، له ۳۰۰ څخه په  
زاييدو کې پر هرو سلو يو پسه.

(۳) په قرآن کې چې د زکات دلگولو کوم ځايونه بيان شوي دهغو  
تفصيل دادی: فقيران او مسکينان، دولت د ټولو مامورينو معاشونه،



د اسلام او مسلمانانو د گټو لپاره ټول سياسي لگښتونه، له هر ډول مرییتوب څخه د خلاصون لپاره د توان او قرض تر بوج لاندې خلگو د مرستې لپاره، د دین د خدمت او خلگو د خیر نییگنې لپاره، د مسافرو د مرستې، د هغوی لپاره د لارو، پلونو، سرایونو او نورو جوړولو لپاره.

۴) د زکات یو ډول د کوچني اختر سرسایه هم ده، دا دیوه فرد لپاره د سهار او ماښام خوراک دی چې پر هر لوی او کوچني یې ورکول لازمي دي او دروژې په ختمیدو د اختر تر لمانځه وړاندې ورکول کېږي.

## روژه

تر لمانځه او زکات وروسته درېیم مهم عبادت روژه ده. د دې لپاره په عربي کي د صوم لفظ استعمالېږي چې له یو شي څخه د منعې او د هغه د پرېښودو په معنا دی. دا لفظ د شریعت په اصطلاح کي له خاصو حدودو او قیدونو سره د خوراک، څښاک او جنسي اړیکو د پرېښودو لپاره استعمالېږي، په (پښتو) کي یې روژه بولي څرنگه چې انسان په دې دنیا کي خپل یو عملي وجود هم لري له همدې وجي چې کله د هغه د عبادت احساس دده له عملي وجود سره تړاو پیدا کوي نو له پرستش سره اطاعت هم یو ځای کېږي، روژه د همدې اطاعت نښه ده. په دې کي بنده د خپل رب په امر او د هغه درضا و خوښی لپاره ځیني حلال شیان پر ځان حراموي، خپل اطاعت

پيشوي او په دې توگه گواکي د حال په ژبه اعلان کوي چي تر الله او د هغه تر حکم بل هيڅ لوی شی نه شته. که هغه د فطرت د قانون له مخې کوم رواشی هم دده لپاره ممنوع و بولي نو د بنده په توگه مناسبه داده چي له څه جنجال پرته د هغه د حکم په مخ کي سر تپیت کړي. که غور وکړو نو د الله د عظمت، جلال، لويي او لوړتيا دا احساس او اقرار د شکر ايستلو حقيقي بنودل هم دي ځکه نو قرآن له همدې وجې روژه د خدای لويي او د شکر ايستل بللي او ويلې يې دي چي د دې مقصد لپاره د روژې مياشت ځکه غوره شوې چي الله په دې مياشت کي تاسو ته د قرآن په شکل کوم هدايت در کړی په هغه کي د عقل د لارښوونې او حق و باطل تر منځ د فرق او امتياز ښکاره او يقيني دلايل دي. پر همدې د الله لويي بيان کړئ او د هغه شکر وباسئ.

د دې کامله درجه داده چي انسان د روژې په حالت کي پر ځان يو خو زاید بندیزونه ولگوي او له نورو څخه په گونښه کېدو د خو ورځو لپاره په مسجد کي کښېني، د الله زيات عبادت وکړي. دې ته په اصطلاح کي اعتکاف ويل کېږي، که څه هم دا د رمضان د روژو په څېر لازم شوی نه دی مگر د نفس د اصلاح له وجې ډېر ارزښت لري، د روژې، لمانځه او قرآن کریم د تلاوت د يو ځای کولو له امله چي په دې سره کوم خاص کيفيت پيدا کېږي او پر نفس د گونښه توب، يوازي والي او د الله لور ته درجوع کولو کوم حالت راضي په دې سره د روژې اصل مقصد د کمال درجې ته رسېږي.

## د روژې تاريخ

دلمانځه په شان د روژې تاريخ هم ډېر پخوانی دی، قرآن ويلي چي روژه پر مسلمانانو داسي فرض شوې ده لکه پر مخکينيو قومونو چي فرض شوې وه. دا يو حقيقت دی چي د نفس دروژني لپاره د يوه مهم عبادت په توگه د هغې تصور په ټولو دينونو کي موجود پاتې شوی دی.

## د روژې مقصد

قرآن يې مقصد دا بيان کړی چي خلگ الهي تقوا خپله کړي، د قرآن په اصطلاح د تقوا معناه داده چي انسانان په خپله شپه او ورځ کي د الله ټاکلو حدودو ته په پام کولو ژوند وکړي او دخپلو زړونو په تل کي له دې ويره ولري چي که يې کوم وخت دا حدود مات کړل نو له الله پرته يې هيڅوک د هغو له سزانه شي خلاصولای.

## د روژې قانون

د روژې قانون دادی: د روژې په نيت او صرف د الله درضا لپاره له خوراک، خبناک او ميرمنې سره د جنسي اړيکو پرېښودل روژه ده. دا بنديز له سهار څخه د شپې تر پيلېدو دوام کوي، ځکه نو د روژې په شپو کي خوراک، خبناک او له ميرمنو سره جنسي اړيکې بالکل روا دي. د روژو لپاره درمضان مياشت ټاکل شوې له همدې وجې که څوک په دې مياشت کي موجود وي پر هغه فرض ده چي د دې ټولي مياشتې روژه ونيسي. که څوک د ناروغۍ، سفر او بل مجبوريت له

و چې درمضان روژې پوره نه کړای شي نو لازمه ده چې په نورو ورځو کې يې ونيسي او دا شمير پوره کړي. د حيض او نفاس په حالت کې دروژونيو منع دي خو دا ډول پاتې شوي روژې به وروسته حتمارا گرزوي.

د روژې کامله درجه اعتکاف دی، که الله چا ته د دې تکليف ورکړي نو هغه ته په کار ده چې دروژې په مياشت کې خومره ممکنه وي له دنيا څخه په بيلېدو د الله د عبادت لپاره د مسجد په گوښه کې کښيني او له سختې انساني اړتيا پرته مسجد پرې نه ږدي. که انسان په اعتکاف کې وي نو دروژې د شپو پر مهال پر خوراک او خبناک هيڅ بنديز نه شته، خو له ميرمنې سره جنسي اړيکې ورته روا دي، الله د اعتکاف په حالت کې منع کړې دي.

## حج او عمره

دا دواړه عبادات په ابراهيمي دين کې د عبادت اخيري درجه ده، د دې تاريخ له هغه اعلانه پيلېږي چې ابراهيم عليه السلام د مسجد حرام تر جوړولو وروسته کړی وو چې خلگ دي د الهي نذر پوره کولو لپاره راشي او دوی چې پر توحيد د ايمان راوړلو کومه وعده کړې دلته په راتلو دي تازه کړي. د خپل معبود لپاره د تعظيم د جذبې اخيري درجه داده چې دهغه په غوښتنه بنده له خپل ځان او مال سره دهغه په حضور کې د نذر لپاره حاضر شي، حج او عمره د همدې نذر تمثيل دی. دا دواړه يو حقيقت تمثيلي، فرق يوازي دومره دی چې عمره

لنډه ده او حج يې په داسې ډول تمثيل کوي چې په دې سره هغه مقصد هم په ښه ډول ښکاره کېږي چې د هغه لپاره د ځان او مال د نذر کولو غوښتنه شوې ده. الله ويلى: دادم په پيدايښت سره چې په دې دنيا کې د هغه کومه نقشه جوړه شوې ابليس له لومړۍ ورځې د هغه پر خلاف د جنگ اعلان کړى ځکه نو د الله بندگان نور تر قيامته د خپل دې ازلي دښمن او د هغه دا اولادې پر خلاف په جگړه بوخت دي. همدا د هغې دنيا ازموینه ده چې په هغې کې له بریا او ناکامۍ سره د انسان ابدي راتلونکى تړلى دى. مور د همدې جگړې لپاره خپل ځان او مال الله ته نذر کوو.

د ابليس پر خلاف دا جنگ په حج کې تمثيل شوى او هغه تمثيل دادى: د الله بندگان د خپل رب په غوښتنه د دنيا له مال، وسايلو، خوندونو او بوختياوو لاس اخلي، د لبيک لبيک په ويلو د جگړې ميدان ته ورځي او عيني د مجاهدينو په طريقه په يوه ناوړه کې اړوي. په دې بله ورځ پراخ ميدان ته په ورتلو د خپلو گناهونو بڅښنه غواړي، په دې جنگ کې د کاميابۍ لپاره دعا او زارى کوي او د خپل امام خطبه اوري، د تمثيل د غوښتنې له مخې لمنځونه لږدې او يو ځاى کوي، په لار کې دلنډې پړاو په کولو دويم ځل خپلو تم ځايونو ته رسېږي، بيا پر شيطان پېږي اړوي، د خپلو حيواناتو قرباني وړاندې کوي، خپل ځان الله ته سپاري، سر خړيبي او د نذر د گردشونو لپاره

اصل معبد او د قربانۍ ځای ته ورځي، بیا له هغه ځایه راگرزي او په راتلونکو دوو یا درو ورځو کې هماغسې پر شیطان ډبرې اوړوي.

که فکر وکړو نو په حج او عمره کې احرام د دې خبرې نښه ده چې مومن بنده د دنیا له خوندونو، بوختیاوو او مزو څخه لاس اخیستی، په دوو ناگنډل شویو څادرونو کې خپل بدن پټ کړی، په لوڅ سر او تر یو څه حده په لوڅو پښو عینې دراهبانو په شکل د خپل رب حضور ته د ورتلو لپاره له کوره وتلی دی. تلبیه د هغه اواز ځواب دی چې ابراهیم علیه السلام د بیت الحرام تر بیا جوړولو وروسته د الله په امر پر یوه ډبره په دریدو لوړ کړی وو او س دا اواز د نړۍ گوت – گوت ته رسېدلی او د الله بندگان د هغه د نعمتونو د اقرار او توحید په منلو د دې اواز په ځواب کې لبیک اللهم لبیک زړه خوشالوونکې ترانې وایي، طواف د نذر گردشونه دي، په ابراهیمي دین کې دا دود له پخوا را پاتې دی چې څوک قرباني کېږي او یا د معبد خدمت ته نذر شي هغه د معبد د قربانۍ ځای مخ ته را تاوېږي. حجر اسود ته لاس وروړل د وعدې نوې کولو علامه ده، په دې کې بنده هغه ډبره د یو تمثیل په توګه د الله لاس بولي، پر هغې خپل لاس ږدي او د ژمنې او وعدې له پخواني رواج سره سم هغه مچوي او خپله هغه وعده نوې کوي چې د اسلام په منلو یې د جنت په عوض کې خپل ځان او مال ټول الله ته سپارلي دي.

سعیې د اسماعیل علیه السلام د قربانۍ د ځای طواف دی، ابراهیم علیه السلام د صفا غونډۍ ته په ختلو د قربانۍ د ځای لیدلی وو او

بیا یې د حکم د عملي کولو لپاره په لږ بېرني تگ سره دمروالور ته ولاړ. د صفا او مروا دا طواف هم د نذر هغه گردشونه دي چې لومړی د معبد مخته او تر هغه وروسته د قربانۍ په حای کې ترسره کېږي. عرفات د معبد قایم مقام دی چې هلته د شیطان پر خلاف د دې جگړې مجاهدین راغونډېږي، د خپلو گناهونو بڅښنه غواړي او په دې جنگ د کامیابي لپاره دعا او زاری کوي. مزدلفه د لارې پر او دی چې هلته دوی شپه تېروي او سهار په را پورته کېدو میدان ته تر ورتلو وړاندې یو حُل بیا دعا او زاری کوي، رمی پر ابلیس لعنت او د هغه پر خلاف د جنگ علامه ده. دا عمل له دې ارادې سره ترسره کېږي چې مومن بنده به د شیطان له شاتگ پرته په بل هیڅ شي راضي نه شي. بنسکاره ده چې هغه دانسان ازلي د بنمن دی، کله چې وسوسې پیل کړي نو بیا چوپ نه کېښي بلکې دا سلسله جاري وي، خو که مقاومت ورسره وشي حملې یې ورو- ورو کمزورې کېږي، د درو ورځو په رمی او د دې لپاره لومړی دلویو او بیا دورو شیطانانو په ویشتلو همدا خبره بیان شوي ده.

قربانې د نفس فدیة ده او د سر د ویشتنو خرپیل یا لنډول د دې نښه ده چې د نذر کار خلاص شو او نور بنده د خپل رب د اطاعت او دایمي غلامۍ له دې نښې سره خپل کور ته ستنېدای شي. له دې څخه اټکل کېدای شي چې دا څومره ارزښت درلودونکی عبادت دی او پر هر وس درلودونکی مسلمان په ژوند کې لږ تر لږه یو حُل فرض شوی دی.

## د حج او عمرې مقصد

د حج او عمرې مقصد هماغه دی چې د دې دوو حقیقت دی یعنې د الله د نعمتونو اعتراف، د هغه د توحید اقرار او د دې خبرې یادول چې د اسلام په منلو مور خپل ځانونه رب العالمین ته سپارلي دي. دا هماغه شیان دي چې قرآن یې له پېژندنې او په زړه و دماغ کې له رسوخ څخه د حج د مقاماتو په گټو تعبیر کړی دی. دا مقصد په هغو الفاظو سره ډېر نښه واضح کېږي چې د دې عبادت لپاره ټاکل شوي دي، په بشپړ ډول معلومېږي چې د همدې مقصد د نښه بیان او په ذهنونو کې یې د ټینګښت لپاره همدا الفاظ غوره شوي دي، د احرام تر تړلو وروسته د هر چا پر ژبه پر له پسې دا الفاظ وي:

لبیک اللهم لبیک، لبیک لا شریک لک، لبیک ان الحمد والنعمه لک،  
والمک لا شریک لک.

ترجمه: زه حاضریم ای الله! حاضریم، ته هیڅ شریک نه لري، زه حاضریم، ستاینه تالره ده، ټول نعمتونه ستا دي او پاچاهي هم تالره ده، ته هیڅ شریک نه لري.

## د حج او عمرې ورځې

د عمرې لپاره کوم ټاکلی وخت نه شته، په بشپړ کال کې چې خلک هر وخت وغواړي کولای یې شي البته د حج لپاره د ذوالحجې له اتمې څخه تر دیارلسمې ورځې ټاکلې دي او په همدې ورځو کې کېدای شي.



## د حج او عمرې طريقه

د حج او عمرې لپاره ټاکل شوې طريقه داده:

عمره: د دې عبادت په نيت دې احرام وټري، له دباندي راتلونکي دې دا احرام په خپل ميقات کي وټري، په مکه کي دننه کسان که هلته هميشه اوسپري او يا دلنډ وخت لپاره راغلي وي هغوی دې د حرم له حدودو دباندي يو حای څخه احرام وټري او کوم کسان چي له دې حدودو دباندي خو په ميقات کي دننه وي د دوی لپاره هماغه حای ميقات دی چي دوی پکي اوسپري له هماغه حایه دې احرام وټري او د تلبیې ويل دې شروع کړي. بيت الله ته تر رسېدو دې د تلبیې الفاظ وايي، هلته په رسيدو دې د بيت الله طواف وکړي، بيا دې د صفا او مرواسعيې تر سره کړي، که د قربانۍ حيوان ورسره وي نو هغه دې حلال کړي، تر قربانۍ وروسته دې نارينه سر لنډ يا وخرېبي او بنځي دې د خپلې کوچۍ له اخيري برخې لږ ويښتان غوڅ کړي او احرام دې پرانيزي.

احرام يوه اصطلاح ده، معنا يې داده چي نور به د شهوت کومه خبره نه کوي، د بنسکلا او بنسايست کوم شى مثلا خوشبويي او نور به نه کاروي، نوکان به نه پرې کوي، د بدن د کومې برخې ويښتان به نه اخلي او خيري به نه لري کوي، ان د خپل بدن سپرې به هم نه مړې کوي، بنسکار به نه وژني، گنډل شوې جامې به نه اغوندي، خپل سر، مخ او د پښو پورتنۍ برخه به لوڅه ساتي، يو شادر به دلنگ په توگه اغوندي

او بل به پر ځان را پيچي. البته نسخي به گنډل شوې جامې اغوندي او سر وپنښې به هم پټوي، د دوی لپاره يوازي د خيري او مخ لوڅول ضروري دي. ميقات هغو ځايونو ته ويل کېږي چې د حج او عمري راتلونکو لپاره د حرم له حدودو دباندې پريوڅه فاصله ټاکل شوي دي چې تر هغو هاخوا ته بهې احرامه نه شي تلای، دا پنځه ځايونه دي: له مدينې څخه د راتلونکو لپاره ذو الحليفه، له يمن څخه د راتلونکو لپاره يلملم، له مصر او شام څخه د راتلونکو لپاره جحفه، له نجد څخه د راتلونکو لپاره قرن او د ختيځ له خوا څخه د راتلونکو لپاره ذات عرق دی. له تليبي څخه مراد دا الفاظ دي: لبيک اللهم لبيک، لبيک لا شريک لک، لبيک ان الحمد و النعمة لک و الملك لا شريک لک. دا الفاظ د احرام په تړلو شروع کېږي او بيت الله ته تر رسېدو پوري دوام کوي. د حج او عمري لپاره الله صرف همدا ذکر ټاکلی دی. د طواف لفظ دهغو او وچکرونو لپاره استعمالېږي چې له هر ډول نجاست پرته د بيت الله پر شاوخوا ترسره کېږي، په هغو کې هر گردش له حجر اسود \* څخه پيل کېږي او پر هغې ختمېږي، د هر گردش په پيل کې د حجر اسود استلام ترسره کېږي. دا د حجر اسود د مچولو يا هغې ته تر لاس وړولو وروسته د خپل لاس د مچولو لپاره

---

\* دا د بيت الله د پخواني تعمير يوه ډبره ده چې د وعدې د نوي کولو د نښې په توگه د هغې په يوه گونډه کې ځای پر ځای شوې ده.

یونوم دی. د گنې - گونې په صورت کې په لاس نېزه او یا دا ډول بل شي اشاره کول هم کافي بلل کېږي. له سعیه څخه مراد د صفا او مروا طواف دی. دا هم اووه گردشونه دي چې له صفا څخه پیلېږي، له صفا څخه تر مروا یو او له مروا څخه تر صفا دویم گردش دی چې وروستی گردش پر مروا ختمېږي. د قربانۍ په څېر د صفا او مروا سعیه هم دنفل په توګه ترسره کېږي، دا د عمرې لازمي برخه نه ده. عمره له دې پرته هم پوره کېږي، د هدی لفظ د هغو حیواناتو لپاره کارېږي چې په حرم کې د قربانۍ لپاره خاص شوي وي، له نورو حیواناتو څخه د جلا کولو لپاره یې پر بدن نسبې لګوي او په غاړه کې یې غړوندی اچوي.

## حج

د عمرې په ډول د حج لپاره هم لومړی کار دادی چې په دې نیت احرام وتړل شي، له بهر څخه راتلونکی به یې په خپل میقات کې تړي، په مکه کې همیشنی او یا دلنډ وخت لپاره اوسېدونکی به یې د حرم له حدودو دباندې تړي خو په میقات کې د اوسیدونکو لپاره هماغه ځای میقات دی چې دوی پکې اوسي. له هماغه ځایه دي احرام وتړي او د تلبیې وینا دي شروع کړي، د ذوالحجې پر اتمه دي منی ته روان شي او هلته دي واړوي، د ذوالحجې دنهمې په سهار دي عرفات ته روان شي، هلته په رسېدو به امام د ما پنبین تر لمانځه وړاندې د حج خطبه ووايي، بیا به د ما پنبین او مازيګر لمونځ یو ځای

قصر وکړي، له لمانځه څخه په خلاصېدو چي څومره امکان لري د الله په حضور کي دي تسييحات، حمد، تهليل او دعا و مناجات وکړي. تر لمر لويديو وروسته دي مزدلفې ته روان شي، هلته په رسيدو دي د ما بنام او ماخوستن لمونځ يو ځای او قصر وکړي، شپه دي په همدې ميدان کي تېره کړي، تر سهار وروسته دي دلته هم دلږ وخت لپاره د عرفات په څېر تسييحات، حمد، تکبير، تهليل او دعا و مناجات وکړي، بيا دي مني ته روان شي او هلته دي جمره عقبه ته په رسيدو د تليبي وينا و دروي او دا شيطان دي او وه ډبرې وولي، که دهدی حيوان ورسره وي او يا د نذر و کفارې کومه قرباني ورباندي واجب وي نو قرباني دي وکړي.

بيا دي نارينه سر کم يا وخرپي او بنځې دي د خپلې کوشی له اخير څخه يو څه وېنستان پرې او د احرام لباس دي وباسي، ورپسې دي بيت الله ته په تلو طواف وکړي. په دې سره به د احرام ټول بنديزونه ختم شي او که تر دې وروسته يې زړه غواړي نو د نفل په توگه دي د صفا او مروا سعبي هم وکړي، وروسته دي مني ته په بيرته راتلو دوي يادري ورځې تېري کړې او هره ورځ دي لومړی جمره الاولى بيا جمره الوسطی او تر دې وروسته جمره الاخری په اوو شگو وولي. د ابراهيم عليه السلام له زمانې څخه د حج او عمرې مناسک همدا دي، قرآن پکي هيڅ بدلون نه دی راوستی يوازي دومره يې کړي چي په دې اړه يې د ځينو فقهي احکامو وضاحت کړی دی.

هغه احکام دادی: لومړی حکم دادی چې الله د حج او عمرې په اړه کوم حرمتونه رامنځ ته کړي دهغو تعظیم د ایمان تقاضا ده چې باید په هر حال کې عملي شي خو که یې بل څوک له پلي کولو انکار کوي نو په بدل کې یې مسلمانان هم حق لري چې هغه ډول گام واخلي ځکه دا ډول تعظیم د دواړو اړخونو په مراعات سره پلي کېدای شي. یوازې یې په شخصي ډول نه شي ساتلای.

دویم حکم دادی چې له دې اجازې سره — سره مسلمانان لومړی اقدام نه شي کولای دا د الله حرمتونه دي او په ماتولو کې پیل یې یو ډېرېد جرم دی چې په هېڅ حال کې باید ترسره نه شي.

درېیم حکم دادی چې د احرام په حالت کې یوازې د وچې د حیواناتو ښکار حرام دی، د سمندري حیواناتو ښکار کول او یا د نورو ښکار خوړل دواړه روا دي مگر د دې معنا دا نه ده چې خلگ دي له دې رخصت څخه د وړاندې تلو هڅه وکړي، د وچې ښکار په هر حالت کې منع دی له همدې وجې که څوک قصدا دا گناه کوي نو باید کفاره یې ورکړي او دا درې صورتونه لري. څه ډول حیوان چې ښکار شوی وي هماغه ډول یو حیوان دي له کورنیو حیواناتو څخه د قربانۍ لپاره بیت الله ته ولېږل شي، که دا امکان ونه لري نو مسکینانو ته دي دهغه حیوان د بیې په اندازه خوراک ورکړي که دا هم نه شي کېدای نو دومره روژې دي ونیسي چې څومره مسکینانو ته خوراک ورکوي.

پاتې شوه دا خبره چې د حیواناتو بدل څه دی او که د حیوان قرباني  
سخته وي نو قیمت به یې څه ډول وي؟ په بدل کې به یې څومره  
مسکینانو ته خوراک ورکول کېږي او یا به څومره روژې نیسي؟ نو د  
دې پریکړه به له مسلمانانو څخه دوه باوري کسان کوي. د دې لپاره  
چې د جرم ترسره کوونکي ته د خپل ځان د طرفداري کولو امکان  
پاتې نه شي.

خلورم حکم دادی چې که د حج او عمرې مسافر په کوم ځای کې  
بند شي او سفر ته دوام نه شي ورکولای نو دا ونښ، غوايي او پسه هره  
قرباني چې یې په وس پوره وي هغه دي ولېږي او که یې لېږلای نه شي  
همالته دي قرباني کړي او د سر په کمولو دي احرام خلاص کړي.  
همدا یې حج او عمره ده. البته په دې باره کې باید دا خبره واضح شي  
چې که قرباني په داسې ځای کې کېږي او یا په منی او مکه کې  
حلا لېږي نو تر هغې وړاندې د سر خړبیل روانه دي مگر که یو څوک  
ناجوړه وي یا یې سر کوم تکلیف ولري او تر قرباني مخته د سر  
خړبیلو ته مجبور شي قرآن د دې اجازه کړې چې که دا ډول کومه مجبوري  
پېښه شي نو خلگ دي سر و خړبېي خو دروژو، صدقې او قرباني په صورت  
کې دي فدیة ورکړي او له خپل فکر سره سم چې کوم شمیر او مقدار سم  
بولي هغه دي پوره کړي.

پنځم حکم دادی چې که له دباندي څخه راتلونکي کسان په یوه  
سفر کې حج او عمره دواړه یو ځای کوي نو اجازه لري، طریقه یې داده  
چې لومړی دي د عمرې په کولو احرام خلاص کړي او بیا دي د ذو

الحجې پر اتمه په مکه کې دویم ځل احرام وټړي او حج دي وکړي. دا صرف یو رخصت دی چې الله عز و جل د دوه ځله سفر د زحمت له وجې له دباندې څخه راتلونکو حاجیانو ته ورکړی، له همدې وجې به یې دوی فدیة ورکوي چې لاندې دوه صورتونه لري: د غوايي، اوبن او پسې کومه قرباني چې ورته اسانه وي هغه دي وکړي او که دا نه شي کولای نولس روژې دي ونیسي درې د حج په ورځو کې او اووه له حج څخه تر را ستنېدو وروسته. له دې څخه معلومه شوه چې د الله په نزد بهتره همدا ده چې د حج لپاره جلا او د عمرې لپاره جلا سفر وشي، قرآن په صراحت ویلي چې د کومو کسانو کورونه په مسجد حرام کې دننه وي د هغوی لپاره د دې اجازه نه شته.

شپږم حکم دادی چې له منی څخه د ذوالحجې پر دوولسمه هم راتلای شي او که وغواړي نو د ذوالحجې تر دیارلسمې هم پاتېدای شي، الله ویلي: په دواړو صورتونو کې هېڅ گناه نه شته ځکه اصل اهمیت د دې نه دی چې خلگ څومره ورځې پاتېږي بلکې د دې چې څومره ورځې پاتېږي هغه د الله په یاد او د هغه په ویره کې تېري کړي.

## قرباني

د دنیا په ټولو دینونو کې قرباني الله ته د نژدې کېدو یوه لویه ذریعه ده او هماغه د زکات حقیقت لري خو دا اصلاً د مال نه بلکې د نفس نذر دی او د هغه حیوان په بدل کې ازادېږي چې موربې د هغه پر ځای قرباني کوو.

## د قربانی تاریخ

د دې تاريخ له ادم عليه السلام څخه پيلېږي قرآن ويلي چې دهغه دوو زامنو (هابيل او قابيل) خپل نذرونه د الله حضور ته وړاندي كړل نو د يوه نذر قبول شو، د دويم دا قبول نه شو په بايبل كې ويل شوي چې هابيل په دې وخت كې دخپلو پسونو څو لومړني بچيان قربانۍ ته راوړل.

ښكاره ده چې دې طريقې به وروسته هم دوام كړي وي، موږ يې په ټولو دينونو كې اثار ويناو البته د ابراهيم عليه السلام تر قربانۍ وروسته چې دې عبادت كوم ارزښت، عظمت او پراختيا تر لاسه كړه تر دې مخته يې يقينا دومره اهميت نه درلود. كله چې هغه ته وويل شول د زوی پر ځای دې حيوان قرباني كړي نو الله وويل: مور اسماعيل د يوې لويې قربانۍ په عوض كې خلاص كړ، د دې معنا دا وه چې د ابراهيم دا نذر ومنل شو او نور به نسل پر نسل خلك دخپلو قربانيو په وسيله د دې پېښې ياد ساتي. په حج او عمره او دلوی اختر په ورځ كې همدا قرباني ده چې موږ يې د يوه نفل عبادت په توگه له پوره پاملرنې سره ترسره کوو.

### د قربانۍ مقصد

د دې مقصد د الله د شكر ادا كول دي، موږ د قربانۍ حيوانات د خپلو ځانونو د نذر لپاره د يوې علامې په توگه د الله حضور ته وړاندي كوونو گواکي د اسلام او تواضع پر هغه هدايت د الله شكر باسو چې ابراهيم عليه السلام يې دخپل يوازيني زوی په قربانولو اظهار كړی



وو. په دې وخت کې د تکبير او تهليل الفاظ د همدې مقصد لپاره ويل کېږي.

که غور وکړو نو دا د پرستش يا عبادت اخيري درجه ده، قبلې ته د ځان او خپل حيوان د منځ په کولو او د بسم الله و الله اکبر په ويلو موږ خپل حيوانات ډولارې يا سجدي په حالت کې له دې احساس سره خپل رب ته نذر کوو چې په حقيقت کې موږ خپل ځان د هغه لپاره نذر کوو.

### د قرباني قانون

قانون يې دادی: ټول څاروي قرباني کېدای شي چې بايد دا ډول حيوان بې عيبه او د ښه عمر وي، د قرباني وخت دلوی اختر د مياشتې يا ذوالحجې پر لسمه له لمانځه څخه تر خلاصېدو وروسته شروع کېږي. د دې ورځې هغه دي چې له مزدلفې څخه تر راستنېدو وروسته په منی کې د پاتېدو لپاره ټاکل شوې دي. دې ته په اصطلاح کې ايام تشریح ويل کېږي، په دې ورځو کې پر قرباني سربيره د سنت هم را منځ ته شوی چې د هر لمانځه تر جماعت وروسته تکبيرات وويل شي. تر لمانځه وروسته د تکبير دا حکم مطلق دی، په دې کې شريعت خاص الفاظ نه دي ټاکلي. خلک د قرباني غوښه په خپله هم له څه شک پرته خوړلای شي او نورو ته يې هم ورکولای شي.

## د ټولني قانون

د انسان خالق هغه ته د يوه د ټولنه خوښوونکي حيوان فطرت ورکړې دی ځکه چې خپل خالق انسان داسې نه دی جوړ کړی چې په اسمان کې يې په مکمل ډول جوړ کړي او بيا يې د يو ځوان شخصيت په شکل ځمکې ته را ولېږي او وروسته د بوډاتوب او سپين ږير توب د مراحلو له تېرولو پرته په همدې ځوانۍ کې له دنيا ولاړ شي بلکې د انسان حالت داسې دی چې دی په پر له پسې تيارو کې د يوه کمزوري ماشوم په شکل دنيا ته راځي، دمور په غېږ کې سترگې خلاصوي، خاپوړې لگوي، د بل په لاس خوراک کوي، د څښلو او نوري اړتياوې پوره کوي، لومړی پر ځمکه څڅېږي، پر گونډو ځي او بيا په ډېر مشکل سره پر خپلو پښو د دريدو توان پيدا کوي. تر دې وروسته هم گام پر گام د بل تکيې ته ضرورت لري، تر دې چې د کوچنيتوب او ماشومتوب د څو مراحلو په وهلو د پنځلسو او يا شپاړسو کلونو عمر ته په رسيدو ځوانېږي او د ځوانۍ دا دوره يې هم تر شلو او دير شو کلونو زياته نه وي. تر دې وروسته وينې چې د بوډاتوب نښې راښکاره کېږي او ډېر وختونه د علم او پوهې لوړو څوکو ته تر رسېدو وروسته يو ځل بيا د کمزوري ماشوم په شان د نورو رحم او کرم ته مجبورېږي. د انسان دا حالت حتماً غوښتنه کوي چې د نورو په منځ کې ژوند وکړي، د پيدا يښت له شروع څخه د نارينه او ښځې په شکل دا عمومي

ژوند په خپله په ده کي پروت دی، د پيدا کولو لپاره يې له خپل وجود څخه دباندې تلو ته اړتيا نه لري. کله چي دې دنيا ته راځي نو خپل سامانونه، خيمه او داستوگنې ځای له ځان سره راوړي، په دښته، بيديا او يابابان هر ځای کي خپل مجلس تازه کوي. دانسان تاريخ نښي چي دانسان په تخليق کي پټ دې پروگرام ته په پام چي کله ادم عليه السلام د اول انسان په ډول دې دنيا ته راغی نو يوازي راونه لېرل شو بلکي الله د هغه د ملگرتيا لپاره د همدغه له جنس څخه يوه جوړه ورکړه. بيا له دوی څخه په دې دنيا کي ډېر نارينه او نسځې پيدا شوې تر دې چي کورنۍ، قبيلې او بالاخره د دولت په شکل ټولنه را منځ ته شوه او په دې کي انسان هر هغه څه تر لاسه کړل چي دده د پټو استعدادونو د ژوندي کولو لپاره ضروري وو.

همدا هغه حقايق دي چي له وجې يې دانبياء عليهم السلام په دين کي دميره او ماينې د هميشني ژوند طريقه غوره شوې ده، که انسان ته له ماشومتوب څخه تر بوډاتوبه وکتل شي نو معلومېږي چي دانسان د ژوند، روانياتو او عامو اړتياوو ته په پام همدا طريقه له عقل او فطرت سره برابره ده. له دې څخه چي کومه ټولنه را منځ ته کېږي د هغې په ځينو مهمو معاملو کي دانساني عقل د هدايت لپاره انسان ته دانبياء عليهم السلام په وسيله يو مفصل قانون ورکړل شوی چي موږ يې تر لاندینيو عنوانونو لاندې بيانولای شو:

## نکاح

له يوه او بل څخه د بنځو او نارينه وو د جنسي تسکين حاصلولو رواجي طريقه صرف نکاح ده، دا په بنسکاره له ايجاب او قبول سره د نارينه او بنځې تر منځ د هميشني ملگرتيا وعده ده چې د خلگو په مخ کي او پر دې مهال د کوم مسؤل شخص له لوري تر پندا او نصيحت وروسته په پوره احتياط او سنجيدگي سره تر سره کېږي. په دې کي بنځې هم د نارينه وو په شان د خپلې خوبسې واک لري او په الهي حدودو کي دننه د خپلې فيصلې کولو لپاره پوره ازادې دي. ددوی له خوبسې پرته هيڅ شی ورباندي مسلط کېدای نه شي.

### محرمات

دمور، لور، خور، ترور (عمه)، تورې (خاله)، خورځې او وريرې سره نکاح ناروا ده الله غواړي چې مور ته د زوی، لور ته د پلار، خور ته د ورور، ترور ته د وراره، تورې ته د خوربيبي، خورځې ته د ماما او وريرې ته د اکا نظر د جنس او شهوت له هر ډول ناولتياوو پاک وي ځکه په دې خپلوی کي دا ډول علاقه انساني شرافت ختموي او د شرم وحياله هغه پاک احساس سره بېخي ضده چې دانسانانو او حيواناتو تر منځ د فرق وجه ده. درضاعي خپلوی حکم هم داسي دی، هره هغه خپلوي چې د نسب د تعلق له وجې حرامه وي په رضاعت يا تي ورکولو هم حرامېږي، تر نسب او رضاعت وروسته يو بل تعلق د خسرگنی دی. په دې سره چې کومه خپلوي پيدا کېږي د هغې پاکوالی هم دانساني فطرت لپاره بېخي بنسکاره دی ځکه نو د خسر

لپاره د نرور او دميره لپاره دخپلې بنسځې له مور، لور، خور، تورې، ترور، خورځې او وريرې سره نکاح ناروا ده مگر څرنگه چې دا خپلوي د ماينې او ميره له وجې وي او يو ډول کمزوري پکښې وي ځکه نو قرآن کریم دا درې شرايط ورته ټاکلي دي:

يو دا چې يوازي دهغې بنسځې لور حرامه ده چې خلوت ورسره وشي.

دويم دا چې د نرور د حرمت لپاره د پلار له ملا څخه د زوی پيدا کېدل ضروري دي.

درېيم دا چې د ماينې د خور، ترور، تورې، خورځې او وريرې حرمت تر هغه حالت پوري خاص دی چې دميره او ماينې تر منځ د نکاح تعلق موجود وي.

پر دې خپلوانو سربيره له ناسکه مور او هغې بنسځې سره هم نکاح ناروا ده چې د بل په نکاح کي وي.

### حدود او شرايط

نکاح بايد په مال يعني ولور سره وي، قرآن وييلي چې دا د نکاح لپاره د الله ديوه ټاکل شوي فرض په توگه يوازې شرط دی. نارينه او بنسځه چې د نکاح په ذريعه د هميشنې ملگرتيا کومه وعده کوي په هغې کي تل د ډوډۍ او نفقې مسؤليتونه د نارينه پر غاړه وي، دا د هماغه مسؤليت علامه (Token) ده. په شريعت کي يې کوم مقدار نه دی ټاکل شوی، د ټولني رواج او د خلکو فيصلې ته يې پرېښی

دی. د بنځې ټولنيز حیثیت او دنارینه اقتصادي حالت ته په پام چي دوی څومره ولور و غواړي هغه ټاکلای شي.

دنکاح لپاره پاک لمني هم ضروري ده. یوزاني له پاک لمني بنځې او یوه زانیه له پاک لمني نارینه سره نکاح نه شي کولای مگر داچي خبره محکمې ته نه وي رسیدلې او هغوی د توبې و استغفار په ذریعه خپل ځانونه له دې گناه پاک کړي. همدا معامله د شرک هم ده. څرنګه چي دا نه شي منل کېدای چي په میره او ماینه کي یو دي د بل پر بستر بیده شي همدارنگه یو مسلمان دا خبره هم نه شي منلای چي دده په کور کي له خدای سره د بل چا عبادت و شي بلکي دا دهغه په نزد د بل چا پر بستر تر ویدیدو ډېر د کرکې وړ شی دی. البته الله د یهودو او نصاراوو په معامله کي دومره اسانتیا راوستلې چي دوی له پاک لمنو میرمنو سره یې مسلمانانو ته دنکاح اجازه ورکړې ده. ځکه چي هغوی د شرک په څېر له ناولتیا سره د پوره ککړتیا په موجودیت کي بیا هم اصلا د توحید منونکي دي.

### **حقوق او مسئولیتونه**

د کورنۍ اداره هم یو وړوکی حکومت دی، لکه څرنګه چي هر حکومت د خپل جوړښت او دوام لپاره یو مشر غواړي همدارنگه دا حکومت هم دیو مشر غوښتنه کوي. په دې حکومت کي مشر توب نارینه ته هم ورکول کېدای شوای او بنځې ته هم، قرآن ویلي دي چي د نارینه د ځینو طبعي استعدادونو له وجې مشر توب ده ته ورکول شوی

او د يوې لازمي نتيجې په ډول له بنسټو غوښتنه شوې چې دوى بايد لومړى له خپلو ميرونو سره د اطاعت او امر منلو چلند غوره كړي. په دويم قدم كې بايد د خپلو ميرونو رازونه او د هغوى د عزت و ناموس ساتونكې شي.

كه بنسټه دنارينه دا حيثيت ونه مني او د كور د نظام خرابولو ته تياره وي نو الله ويلى چې نارينه د خپل كور د ساتنې لپاره درې كاره كولاى شي:

لومړى دا چې بنسټ ته دې نصيحت وكړي ددې لپاره په قرآن كې د وعظ لفظ راغلى دى، معنا يې داده چې تريوه حده زجر او تر ټنه هم پكې موجودېداى شي.

دويم دا چې له هغې سره دې ازاد خلوت پرېږدي خو وپوهېږي چې كه يې خپل چلند بدل نه كړ نو بدي نتيجې درلوداى شي.

درېيم دا چې بنسټ ته بدني سزا وركړي، دا سزا صرف دومره كېداى شي لكه كوم معلم چې يې خپلو شاگردانو او يا يې كوم پلار خپلو اولادونو ته وركوي.

دا درې كارونه په ترتيب او تدريج سره دې يعنې تر لومړي وروسته بايد دويم او تر دويم وروسته درېيم كار هغه وخت وكړي چې يو سړى وپوهېږي خبره نه سمېږي او د بل اقدام له اخيستلو پرته بله چاره نه شته. دا دميره د تاديبې اختياراتو اخيري حد دى، كه په

دې سره اصلاح شي نو بايد له بنځي څخه دانتقام لپاره بانې جوړي نه کړي.

که د چا خپله ميرمن خوښه نه وي نو مومن بنده بايد دا کوشش ونه کړي چې د خپل ورکړي مهر بيرته تر لاسه کولو لپاره يې په تکليف کړي. دا ډول کار صرف په هغه صورت کې کېدای شي چې هغه بنسکاره بد کاري شروع کړي، که يې دا ډول کوم کار نه وي کړی خپله وفاداري ترسره کړي او د پاک لمنۍ ژوند کوي نو صرف له دې وجې يې تنگول چې هغه يې خوښه نه ده له عدالت، انصاف او شرافت سره ضد کار دی. بې شکه اخلاقي فساد د کرکې وړ دی، خو صرف د شکل د نه خوښېدو او يا د کوم ناسم عادت له امله ور څخه د ښه چلند حقوق اخیستل ناروا دي. له نه خوښېدو سره — سره بايد هغه چلند ورسره وکړي چې له عزتمنو ښځو سره مناسب وي، له عقل و فطرت سره موافق وي، پر رحم و ميرانه ولاړ وي او د عدل و انصاف تقاضاو ته پکې پام شوی وي.

### خو و دونه

انسان چې له کوم طبيعت سره پيدا شوی له هغه سره سم د کورنۍ اداره له خپلو اصلي خوندونو سره د يوه نر او يوې ښځې په نکاح سره رامنځ ته کېږي. دا د عامه ژوند ضرورت او د انسان نفسي، سياسي او ټولنيز مصلحتونه دي چې له وجې يې د خو و دونو رواج لږ و ډير په هره ټولنه کې شته او پر همدې بنا الله تعالی هم په خپل هيڅ شريعت



کي ممنوع نه دي بللي مگر د يتيمانو مصلحت ته په پام چي قرآن خلگ له دې رواج څخه گټې اخيستلو ته تشويق کړي نو له دې سره يې دا دوه شرطونه هم لگولي دي:

يو دا چي د يتيمانو د حقوقو په شان يو مصلحت لپاره هم بايد د يو چا په نکاح کي د بنحو شمير تر څلور زيات نه وي.

دويم دا چي د بنحو تر منځ د انصاف شرط يو داسي ضروري شرط دی چي که يې انسان پوره کولای نه شي نو دا ډول يوه مهم ديني مصلحت لپاره هم تر يوه زيات ودونه روانه دي.

مگر د دې معنا دا نه ده چي په ظاهري چلند او د زړه په مينه کي به هيڅ فرق نه وي، دا ډول انصاف د چا په وس نه دی پوره او که يې څوک وغواړي نو هم يې نه شي کولای. انسان د زړه پر ميلان کنترول نه لري، له همدې وجې دومره کافي ده چي ميرپه له يوې بنحې سره داسي ژوند ونه کړي چي هغه بله بنخي هيره کړي. نکاح د يتيمانو د حقوقو د ساتنې لپاره شوې وي او که د بل مقصد لپاره نو ولور او عدل د بنحې حق دی چي بايد په ورين تندي ورکړل شي. مگر که ويړه وي چي د بنحو تر منځ د برابر و حقوقو د ټينگار په نتيجه کي به ميرپه له بنحې بې پروا شي او يا به يې د شات غورځولو کوشش وکړي نو دا پروا نه لري چي دواړه په گډه يوې موافقې ته ورسېږي.

## د جماع حدود

د حیض او نفاس په ورځو کې د نښې او نارینه جنسي تعلق ناروا دی او دا بندیز د وینې تر دریدو پورې دی، تر دې وروسته دوام نه کوي خو سمه طریقه داده چې کله نښه غسل وکړي بیا دي ورسره یو ځای شي او حتما دي له هغې لارې جماع ورسره وکړي چې الله ورته ټاکلې ده.

## ایلاء

له نښې سره دمیره توب علاقه پرېښودل له معقول عذر پرته جواز نه لري حتی که چا د دې قسم هم کړی وي نو ماتول یې ضروري دي، د دې لپاره د څلورو میاشتو موده ټاکل شوې ده. میره مکلف دی چې په دې موده کې دننه یا له نښې سره روابط پر ځای کړي او که طلاق ورکوي نو د طلاق پریکړه وکړي.

## ظهار

که کوم شوک په خوله خپله نښه له مور او یا دهغې د بدن کوم اندام دمور له اندام سره مشابه کوي نو په دې سره نه نښه مور کېږي او نه هغه ډول حرامېدای شي لکه مور ځکه نو دا ډول مشابهت نه د چا نکاح ماتوي او نه یې نښه دمور په شان حرامېږي مگر د دې معنا دا نه ده چې هغه سړی له څه سزا پرته پرېښودل شي. دانسان پر عام ژوند دا ډول خبرې ډېر لوی تاثیر لري ځکه نو ضروري ده چې هغه ته ادب ور وښودل شي خو په راتلونکي کې دی هم احتیاط وکړي او نور هم ور

څخه عبرت واخلي. الله فيصله كړې چې بايد دا ډول سپرې خپلې  
بنځې ته تر لاس وړولو مخته لاندینی کفار وركړي:  
يوه مينځه يا مریبی ازاد كړي، كه هغه نه وي نو پر له پسې دوي  
مياشتې روژه ونیسي او كه دا هم نه شي كولاى نو شپیتو مسكينانو  
ته خوراك وركړي.

## طلاق

كه ميره او ماينه سره جوړېدای نه شي نو دانبياء عليهم السلام په  
دين كې هميشه د جلا كېدو امكان موجود دی چې دې ته په اصطلاح  
كې طلاق ويل كېږي، دې ځای ته د خبرې تر رسيدو مخته بايد هر  
شخص دا خواهش ولري چې يو ځل كوم تعلق را منځ ته شوی تر  
ممکنه حده يې د نه ماتولو كوشش وكړي مگر كه د اصلاح د ټولو  
موجودو تدابيرو تر خپلولو وروسته هم حالت سم نه شي او معلومېږي  
چې دا تعلق به ډېر دوام ونه كړای شي نو تر طلاق مخته الله د اخيري  
تدبير په ډول دميره او ماينې كورنيو، قبيلې، خپلوانو او همدردي  
غوښتونكو ته هدايت كړی دی چې دوی راولاړ شي او له خپل اثر و  
رسوخ څخه په كار اخيستلو د معاملي سمولو كوشش وكړي. شكل  
يې دا بيان شوی چې دميره او ماينې له كورنيو دي يو—يو درېيم كس  
و ټا كل شي او هغوی دواړه دي په گډه د دوی تر منځ روغه—جوره  
وكړي. اميد شته چې ميره او ماينې كوم جنجال په خپله نه شواى حل

کولای هغه به د کورنيو د مشرانو، نورو خواخوږو او ملگرو په مداخله حل شي.

نارینه د کورني مشر دی، د ډوډی، نفقي او نورو مصارفو مسؤليت هم پر ده دی ځکه نو د طلاق حق هم ده ته ورکړل شوی دی. له همدې وجې که بنسټه جلا والی غواړي نو دا طلاق نه شي ورکولای بلکي له ميره څخه به د طلاق غوښتنه کوي. په عامو حالاتو کي اميد دادی چي هر نيک انسان به د گډ ژوند نه کولو په صورت کي دا غوښتنه ومني خو که داسي نه وي نو بنسټه محکمې ته ورتلای شي چي هغه به يا د طلاق په کولو امر ورکړي او يا به نکاح فسخ کړي.

ميره په خپله طلاق ورکړي او که د بنسټې په غوښتنه دهغې د جلال کولو فيصله وکړي په دواړو صورتونو کي چي يې قرآن کومه طريقه بيان کړې هغه داده:

۱) طلاق به د عدې له مخې ورکول کېږي. معنا دا چي سمدستي د بنسټې د جلا کولو لپاره د طلاق ورکول روا نه دي دا چي کله ورکول کېږي تريوه معلوم وخت پوري د جلا کېدو په اراده به يې ورکوي. د عدې لفظ په اصطلاح کي دهماغه وخت لپاره استعمالېږي چي په هغه کي بنسټه د ميره له خوا تر طلاق او يا دهغه تر وفات وروسته له بل چا سره نکاح نه شي کولای. که څه هم دا وخت په اصل کي د دې لپاره ټاکل شوی چي د بنسټې دنس حال په سم ډول معلوم شي ځکه

نو ضروري ده چې بنسټې ته له حيض څخه تر خلاصېدو او ددوی تر منځ له جنسي اړیکو پرته طلاق ورکړل شي.

۲) عده باید په ډېر احتیاط سره حساب شي، د طلاق معامله ډېره باریکه ده. په دې سره بنسټه، نارینه، د هغوی اولادونه او کورنۍ له ډېرو قانوني مسایلو سره مخ کېږي له همدې وجې ضروري ده چې کله طلاق ورکول کېږي وخت او تاریخ یې یاد وساتل شي او دا هم له یاده ونه ایستل شي چې د طلاق پروخت د بنسټې حالت څه ډول وو؟، عده یې څه وخت شروع شوه؟، تر څه وخته به پاتې وي او څه وخت به ختمېږي؟.

۳) د عدې تر پوره کېدو مېړه درجوع حق لري، که مېړه رجوع ونه کړي نو د عدې په پوره کېدو به یې تر منځ د مېړه او ماینې تعلق ختم شي. له همدې وجې چې کله عده پای ته پر رسیدو وي نو باید مېړه پرېکړه وکړي چې هغه را گرزوي او که یې رخصتوي. په دواړو صورتونو کې د الله حکم دادی چې معامله دي په ښه ډول تر سره شي. په دې باره کې چې په خپله قرآن کومې لارښوونې کړې هغه دادی:

اول: که بنسټې ته کوم مال، جایداد، گینې، جامې او نور د هر څومره قیمت شيان د تحفې په ډول ورکول شوي وي نو بیرته اخیستل یې روانه دي، ډوډۍ، نفقه او ولور خو د بنسټې حق دی د هغو دبیرته اخیستلو هیڅ پوښتنه نه پیدا کېږي. له دې پرته چې کوم شيان ورکړل شوي وي د هغو په باره کې هم د قرآن حکم دادی چې

هيشکله بيرته نه شي اخيستل کېدای .

البتہ له دې څخه دوه صورتونه وتلي دي : يو دا چي ميرپه او ماینه په الهي حدودو کي گډ ژوند نه شي کولای د ټولني چارواکي هم په دې حالت وپوهېږي خو ميرپه صرف له دې وجې طلاق ته تيار نه وي چي دده ورکړي مالونه به هم له ځان سره يو سي ، نو بنهغه هغه مالونه او يا دهغويوه برخه ميرپه ته بيرته سپارلای او طلاق اخيستلای شي . که کوم وخت دا ډول حالت پيدا شي نو دميرپه لپاره يې اخيستل منع نه دي .

دويم دا چي بنهغه بنکاره بد کاري وکړي څرنگه چي په دې سره د ميرپه او ماینې د تعلق بنياد ختم شوی ځکه نو ميرپه ته روا ده چي په دې صورت کي خپل ورکړی مال ورڅخه بيرته واخلي .

دويم : که بنهغې ته تر لاس وړولو او يا ولور ټاکلو وړاندي طلاق ورکړل شي نو ميرپه د ولور هېڅ مسؤليت نه لري خو که مهر ټاکل شوی وي او تر لاس وړولو وړاندي طلاق ورکړي نو نيم ولور به ورکوي مگر دا چي بنهغه په خپله خوښه ټول وروښښي او يا نارينه ټول ولور ورکړي .

درېيم : بنهغه دي له يو څه سازو سامان سره رخصت شي ، الله داله ده څخه پر ويره کوونکو او د احسان درويې پر غوره کوونکو يو حق بللی چي مقدار به يې دخلگوله رواج سره سم او دنارينه اقتصادي وس ته په پام ټاکل کېږي ، که بنهغې ته له لاس وړولو او يا مهر ټاکلو

پرته طلاق ورکړل شوی وي نو هم د الله وينا داده چې بايد دا حق ورکړل شي.

۴) که ميره د عدې په موده کې رجوع وکړي نو هغه يې قانوني بنسټه ده، د طلاق پر وخت او تر طلاق وروسته هر سړی په يوه نکاح کې دوه ځله د رجوع کولو حق لري. تر دې وروسته دا حق نه شته، نو که په يوه نکاح کې تر دوه ځله رجوع کولو وروسته خبره درېيم ځل جلاوالي ته ورسېږي او ميره طلاق ورکړي نو په نتيجه کې به يې بنسټه د تل لپاره ترې جلا کېږي مگر دا چې هغه له بل چا سره نکاح وکړي او هغه بيرته طلاق ورکړي.

۵) نارينه طلاق ورکړي او که بيرته راجع شي په دواړو صورتونو کې هغه ته په کار ده چې پر خپله دې فيصله دوه اعتباري مسلمانان شاهدان کړي، د دې مقصد دادی چې له دواړو خواوو به يو وروسته نه منکرېږي او که کوم جنجال پيدا شي نو فيصله به يې په اسانۍ سره وشي.

۶) په عامو حالاتو کې د طلاق عده درې حيضه او د حمل په صورت کې د بچي زېږول دي، که بنسټې ته حيض نه ورځي او يا د حيض عمر ته له رسيدو سره — سره په دې مرض نه اخته کېږي نو عده به درې مياشتې وي، که له بنسټې سره جنسي اړيکې نه وي نيول شوې نو څرنگه چې دهغې په باره کې د حمل سوال نه پيدا کېږي له همدې وجې يې عده هم نه شته.

د عدې پر مهال چي په قرآن کي کوم احکام بيان شوي هغه دادی :  
اول : ویل شوي چي په دې موده کي باید نه بنسخته خپل کور  
پریردي او نه میړه دا حق لري چي له کوره یې وشړي ، ددې یو خای  
اوسیدو په نتیجه کي امید شته چي زړونه به یې بدل شي ، دواړه به پر  
خپل چلند فکر وکړي او خراب شوی کور به یې یو ځل بیا اباد شي . له  
دې څخه یوازې هغه صورت جلا دی چي میړه بنسخته ته د بنسکاره بد  
کاری له وجې طلاق ورکړي . بنسکاره ده چي په دې صورت کي نه له  
میړه څخه دا غوښتنه رواده چي دا ډول بنسخته په کور کي پریردي او نه  
له دې څخه هغه گټه تر لاسه کېدای شي چي له وجې یې دا امر ورکول  
شوی دی .

دویم : ویل شوي چي د عدې پر وخت به بنسخته ته له خپل وس  
سره سم داوسیدو خای او نفقه برابر وي ، په دې وخت کي به کومه  
داسي طریقه نه خپلوي چي دهغې شخصیت مجروح شي او په خو  
ورځو کي د پریشانی له امله دهغه کور پرېښودو ته مجبوره شي .  
درېیم : د عدې په موده کي به بنسخته د خپل حمل پټولو کوشش نه  
کوي ، الله په ډېره سختي سره پر دې ټینگار کړی دی ځکه د عدې  
حکم د همدې لپاره ورکول شوی چي د بنسخته د حمل او نه حمل  
فیصله وشي .

( ۷ ) که تر طلاق وروسته هم میړه غواړي چي بنسخته یې اولاد ته تی  
ورکړي نو باید تر دوو کالو دا مسئولیت پوره کړي ، که بنسخته دې ته



تیاره وي نو نارینه به د دې خدمت بدله ورکوي چي دوی به یې په خپل منځي مشوره او بڼه طریقه سره ټاکي . که د ماشومانو پلار مړ شوی وي نو د پورته مسؤلیتونو او حقوقو په معامله کي عیني همدا مسؤلیت د هغه وارثانو ته راجع دی ، دواړه خواوې دا وخت را کمولای هم شي او که د ماشومانو پلار یا د هغه وارثان د مور پر ځای بله بنسټه د تي ورکولو لپاره ونیسي نو هم جواز لري په دې شرط چي له مور سره یې د تي ورکولو کوم قرارداد شوی هغه پوره شي .

۸) تر طلاق وروسته پخوانی میړه د بنسټې په کومه فیصله کي د خنډ کېدو حق نه لري ، هغه چي کله او په کوم ځای کي وغواړي واده کولای شي که یې فیصله له قانون سره سمه وي نو پر هغې د هېڅ اعتراض حق نه شي درلودای .

### د میړه مرگ

د کونډې عده څلور میاشتې اولس ورځې ده ، تر طلاقې شوې دا موده د دې لپاره ډېره شوې چي د هغې په باره کي خو ویل شوي په داسي طهر کي دي طلاق ورکړي چي میړه ور سره جنسي اړیکې نه وي نیولې . څرنګه چي د کونډې لپاره دا ډول قانون ممکن نه دی ځکه نو د احتیاط تقاضا دا وه چي ورځې یې ډېرې شي .  
څرنګه چي د طلاقې شوې او کونډې د عدې حکم دیوه مقصد لپاره ورکول شوی ووله همدې وجې چي په طلاق کي کومې استثناوې بیان شوې دي نو د کونډې په عده کي به هم په پام کي نیول

کېږي، ځکه نو له کومې کونډې سره چې جنسي اړيکې نه وي نيول شوي هغه عده نه لري او داميدوارې کونډې عده به دا ولاد تر زېږولو وروسته ختمېږي.

د عدې تر تېرولو وروسته بنسټه ازاده ده او د خپل ځان په باره کې چې کوم گام مناسب وېوې پورته کولای يې شي البته د ټولني قانون پيروي بايد وکړي يعنې بايد داسې کار ونه کړي چې له وجې يې د کورنيو عزت، شهرت، مقام او ښور و اجونو ته د تاوان رسيدو اندېښنه وي.

که دا په پام کې ونيسي نو دې اوبيا يې وليانو ته هيڅ مسؤليت نه راجع کېږي.

که کوم څوک له کونډې سره نکاح کوي نو د عدې په موده کې اختيار لري چې په زړه کې يې اراده وساتي او يا په اشاره و کنايه کومه خبره ورته وکړي مگر هغه ته هيڅکله نه ده روا چې د يوې غم خپلې کورنۍ احساساتو ته له پام پرته بنسټ ته د نکاح پيغام ور وېږي او يا پټه وعده ورسره وکړي.

پر ميرونو لازمه ده چې د خپلو کونډو لپاره د يوه کال د نفقې او په خپل کور کې د اوسيدو وصيت وکړي مگر دا چې که هغه په خپله خوښه د ميره کور پرېږدي او يا دا ډول بل گام واخلي.

## د نارینه او بنځي گډ اوسيدل

الله تعالی دنکاح ادارې ساتلو او په خپل منځي تعلقانو کي د زړونو د پاک ساتلو لپاره د نارینه او بنځي گډ اوسيدو لپاره لاندیني اداب ټاکلي دي:

۱) که د یوه بل کور ته د تلو ضرورت وي نو له پوښتنې او اجازې پرته ننوتل روانه دي. په داسي صورت کي ضروري ده چي یو سړی اول د کور خاوندانو ته خپل ځان ور وپېژني، د دې لپاره مناسبه او بنه طریقه داده چي له دروازي سره په دریدو سلام وکړي. په دې به د کور استوگن وپوهېږي چي راغلی سړی څوک دی؟، څه غواړي؟ او کور ته یې راتگ مناسب دی او که نه؟ که یې تر دې وروسته د سلام ځواب ورکړ او اجازه یې تر لاسه کړه نو کور ته دي ورننوزي. که دا اجازې لپاره په کور کي څوک نه وي او یا وي خو دهغه له خوا وویل شي چي دا وخت لیدل امکان نه لري نو په زړه کي دي د کومې خوابدې له احساس پرته بیرته ولاړ شي. له دې څخه هدف د خلکو تر منځ د روابطو او تعلقانو ختمول او یا پر ټولنیزو ازادیو بندیز لگول نه دي. له همدې وجې که یو څوک په خپله راځي او یا دهغوی مجبور او معذور عزیزان او خپلوان چي د دوی په کورونو کي گوزاره کوي هغوی کولای شي چي د یوه بل کور ته تگ - راتگ وکړي، سره وویني، بنځي او نارینه جلا - جلا او یا یو ځای خوراک وڅښاک وکړي. نه یې په خپلو کورونو کي کوم مشکل شته، نه یې د پلار و نیکه، مندو،

ورونو، خونډو، اکاگانو، تروريانو، ماماگانو، توريانو، تر لاس لاندې کسانو او دوستانو په کورونو کې البته دومره خبره ضروري ده چې کور ته دنوتلو پر مهال دې خلکو ته سلام کوي.

۲) دا حکم په هغه ځای کې ضروري نه دی چې هلته د خلکو بښځې او ماشومان نه اوسېږي، يعنې په هوټلونو، ميلمستونونو، دوکانونو، دفترونو، نارينه وو د ناستې په ځايونو او نورو کې. همدا ډول کور ته تلونکي - راتلونکي نوکران او نابالغ اولادونه هم هر وخت د دې اجازې اخیستلو ته اړتيا نه لري، دهغوی لپاره همدا بس ده چې په درو وختونو کې د اجازې په اخیستلو ورننوزي: د سهار تر لمانځه وړاندې چې کله خلک په خپلو بسترو کې پراته وي، د ماپښين پر مهال چې کله دوی د غرمې د خوب لپاره جامې باسي او تر ماخوستن وروسته چې کله دويدېدو لپاره خپلو بسترو ته ځي. له دې پرته په نورو وختونو کې نابالغ ماشومان او د کور خادمان د بښځو او نارينه وو د يوازيتوب ځايونو او دهغوی خونو ته له اجازې پرته ورتلای شي. البته تر بلوغ وروسته د ماشومانو لپاره د اړخه نه شته، د بلوغ عمر ته تر رسېدو وروسته د دوی لپاره هم ضروري ده چې له عام قانون سره سم د اجازې په اخیستلو کورونو ته داخل شي.

۳) که په دې ځايونو کې بښځې موجودې وي نو د الله حکم دادی چې نارينه او بښځې دواړه دې خپل نظرونه ساتي، که په نظرونو کې حيا وي او نارينه و بښځه د يوه او بل په بښکلا او جمال سترگې خوږې

نه کړي، خط و خال يې ونه څاري او يوه بل ته د شوق له کتلو ځان وساتي نو يقينا د دې حکم مقصد پوره کېږي ځکه مقصد يې نه کتل او يا تل سترگې ټيټې ساتل نه دي بلکې په ډکو سترگو کتل او سترگې تل د ليدو لپاره ازادې نه پرېښودل دي.

۴) په داسې ځايونو کې دي خپل فرجونه وساتي، مطلب يې دادی چې په دوی کې دي نه د يوه بل لپاره ميلان وي او نه دي يې د هغوی په مخ کې خلاصوي بلکې که نارينه او ښځې يو ځای او سپرې نو د پټيدو ځايونه دي په لاندې نور احتياط سره پټ وساتي. ښکاره ده په دې کې داسې ډېر دخل لري چې جامې يې برابرې وي، ښځې او نارينه دواړه داسې جامې واغوندي چې له ښکلا سره د جنسي اعضاوو پوره پټوونکې هم وي. د ليدو - کتلو پر مهال دې ته پام وکړي چې د ولاړېدو او کښېستلو پر وخت څوک لوڅ نه شي.

۵) ښځې په خاص ډول دې ته ضرورت لري چې د ښکلا او زينت کوم شې له خپلو نژدې خپلوانو او متعلقينو پرته د بل چا په مخ کې ښکاره نه کړي، البته له دې څخه د ښکلا هغه شيان وتلي دي چې عموماً ښکاره وي لکه لاسونه، پښې او دمخ سينگار، زيورات او نور. له دې پرته بايد ښځې د ښکلا هر ځای پټ وساتي، ان د نارينه وو په شتون کې دي خپلې پښې په زوره پر ځمکه نه وهي چې پټ زينت يې ښکاره نه شي.

۶) څرنګه چې د نسځې سينه هم له جنسي اندامونو څخه ده او په غاړه کې يې ګينې هم وي له همدې وجې يې بايد په داسې ځايونو کې په پروني پټ کړي، د سينې او گريوان د پټولو دا حکم د هغو بوديو نسځو لپاره نه دی چې د نکاح هيله نه لري. په دې شرط چې د زينت نسکاروونکې نه وي، مګر د دوی لپاره هم بنه خبره داده چې احتياط وکړي او دنارينه وو په موجوديت کې خپل پروني وانه چوي.

### مور او پلار

نکاح چې کومه خپلوي پيدا کوي په هغو کې مهمه خپلوي د مور و پلار ده، له هغوی سره د بنه چلند تعليم په ټولو اسماني کتابونو کې ورکړل شوی دی. قرآن چې يې کوم حدود ټاکلي هغه دادي:

۱) انسان بايد له خپل رب وروسته تربل هر چا د مور او پلار ډېر شکر ايستونکی وي، دا شکر صرف په ژبه نه ادا کېږي د دې لازمي تقاضا داده چې انسان له دوی سره ډېر په احترام مخ شي، د دوی پر خلاف يې په زړه کې هيڅ بې زاري پيدا نه شي، د دوی په مخ کې د بې ادبۍ هيڅ کلمه له خولې ونه باسي بلکې د نرمۍ، مينې، شرافت او عزت طريقه غوره کړي. د هغوی خبره ومني او د بوداوتوب په کمزوريو کې د هغوی زړه خپل کړي او لاس يې ونيسي.

۲) مور و پلار له دې مقام سره — سره دا حق نه لري چې پر خپل اولاد له الله سره د شرک نيولو پشار راوړي، اولاد بايد په دې معامله کې د هغوی له اطاعت څخه نسکاره انکار وکړي او په هر حال کې بايد د

هغو خلکو د طريقتي پيروي وکړي چې خدای ته متوجې دي. که يې مور و پلار له خدای څخه سرغړونې ته ور و بولي نو هم منل کېدای نه شي، د الله نور احکام او هدايات هم بايد تر دې لاندې و بلل شي او د هيچا لپاره د مور و پلار په وينا د هغو مخالفت نه دی روا.

۳) د شرک په څېر پر لويه گناه له ټينگار سره — سره بايد د دنيا په معاملاتو کې له مور و پلار سره د قانون په حدودو کې دننه بڼه چلند وشي، تر و سه — و سه د هغوی د اړتياوو پوره کولو هڅه وکړي او دوی لپاره د هدايت دعا ته دوام ورکړل شي. د دين او شريعت معامله جلا ده، خو اولاد بايد په داسې شيانو کې هيڅکله کوتاهي ونه کړي.

### یتیمان

که ماشومان بې پلاره شي نو د هغوی په باره کې قرآن خو معلومې لارښوونې کړې چې خلاصه يې داده:

۱) د یتیمانو مشران دي د دوی مال هغوی ته ور وسپاري او په خپله دي يې د خوړلو کوشش نه کوي، په ظلم او بې انصافی سره د یتیمانو د مال خوړل گواکي خپله خپته له اوره ډکول دي. له همدې وجې بايد يو څوک نه د دې کوشش وکړي چې خپل ناسم مال د هغوی په بڼه مال بدل کړي او نه دي د اداره کولو په بانه له خپل مال سره د هغوی د مال په گډولو خوړلو ته لار برابروي. که کوم وخت دا ډول گډوالی را منځ ته شي نو بايد د خوړلو لپاره نه بلکې د هغوی د خير او معاملاتو د اصلاح لپاره وي.

۲) د يتيمانو د مال ساتنه او د هغوی د حقوقو پالنه يولوی مسؤليت دی، که خلگ يوازي دا مسؤليت نه شي پوره کولای او داسي فکر کوي چي له خپل مال سره د يتيم د مال په يوځای کولو به ځان ته اساني پيدا کړای شي نو دوی ته په کار ده چي د دوی له منډو څخه کومې يې ورته روا وي د هغو دوی - دوی، درې - درې او څلور - څلور په نکاح کړي مگر دا اجازه صرف په هغه صورت کي ده چي د بنسټو تر منځ عدالت ممکن وي. که انديښنه ولري چي په دې کي به بريالی نه شي نو بيا د يتيمانو د خیر په څېر د يوه نیک مقصد لپاره هم تريوې د زياتې نکاح اجازه نه شته. پر انصاف د دريدو لپاره همدا ډېره بنه طريقه ده، له دې سره دا هم ضروري ده چي بنسټو ته په هغه طريقه خپل ولور ورکړل شي لکه عامو بنسټو ته چي ورکول کېږي. دا پلمه بايد ونه شي چي دا نکاح د دوی د اولاد د خیر لپاره ده ځکه نو نور هيڅ مسؤليت نه شته، مگر که کومه بنسټه په خپله خونبه د ولور کومه حصه معاف کړي او يا يوبل رعايت وکړي نو پروا نه لري، که خلگ وغواړي له دې څخه گټه اخيستلای شي.

۳) يتيمانو ته چي د هغوی د مال ورکولو کوم هدايت شوی په دې بايد هغه وخت عمل وشي چي د خپل مال د ساتلو عمر ته ورسېږي، تر دې مخته ضروري ده چي د سرپرستانو په حفاظت او ساتنه کي وي او يتيمان وگوري چي په دوی کي د معاملاتو د کولو او خپلو مسؤليتونو د پوره کولو استعداد پيدا شوی دی او که نه؟ خو په دې



وخت کي دي د دوی ضرورتونه په پراخ ډول ور پوره کړي. له دې ويري دي دهغوی مال ژر-ژر نه خوري چي يتيمان به رالوی شي او په خبرو کي دي د دوی د زړه ساتنې ته پام کوي.

۴) که سرپرست غني وي نو باید دخپل دې خدمت په بدل کي هيڅ وانخلي، مگر که غريب وي نو له قانون سره سم د يتيم له مال څخه دخپل خدمت حق اخیستلای شي.

۵) کله چي يتيم ته مال ورسپاري نو باید يو څو معتبر او باوري کسان شاهدان کړي چي دهیڅ ډول بد گومانې، اختلاف او جنجال لپاره حای پاتي نه شي. باید په یاد ولری چي يوه ورځ به همدا حساب الله ته ورکوي. هغه سمیع او علیم دی، هيڅ شی ترې پتېدلای نه شي.

۶) که څه هم دمړي په ميراث کي د وارثانو حصې معلومې دي خو که د ميراث د تقسیم پر وخت نژدې خپلوان، يتيمان او مسکینان راشي نو دې ته له پام پرته دي چي په قانون کي يې حق شته او که نه؟ دوی ته دي يوشی ورکړي او باید له ښه وینا سره يې رخصت کړي. په دغسي حایونو کي باید هر سړی دا خبره یاد وساتي چي دده اولادونه هم يتيمان کېدلای شي او دوی به هم خپل اولادونه همدغسي دنورو درحمت نظر ته پرېږدي، له دې دنیا څخه به ولاړ شي.

## د سیاست قانون

الله تعالیٰ چي انسان له کوم فطرت سره پیدا کړی دهغه یوه لازمي نتیجه دا هم ده چي گډ ژوند غواړي او دخپلې ارادې واختیار له بد استعمال څخه ددې گډ ژوند د ساتنې لپاره ژر یا وروسته په خپل منځ کي دیوې گډې ادارې جوړولو ته مجبورېږي. په انساني تاریخ کي سیاست او حکومت دانسان له همدې خواهش او مجبورۍ څخه را پیدا شوي او انسان چي تر څوانسان وي نو که دی وغواړي هم له دې څخه ځان نه شي خلاصولای ځکه نو د عقل تقاضا داده چي په دې دنیا کي دي له حکومت پرته دیوې ټولني او گډ ژوند د خوب لیدلو پر ځای د ځان لپاره د ژوند کولو یوه داسي تړون را منځ ته کولو کوشش وکړي چي د گډې ادارې په اصلاح کولو ددوی لپاره دیو بڼه حکومت بنسټ پیدا کړای شي.

په دې کي شک نه شته چي دانسان فطرت په عمومي ډول هغوی ته دا لاره ور بنسودلې او پر دې لاره یې د کوشش لپاره تیار کړي دي، مگر تر دې مهاله چي یې کومې نتیجې ورکړې او هر سرې یې په دې دنیا کي په خپلو سترگو لیدای شي یوازي هغه تر بالکل اخيري حده ددې حقیقت ثابتولو لپاره کفایت کوي چي د ژوند دنورو معاملاتو په شان انساني عقل په دې معامله کي هم له اسماني هدایت پرته ځيني بنيادي فیصلي له پوره قاطعیت سره نه شي کولای. الله پر

همدې بنیاد مسلمانانو ته د سیاست یو قانون ورکړی دی چې لاندې پنځه مادې لري:

### (۱) بنیادي اصول

الله او رسول چې په کومو معاملاتو کې د ابد لپاره کوم حکم کړی په هغو کې د مسلمانانو چارواکي د دولت مشران وي او که د پارلمان غړي نور له خپله لوري د فیصلې حق نه لري ځکه نو مسلمانان په خپل دولت کې داسې قانون نه شي جوړولای چې د الله او رسول د احکامو خلاف وي او یا پکې د دوی هدایت ته پام نه وي شوی. البته په همدې حد کې دننه هغوی په دې مکلف دي چې چارواکي یې هر امر ورته وکړي په پوره توجو یې واوري او ویې مني.

### (۲) اصلي مسؤلیت

د دې قانون پر بنیاد چې کومه ګډه اداره جوړېږي د هغې اصلي مسؤلیت دادی چې د ولس امانتونه د لیاقت پر بنیاد خلگو ته وسپاري او کوشش وکړي چې د ژوند په هره حصه کې عدل و انصاف په مکمل ډول قایم شي.

### (۳) دیني مسؤلیتونه

لمونځ قایم شي، زکات ورکړي، په بنسوا امر وکړي او د بدو مخه ونیسي. همدا د ګډې ادارې دیني مسؤلیتونه دي. د هغو د پوره کولو لپاره چې په قرآن او سنت کې کوم هدایات شوي د هغو له مخې:

أ) دولت له مسلمانو وگړو څخه غوښتنه وشي چې دخپل ایمان او اسلام د شاهدي لپاره لمونځ وکړي.

ب) د جمعي د لمانځه خطبه او دهغه امامت به د هیواد د پایتخت په مرکزي جامع جومات کي دولت مشر، په ولایتونو کي والیان او په مختلفو اداري بناخونو کي دهغوی چارواکي ورکوي.

ج) پر هر مسلمان چي زکات واجبېږي هغه به دخپل مال، حیواناتو او حاصلاتو ټاکلې حصه حتما له خپلې سرمایې څخه پیلوي، حکومت ته به یې سپاري، حکومت به یې پر نورو مصارفو سربیره دخپلو محتاجو بناریانو پر ضرورتونو لگوي او ددوی تر فریادمخته دهغوی دروازو ته په ور رسیدو به یې د پوره کولو کوشش کوي.

د) دولت له خوا به په نسو چارو د امر او له بدو څخه د منځیوي لپاره رسمي کسان ټاکل کېږي چي د ځان لپاره په ټاکلو حدودو کي دننه به تل ددې کار د ترسره کولو لپاره په فعالیت اخته وي.

#### ۴) د تابعیت حقوق

که دولت مسلمان بناریان لمونځ وکړي او زکات ورکړي نو هغه ټول حقوق به لري چي باید دیوه مسلمان په توگه یې په دولت کي ولري، دوی به په خپل منځ کي سره وروڼه وي، د قانون له منځې به سره برابر وي، د دین په ضروري تقاضاوو کي به له لمانځه او زکات پرته هیڅ شی د قانون په زور پر دوی نه نافذېږي او نه به دولت ددوی د مال، ځان، عزت، عقل او رایې پر خلاف ورباندي کوم تېری کوي.

## ۵) د حکومت شکل

د دولت د مشرانو او چارواکو انتخاب او د حکومت و امارت جوړښت به د خلکو په رایه او مشوره وي. د مشرتوب له تر لاسه کولو وروسته به هم هغوی دا اختیار نه لري چې په اجتماعي معاملو کي د مسلمانانو د اجماع یا اکثریت رایه رد کړي.

## مالي قانون

الله تعالى چي د پاڪوالي لپاره دخپل اخيري پيغمبر په واسطه انسانانو ته كوم قانون وركړى هغه پر دې اصولو بنا دى چي الله تعالى دا دنيا د امتحان لپاره جوړه كړې ده. له همدې وجې يې دهغې نظام داسي جوړ كړى چي دلته ټول خلك يو بل ته احتياج دي. په دې دنيا كي هر څومره لوړ شخصيتونه هم دخپلو ضرورتونو د پوره كولو لپاره نورو ته ضرورت لري او هر ډول كښته انسانانو ته هم د دې اړتياوو د پوره كولو لپاره رجوع كېږي. دلته هر سړى يو خپل تاثير لري او هيڅوك له نورو څخه بې احتياجه كېداى نه شي. الله تعالى دهر چا د ذهانت، لياقت، ذوق، ميلان او ذرايع و وسايلو تر منځ يوفرق پيدا كړى دى. د همدې فرق په نتيجه كي چي كومه ټولنه را منځ ته كېږي په هغې كي كه له يوې خوا هغه پوهان او حكيمان پيدا كېږي چي له علم څخه يې دنيا رڼا تر لاسه كوي، هغه ليكوالان پيدا كېږي چي قلمونه يې د لفظ او معنا تعلق ته ابدي ژوند وركوي، هغه تحقيق كوونكي پيدا كېږي چي نادرو تحقيقاتو ته يې زمانه شاباسى وايي، هغه مشران پيدا كېږي چي تدبير او سياست يې د گډ ژوند مشكلات حل كوي، هغه اصلاح كوونكي پيدا كېږي چي د كوشش او هڅو له وجې يې انسانيت خپل شعور تر لاسه كوي او هغه واكمن پيدا كېږي چي عزم او اراده يې د تاريخ لورى بدلوي نو بل لور ته هغه مزدوران،

بزرگان، خادمان، نوکران او جارو کښ کسان هم زېږي چې د خواری-معجزې ښيي، سره زر را باسي، په نغري کي د خولې خوړولو وسایل پیدا کوي، کور د سپینو زرو په څېر ځلوي، لارې د تگ لپاره چمتو وي، ودانۍ د اسمان خبرونه راوړي او ناولتیا سمدستي خپل بستر ور نغاړي.

الله تعالی د مرتبوله دې فرق سره د دنیا په پیدا کولو دې ته گوري چې دا اعلی او ادنی په خپل منځي احترام او کومک سره نېکه ټولنه او ښه تمدن رامنځ ته کوي او که دیوه بل پر خلاف د خپلو شرارتونو او جهالتونو په وسیله په دې دنیا کي د سر تر پایه فساد په پیدا کولو اخته کېږي چې په دې ډول هم په دنیا کي رسوا کېږي او هم په اخرت کي دده د عذاب مستحق گرزي.

د انسان همدا امتحان دی چې په هغه کي د کامیابی لپاره الله تعالی د خپلو پیغمبرانو په ذریعه دوی ته لارښوونه کړې او په مالي فعالیت کي یې د پاکوالي او سپېڅلتیا لپاره دوی ته خپل لاندینی قانون ورکړی دی:

### (۱) د ملکیت حرمت

کله چې مسلمان زکات ورکړي نو په رواطریقو تر لاسه کړی مال یې د الله او رسول له خوا له ټاکل شوي حق پرته ور څرخه نه شي اخیستل کېدای، حتی د دوی دولت پر زکات سر بیره د خپلو مسلمانو ښاریانو له خوښې پرته هېڅ ډول مالیه هم پرې نه شي لگولای.

## (۲) ملي شتمني

هغه ټول مالونه او جايدادونه چي د يوه فرد ملكيت نه وي يا نه شي كېدای هغه بايد د دولت ملكيت وي چي دولس دا دولت غنيانو ته ونه رسېږي او هغه خلك هم ور څخه گټه واخلي چي د خپلو ضرورتونو لپاره نورو ته محتاج وي، همدا راز په دې سره له عامه ژوند سره ځيني نور ترلي مسؤليتونه هم پوره كېدای شي.

## (۳) په ناروا طريقه د مال خوړل

په ناروا طريقه د نورو د مال خوړل منع دي، سود او قمار د دې سلسلې تر ټولو بد جرمونه دي. له دې پرته بايد د نورو ټولو مالي معاملاتو د جواز او نه جواز فيصله هم د دې قوانينو په رڼا كې وشي.

## (۴) ليكنه او شاهدي

په راكړه - وركړه، پور، وصيت او دا ډول نورو مالي كارونو كې ليكنه او شاهدي ډېره ضروري ده، دې ته پام نه كول ځيني وختونه د لويو اخلاقي فسادونو سبب گرزي. له دې سره ترلي احكام دادي: كه د قرض معامله تر يوه معلوم وخت پوري وي نو ضروري ده چي اسناد يې وليكل شي، د دواړو طرفونو په موجوديت كې دي يې يو ليكونكي په انصاف سره وليكي. د اسنادو د ليكلو مسؤليت پر قرض اخيستونكي دی، هغه به په دې اسنادو كې اقرار كوي چي زه د فلاني د زوی فلاني دومره قرضدار يم.



که هغه سرې کم عقل یا کمزوری وي، یا د اسنادو او نورو د لیکلو استعداد نه لري نو د هغه ولي او یا وکیل دي یې په صداقت او انصاف سره اسناد ولیکي. په دې اسنادو کې دي د دوو مسلمانو نارینه وو شاهدي ثبت شي چې عام تعلقات ولري، له خلکو سره ناسته – ولاړه کوي، د بنسوا اخلاقو او بنسوا عمل څښتنان وي، معتبر او ایمان درلودونکي وي.

که د یادو صفاتو دوه نارینه نه پیدا کېږي نو یو نارینه او دوی ښځې انتخابېدای شي، د دوو ښځو شرط د دې لپاره دی چې که په کور کې او سپړونکې دا ښځه د محکمې په فضا کې وار خطا شي نو له گډوډۍ او خرابېدو څخه د شاهدي د ساتنې لپاره به یوه بله ښځه ورسره مرسته وکړي.

کوم کسان چې په اسنادو کې شاهدان وي نو باید د شاهدي پر وخت له شاهدي ورکولو انکار ونه کړي، د لاس په لاس معاملې لپاره لیکنې او کتابت ته ضرورت نه شته البته که کومه مهمه معامله ترسره شوې وي نو باید شاهدان حاضر وي چې که جنجال را منځ ته شي نو حل به یې اسانه وي.

د جنجال پیدا کېدو په صورت کې باید هیڅ طرف کاتب او یا شاهد ته د زیان رسولو کوشش ونه کړي، داسې کول جواز نه لري که یو څوک په سفر کې وي او لیکونکی وجود ونه لري نو د قرض معامله د گرو په ورکولو هم ترسره کېدای شي. د گرو اجازه تر هغه وخته ده

چي قرض ورکونکی مطمئن شوی نه وي، که دا ډول حالت پيدا شي نو بايد پر قرض د شاهدانو په نيولو حتما گرو شوی شی بيرته ور وسپاري.

که يو څوک مړ کېږي او د خپل مال په باره کي وصيت کوي نو بايد له خپلو مسلمانانو وروڼو څخه دوه معتبر کسان پر دې وصيت هم شاهدان کړي، که څوک په سفر کي له مرگ سره مخ شي او هلته د شاهدی لپاره مسلمانان نه وي نو د مجبوری په حالت کي نامسلمان هم شاهد کولای شي.

له مسلمانانو څخه چي کوم دوه کسان د شاهدی لپاره انتخاب شي که دهغوی په باره کي دا اندېښنه وي چي د يو چا په طرفداري به خپله شاهدي بدله کړي نو د دې دمخنيوي لپاره دا کار کېدای شي چي تريو لمائځه وروسته يې په مسجد کي را وگرزوي او له هغوی څخه د الله په نوم قسم واخلي چي دوی به د خپلې دنيوي گټې او يا يو چا د طرفداری لپاره که څه هم د دوی خپل وي او يا نه په شاهدي کي هيڅ بدلون نه راولي او که يې بدلون راوست نو گناهگار به وي.

بايد شاهدانو ته معلومه وي چي دا شاهدي د خدای شاهدي ده. له همدې وجې که يې پکي لږ خيانت وکړ نو نه يوازي د بندگانو بلکي د خدای خاينان به هم وي.

که له دې سره — سره معلومه شي چي شاهدانو د وصيت کوونکي د وصيت پر خلاف د يو چا طرف کړی او يا يې د کوم چا حق خوړلی

نو د چا حق چي تر پېښو لاندې شوی له هغوی څخه دي دوه کسان را ولاړ شي، قسم دي وکړي چي موږ د شاهدی تر دې حقدارو شاهدانو ډېر رښتني يو. موږ په دې معامله کي له حق څخه هېڅ تجاوز نه دی کړی او په پوره مسئولیت سره وایو چي که مو داسي کړي وي نو د خدای په حضور کي به ظالمان وبلل شو.

پر شاهدانو د دې زیاتې څارنې گټه داده چي کېدای شي په دې سره به هغوی سمه شاهدي ادا کړي، ځکه له دوی سره به ویره وي چي که یې کوم فساد وکړ نو د دوی قسمونه به دنورو په قسمونو باطل شي او د شاهدی له افضلیت سره — سره به یې شاهدي رد شي.

### (۵) د میراث تقسیم

د هر مسلمان شتمني باید تر مرگ وروسته په لاندینی طریق د هغه پر وارثانو تقسیم شي:

که مړی قرضدار وي نو تر ټولو اول به یې له میراث څخه قرض ادا کېږي، که یې بیا کوم وصیت کړی وي هغه به پوره کېږي، بیا به میراث ویشل کېږي.

د وارث په حق کي وصیت نه شي کېدای مگر که د هغه حالات یا کوم خدمت او ضرورت د خاص حالت تقاضا وکړي.

دمور و پلار، ښځې او میره تر حصې ورکولو وروسته دمړي د میراث وارثان د هغه اولادونه دي، که مړی کوم زوی ونه لري او په اولاد کي یې دوې یا تر دې زیاتې لونیې وي نو د پاتې میراث دوې برخې به

هغوی ته ورکول کېږي. که یوه نجلۍ وي نو نیمایي د هغې حق دی. که د مړي په اولاد کې صرف هلکان وي نو ټول مال به پر دوی ویشل کېږي، که په اولادونو کې نجونې او هلکان دواړه وي نو د یوه هلک حصه به له دوو سره برابره وي او په دې صورت کې به هم ټول مال پر دوی تقسیمېږي. د اولاد په نه موجودیت کې د مړي وروڼه او خوندي د اولاد پر ځای درېږي، که مور و پلار او ښځه و میړه وي نو د دوی د حصو تر ورکولو وروسته به هغوی د مړي وارثان وي. د ښځو او نارینه وو لپاره د هغوی حصې او پر دوی د میراث ویشلو طریقې هماغه ده چې پورته د اولاد لپاره بیان شوه.

که مړی اولاد ولري یا یې اولاد نه وي او خوندي او وروڼه لري نو په مور و پلار کې به هر یوه ته د میراث شپږمه برخه ورکول کېږي، که یې خوندي او وروڼه نه وي او صرف مور و پلار د مړي میراث وړی نو د میراث یوه درېیمه یې د مور او پاتې دوی درېیمه یې د پلار حق دی. که مړی نارینه وي او اولاد ولري نو میرمنې ته به یې د میراث اتمه برخه ورکول کېږي، که اولاد ونه لري نو د میراث د یوې څلورمې حق لري، که مړی ښځه وي او اولاد نه لري نو نیم میراث یې د میړه دی او که اولاد ولري نو میړه ته به یې څلورمه برخه ورکول کېږي. د دې وارثانو په نه موجودیت کې که مړی وغواړي نو یو څوک د میراث وارث گرزولای شي، خو کوم څوک چې یې وارث گرزولی که هغه د خپلوانو له ډلې یو وروړی یا یوه خور ولري نو د څلورمې برخې حق

حقدار دي او كه يې خوندي او ورونه تريوه زيات وي نو هغوی ته د يوې درېيمې تر ورکولو وروسته به پاتي ۶ / ۵ يا دوې درېيمې هغه ته ورکول کېږي.

دا تقسيم چي پر کوم بنياد شوی دی هغه گټور قرابت دی او په حصو کي د فرق وجه هم دهغو د تر لاسه کوونکو له لوري د مړي لپاره د دوی د گټې زيات او کمبوت دی. خرنګه چي دنجونو گټه دهغوی تر واده وروسته د دوی ميره ته نقل کېږي همدا ډول د بڼخه د ميره لپاره ملګر تيا برابر وي خو ميره له ملګر تيا سره — سره دهغې د ډوډۍ او مصرف مسؤل هم وي. له همدې وجې د زامنو برخه دلونیو او د ميره برخه د بڼخې تر برخې دوه چنده ډېره ټاکل شوې ده.

## د دعوت قانون

د دین یوه مهمه غوښتنه داده چې څوک په دې دنیا کې حق ومني نو دهغه تر منلو وروسته یې پر له پسې نورو ته هم د منلو نصیحت وکړي. د دین د همدې غوښتنې لپاره عموماً د دعوت او تبلیغ اصطلاح کارېږي، په قرآن کې چې د دې کوم قانون بیان شوی په هغه کې مومنانو ته د دوی د مختلفو حیثیتونو له وجې په جلا-جلا ډول مسؤلیتونه سپارل شوي دي چې موږ یې تر لاندینيو عنوانونو لاندې بیانولای شو:

### د پیغمبر دعوت

دنیا ته چې د الله هر پیغمبر راغلی هغه د الله پر لور د دعوت او انذار و بشارت لپاره راغلی دی، په دوی کې د نبیانو انذار او بشارت د خاص وضاحت غوښتنه نه کوي مگر الله تعالی چې په نبیانو کې کوم کسان درسمت مقام ته رسوي البته دهغوی په باره کې قرآن ویلي دي چې دوی ته امر شوی وو چې دا انذار پر خپلو قومونو د شاهدۍ تر حده ورسوي. د قرآن په اصطلاح یې معنا داده چې خلکو ته حق داسې واضح او ښکاره شي چې تر هغه وروسته هیڅوک ور څخه د مخالفت حق ونه لري. د دې شکل داسې وي چې الله دا رسولان د خپلې فیصلې د اظهار لپاره انتخابوي او بیا په همدې دنیا کې تر قیامت منخته د دوی

په وسيله يو کوچنی قیامت راولي، دوی ته ویل کېږي چې که له خدای سره پر خپله وعده ټینګ پاتي شول نو جزا به یې ورکړي او که یې سرغړونه وکړه نو په همدې دنیا کې به یې سزا ورکړل شي. د دې نتیجه دا وي چې د دوی وجود د خلکو لپاره یوه الهي نښه گزري، گواکي خدای له دوی سره پر ځمکه گزري را گزري او د عدالت په کولو څار کوي. له دې سره هغوی ته امر کېږي چې دوی په خپلو سترگو کوم حق لیدلی دهغه تبلیغ وکړي او د الله تعالی هدایت له څه زیادت او کمبوت پرته په پوره باور سره خلکو ته ورسوي. همدا شهادت دی، د رسولانو په دعوت کې چې کله دا شاهدي له انذار، عامه وپرونې، حجت پوره کولو، هجرت او بې زاری له مراحلو څخه په تیرېدو پوره کېږي نو په دنیا او آخرت دواړو کې د الله تعالی د پرېکړې بنیاد گزري. الله دې رسولانو ته غلبه ورکوي او د هغوی دعوت پر منکرینو په همدې دنیا کې خپل عذاب نازلوي.

### د ابراهیم علیه السلام د اولادې دعوت

دا دعوت هماغه شاهدي ده چې پورته یې یادونه وشوه قرآن ویلي چې الله تعالی د ابراهیم علیه السلام اولاده هم د دې شاهدي لپاره همداسې غوره کړې ده او د دې د تقاضاوو پوره کولو لپاره یې هغوی ته د کوشش کولو امر کړی دی. په څه ډول چې له انسانانو څخه ځیني لوړ شخصیتونه د نبوت او رسالت لپاره انتخابوي.

د ابراهيم عليه السلام د اولادې همدا مسؤليت دی چي که د دې له منځې هغوی پر حق ولاړ وي او له څه زیادت او کمبوت پرته یې په پوره باور سره دنړۍ ټولو قومونو ته ورسوي نو دهغه د نه منلو په صورت کي به الله تعالی دوی ته پر دې قومونو غلبه ورکړي او که له دې څخه منځ واړوي نو دهغوی په ذریعه به د ذلت او خواری په عذاب اخته شي.

## د علماو دعوت

تر نبي کریم صلی الله علیه وسلم وروسته د تبلیغ مسؤليت د دې علماو ته سپارل شوی دی، الله تعالی ویلي دي چي د مسلمانانو له هرې ډلې دي یو څه خلگ ولاړ شي، دین دي زده کړي او د خپل قوم لپاره دي د تبلیغ کوونکو په ډول کوشش وکړي چي هغوی داخرت له عذابه وساتي.

له قرآن څخه ښکاري چي دعوت په دې شکل کي باید حتما دې شو خبرو ته پام وشي:

اول دا چي کوم کسان د دې کار لپاره ملا تړي باید پر هغه پوره ایمان ولري، دوی چي خلگو ته هره خبره وړاندي کوي باید زړه او دماغ یې وړباندې داسي مطمین وي چي هغوی په خپله هم احساس کړي چي دا د دوی د زړه او روح اواز دی او تر خوله یې راوتلی دی. خپل ټول شخصیت خپل رب ته وسپاري او دې میدان ته راشي، خلگ چي کوم شي ته را بولي دهغه په باره کي تر ټولو اول په خپله دا



اعلان وکړي چې په پوره اخلاص او پوره باور سره یې ورباندې ایمان راوړی دی.

دویم دا چې په هېڅ ډول یې د قول او عمل ترمنځ ټکر نه وي، دوی چې د کوم څه لپاره را پورته شوي وي تر هر څه اول یې په خپله ومني او خلگ چې کوم دعوت ته را بولي نو د دوی عمل یې هم شاهدي ورکړي.

درېیم دا چې د حق په معامله کې له هېڅ ډول جوړجاړي کار وانخلي، دوی ته چې د دین هر څومره کوچنی حقیقت معلوم شي هغه له زړه ومني، په ژبه یې شاهدي ورکړي او د ملامتی وپونکو له ملامتیا پرته یې بې له څه زیادت او کمبوت څخه د دنیا مخ ته کښېږدي.

څلورم دا چې قرآن د خپل تبلیغ ذریعه وگرزوي، قرآن رسول الله ته د همدې امر کړی دی او دی په همدې وجه د ټولې دنیا لپاره نذیر دی. علماء په حقیقت کې خلگو ته دده همدا انذار رسوي.

### حکومتي دعوت

که مسلمانان د حکمې په کومه برخه کې سیاسي خپلواکي ولري نو د هغوی مسؤلیت دادی چې خپلو ځینو کسانو ته دا دنده وسپاري چې هغوی خلگ د خیر پر لور راوبولي، له بدو یې راوگرزوي او د نښو نصیحت ورته وکړي. د حکومت تر جوړولو وروسته دا مسؤلیت د مسلمانانو چارواکو ته راجع کېږي، پر هغو لایحه ده چې له حکومت

سره د ترلو ټولو طبعي مسؤليتونو پر ادا كولو سربيره حتما خپل دا مسؤليت هم پوره كړي.

### فردی دعوت

په خپل شاوخوا او د عمل په دايره كې د هر سړي دعوت د نيكو كارونو نصيحت او له بدو را گرزول دي، د دعوت په دې شكل كې دعوت كوونكی او را دعوتېدونكی جلا - جلا نه دي بلكې هر سړی چې څه ډول هر وخت يو دعوت كوونكی دی همدا ډول را بلل كېدونكی هم دی. دا مسؤليت بايد پلار د زوی او زوی د پلار، ښځه د ميره او ميره د ښځې، ورور د خور او خور د ورور، ملگري د ملگري او گاونډی د گاونډي. لنډه دا چې هر سړی له ځان سره د ترلي شخص لپاره پوره كړي، كه دوی په كوم ځای كې وويني چې ځينو كسانو غلطه طريقه خپله كړې نو بايد له خپل علم، استعداد او صلاحيت سره سم هغه ته د سمې لارې د خپلولو نصيحت و كړي. كېدای شي چې موږ سهار يو څوك كومې نېكۍ ته تشويق كړو او هماغه سړی ماښام زموږ لپاره دا خدمت ترسره كړي، نن موږ يو څوك له حق سره آشنا كړو او سبا يې هغه موږ ته سپارښتنه و كړي. لنډه دا چې هر وخت داسې كوم فرصت تر لاسه شي نو هر مسلمان بايد د خپل عمل په دايره كې حتما دا كار وكړي.

## د دعوت طريقه

د دعوت دا طريقه له همدې شکل سره تړلې ده، قرآن هغه د ټولو اصولو د اصل په ډول بيان کړې او لاندې درې ټکي لري:

اول دا چي بايد دعوت هميشه په نښه طريقه، حکمت، نښه استدلال او وعظ سره وي. مطلب دا چي دعوت کوونکی هره خبره بيانوي هغه د دليل، برهان، علم او عقل په رڼا کي وکړي او طريقه يې د حمله کوونکي او خوشکه کوونکي په څېر نه وي بلکي له خیر خواهي او مینې و شفقت سره د توجور او وړونکي په څېر وي. حتی که د بحث او مباحثې وارا شي نو د دې لپاره هم نښه طريقه خپله کړي، که يې په ځواب کي مقابل طرف په غوسه شي نو دهغه خښتې ته د ډېرې د ځواب پر ځای د حق داعي هميشه بنسايسته او مناسبه طريقه خپله کړي.

دويم دا چي داعي مسئوليت صرف تر دعوت پوري محدود دی يعنې دا چي خبره ورسوي، حق له هره اړخه واضح شي او په ترغيب و تشويق کي له خپلې خوا هيڅ کو تاهي ونه کړي. که هغه خپل دا مسئوليت په نښه طريقه تر سره کړ نو غاړې يې خلاصې شوې، د خلکو د هدايت او گمراهۍ معامله الله تعالی په خپل لاس کي اخيستي ده، دی په هغه چاهم پوهېږي چي دده له لارې او بنسټی دی او هغه هم ور معلوم دي چي هدايت يې تر لاسه کړی دی. له هر چا سره به هغه معامله کوي چي حقدار يې وي، دعوت کوونکی بايد نه محافظ

وي او نه بايد د خپلو مخاطبينو لپاره د جنت او دوزخ د فيصلو صادر وونکی. دا ټولي مسئلې له الله سره تعلق لري، د حق د داعي مسؤليت صرف رسول دي او بايد له خپل دې مسؤليت څخه هيڅکله تېری ونه کړي.

درېيم دا چي که دعوت مخاطبين ظلم، تېري او ضرر رسولو ته ملا وتړي نو دعوت کوونکی بايد په اخلاقي حدودو کي په پاتېدو دومره بدله واخلې څومره چي تکليف ور رسول شوی دی. مگر د الله خوښه داده چي دی صبر وکړي، د صبر معنا داده چي د حق داعي هر تکليف وزغمي مگر د انتقام لپاره نه کوم اقدام وکړي او نه له سختيو او تکليفونو څخه په بېریدو په خپل درېځ کي بدلون او تغير ته چمتو شي. په داسي حالاتو کي له صبر کوونکو سره د ډېر لوی نعمت وعده شوې ده، د دوی لپاره به يې په دنيا کي هم نتيجه په ډېر ښه شکل ښکاره شي او که خدای وغوښتل نو په قيامت کي به يې هم ښه بدله ورکړي.

## د جهاد قانون

امن او ازادي دانسانې تمدن شديد ضرورتونه دي، د فرد له بغاوت څخه د ساتنې لپاره يې تاديې او سزا ټاکل شوې مگر که ولسونه بغاوت وکړي نو هر څوک پوهېږي چې پر خلاف يې د وسلې له پورته کولو پرته بله چاره نه شته. کله چې نصيحت او خبرې اغېز ولري نو هيڅوک به د وسلې پورته کول روا ونه بولي خو کله چې ديو ولس سرکښي او بغاوت دې حد ته ورسېږي چې په نصيحت او خبرو يې سمول امکان نه لري نو انسان حق لري چې پر خلاف يې وسله ور واخلي او تر هغه وخته ورسره وي چې په دنيا کې دامن او ازادۍ فضا نه وي واکمنه شوې. د قرآن خبره ده چې که د وسلې پورته کولو اجازه نه وي ورکول شوې نو د ولسونو بغاوت به تر دې حده رسېدلی وي چې د تمدن بربادي څه چې د عبادت ځايونه به وران شوي وو او هغه ځايونه به له خاورو سره خاوري وي چې اوس پکې شپه او ورځ د الله نوم يادېږي او دهغه عبادت کېږي.

په اسلامي شريعت کې جهاد\* د همدې مصلحت لپاره ترسره

---

\* جهاد په يوه کار کې د خپل ټول طاقت لگولو په معنا دی، په قرآن کې چې په څه ډول دا لفظ د الله په لار کې د عامو کوششونو لپاره استعمال شوی همداراز د الله په لار کې د جگړې لپاره هم راغلی دی. دلته مو ترې دا دويمه معنا مراد ده.

کېږي، جهاد نه د نفس د خواهش لپاره دی، نه د مال و دولت، نه د خاورې او پر ځمکه د حکومت نیولو، نه د شهرت، نوم، حمایت، غیرت، تعصب او دښمنۍ د جذبې سرولو لپاره. دانسان خپل غرضونه او ځان غوښتنه له دې جهاد او جنگ سره هیڅ تعلق نه لري، دا د الله جنگ دی چې دده بندگان یې دده په امر او دده له هدایت سره سم دده په لار کې ترسره کوي. په دې جنگ کې د دوی حیثیت صرف دوسایلو او اندامونو په شان دی، په دې کې هغوی خپل هیڅ مقصد نه لري بلکې د خدای مقاصد پوره کوي. له همدې وجې خپل دا هدف په هیڅ حالت کې نه شي پرېښودای، قانون یې دادی:

### ۱) د جهاد حکم

مسلمانانو ته په مجموعي ډول د جهاد او قتال امر شوی دی، په قرآن کې چې یې هر شومره آیاتونه راغلي مسلمانان یې په جلا-جلا ډول مخاطب نه دي، د حدودو او تعزیراتو په شان هغوی ته دې آیاتونو د اجتماع په ډول خطاب کړی دی ځکه نو په دې معامله کې د دوی اجتماعي نظم یا رسمي دولت د اقدام کولو حق لري. د هغوی هیڅ وگړی او یا ډله هیڅکله د دې حق نه لري چې د دوی له خوا د ډول اقدام کولو فیصله وشي.

### ۲) د جهاد مقصد

په قرآن کي دا حکم اصلا دفتني د ختمولو لپاره راغلی دی، د فتني معنا داده چي يو څوک په ظلم او جبر سره له خپل دين څخه ديو چا دارولو کوشش کوي له همدې شي څخه په انگرېزي کي په (Persecution) تعبير کېږي. د ځان، مال، عقل او رايې پر خلاف د ظلم نور ټول شکلونه تر همدې لاندې دي. دا جهاد د ظلم او تېري دهر ډول پر خلاف تر سره کېدای شي.

### (۳) د جهاد فضيلت

پر مسلمانانو جهاد تر هغه وخته نه فرضېږي چي د دښمن په مقابل کي د دوی جنګي طاقت يوه خاص حد ته نه وي رسېدلی ځکه نو ضروري ده چي د جهاد او جنګ د دې مسؤليت د پوره کولو لپاره دوی نه يوازي د خپل اخلاقي وجود د قوي کولو کوشش وکړي بلکي خپل جنګي طاقت هم حتما هغې درجې ته ورسوي چي قرآن د رسول الله په زمانه کي مسلمانانو ته دهغه وخت له حالت سره سم امر کړی وو او د دوی و دښمنانو تر منځ يې د يوه او دوو شميره ټاکلې وه.

### (۴) په جهاد کي شرکت

په جهاد کي عملا حصه نه اخيستل صرف په هغه صورت کي جرم دی چي يو مسلمان له عام اعلان سره — سره په کور کي ناست وي، يقينا داسي کار په دې وخت کي د نفاق په څېر يولوی جرم گزري که داسي حالت نه وي نو جهاد يو فضيلت دی چي بايد هر سړی يې د

تر لاسه کولو جذبه ولري خو درجه يې صرف د يوه فضيلت ده او له هغو فرايضو نه دی چې که پوره نه شي نو انسان مجرم گرزي.

### ٥) له جهاد څخه تېښته

د جهاد او جنگ لپاره ميدان ته تر ورتلو وروسته بې زړه توب او د تېښتي په ډول شا گرزول حرام دي چې بايد هيڅ مومن دا کار ونه کړي، دا د الله پر مرسته د نه باور، دنيا ته پر آخرت ترجيح ورکول او مرگ وژوند له خپل تدبير سره د منحصر بللو جرم دی چې له ايمان سره يې هيڅ امکان نه شي منل کېدای.

### ٦) اخلاقي حدود

جهاد له اخلاقي حدودو پرته نه شي تر سره کېدای، اخلاقيات په هر حال کې تر هر شي اول دي او الله تعالی د جنگ او جگړې پر مهال هم هيچا ته د هغو د ماتولو اجازه نه ده ورکړې. د دې حکم په ضمن کې چې قرآن تر ټولو کوم مهم هدايت بيان کړی دی هغه په وعده وفا کول دي، الله تعالی غدر او د وعده ماتول تر ټولو بد گناهونه بللي دي. له همدې وجې که کوم معاهد قوم له مسلمانانو سره ظلم هم کوي نو د معاهدې په مخالفت کولو له هغوی سره مرسته نه شي کېدای. همدا ډول که کوم کسان د جنگ پر وخت له يو وجې غواړي بې طرفه پاتي شي نو د هغوی پر خلاف هم د هيڅ گام اخيستلو اجازه نه شته. جهاد ته د تلو پر وخت بايد د تکبر او ريا طريقه خپله نه شي، تکبر او غرور



له هېڅ مومن بنده سره مناسب نه دی. باید د الله پر بندگانو دیوازیتوب او گډژوند په ټولو صورتونو کې د تواضع او خاکساری حالت غوړېدلی وي.

### ۷) الهي مرسته

مسلمانان دا جگړه د الله په توکل ترسره کوي خو قرآن ویلي دي چې په دې جنگ کې د الله د مرستې تر لاسه کولو لپاره تر ټولو ضروري شی صبر او ټینګښت دی. د مسلمانانو په یوه ډله کې تر هغه وخته د الهي نصرت لیاقت نه پیدا کېږي چې په ځان کې دا صفت پیدا نه کړي.

### ۸) جنگي بنديان

مسلمانان د جنگ بنديان هم خوشي کولای شي او هم ور څخه فدیة اخیستلای شي، مگر قرآن د هغوی د وژلو او یا مرییتوب امکان د تل لپاره ختم کړی دی.

### ۹) د غنیمت مالونه

د غنیمت مالونه په حقیقت کې د ټولنیزو یا اجتماعي کارونو لپاره دي، د الله له خوا په دې کې مجاهدینو ته کوم ابدي حق نه دی ورکول شوی چې د مسلمانانو حکومت به یې په هر حال کې په ورکولو مکلف وي، هغه چې خپل حالت او د تمدن ضرورت ته په پام کومه طریقه وغواړي په دې برخه کې یې عملي کولای شي.

— دجهاد قانون —

— الاسلام ١٦٢ —

## حدود او تعزیرات

دارادي او اختيار نعمت كه له يوې خوا په دې دنيا كې دانسان لپاره تر ټولو لوى عزت دى له بلې خوا يې يوه لازمي نتيجه دا هم ده چې د بد استعمال له وجې يې ډېر وختونه په ځمكه كې فساد پيدا كېږي. په انساني تاريخ كې دا فساد تر ټولو اول دادم عليه السلام د زوى قابل په لاس را منځ ته شو ځكه نو له همدې سره دا ضرورت پيدا شو چې بايد دانسان له شر څخه په خپله دانسان د ساتنې لپاره يو تدبير خپل شي الله چې دانسان فطرت ته كوم حقايق وړ بنسودلي وو دهغو په رڼا كې دا خبره بېخي بسكاره وه چې د دې يوازېنى لاره تر جرم مخته د ماحول سموالى، بنوونه، روزنه، تبليغ، نصيحت او تر جرم وروسته د سزا او جزا قانون دى. مگر دا سزا بايد په كوم جرم كې څومره او په څه طريقه وي؟ څرنگه چې د دې د تشخيص لپاره انساني عقل كوم بنياد نه لري له همدې وجې چې الله د خپلو نبیانو په واسطه انسانانو ته كوم شريعت وركړې په هغه كې د ژوند له نورو مسايلو سره د ځان، مال، عزت او ټولنيز نظم په اړه د ټولو لويو جرمونو سزاوې په خپله ده ټاكلې دي. هغه جرايم دا دي:

(۱) جگړه او په ځمكه كې فساد

(۲) مرگ ژوبله

(۳) زنا

٤) قذف

٥) غلا

په شريعت كې د همدې جرمونو سزاوې ټاكل شوې دي، تردې د كوچنيو شكلونو او له دې پرته د نورو ټولو جرمونو معامله الله تعالى د مسلمانانو چارواكو ته خوشي كړې ده. دوى چې په خپل منځي مشوره ددې معاملو لپاره كوم قانون وغواړي جوړولاي يې شي البته دومره خبره په دې كې هم معلومه ده چې د قرآن له مخې د مرگ سزا له قتل او په ځمكه كې د فساد له جرم پرته په هيڅ جرم كې نه شي وركول كېداى او دا خبره هم ټاكل شوې ده چې ددې جرايمو د سزا حكم مسلمانانو ته په انفرادي توگه نه بلكې د مسلمانانو ټولي معاشري ته وركول شوى دى ځكه نو دوى له دولت او حكومت سره تعلق لري. دلته به ددې سزاگانو وضاحت بيان كړو:

### جگړه او په ځمكه كې فساد

كه د الله رسول په دنيا كې موجود وي او خلك د هغه په حكومت كې دده د كوم حكم يا فيصلې پر خلاف بغاوت وكړي نو دا له الله او رسول سره جنك دى چې په ځمكه كې فساد هم بلل كېږي. دا د هغه صورت لپاره ويل كېدونكي الفاظ دي چې كوم شخص يا ډله له قانون څخه په بغاوت كولو د خلكو د ځان، مال، ابرو او عقل و نظر پر خلاف جگړه پيل كړي له همدې وجې چې كله قتل په تروريزم، زنا په جبر او غلا په ډاكه يا لوټمار واوړي، خلك بدكاري خپل كسب وگرزوي،

په بنکاره بدماشي پیل کړي، د خپلې سرکښې، بدماشي او جنسي بې لارۍ له وجې د عزتمنو خلکو د ابرو لپاره خطر وگرزي، د دولت پر خلاف بغاوت شروع کړي او یا د انسان تنبتونو، تخریب، ویراچونې او دا ډول نورو لویو جرمونو په واسطه د حکومت لپاره د امن او ثبات مشکلات پیدا کړي نو هغوی په ځمکه کې د فساد مجرمین دي او د ځپلو او ټکولو لپاره یې دا څلور سزاوې ټاکل شوې دي:

( ۱ ) په عبرتناکه طریقه دي ووژل شي.

( ۲ ) په عبرتناکه طریقه دي په دار کړل شي.

( ۳ ) لاسونه او پښې دي یې بې ترتیبه پرې شي.

( ۴ ) له خپلې سیمې او وطن څخه دي وشړل شي.

د دې سزاوو په باره کې دا څو شیان د حدودو او شرایطو په ډول بیان شوي دي:

یو دا چې قرآن حکومت ته واک ورکړی چې د جرم شکل، د مجرم حالاتو او د جرم موجودو اغیزو ته په پام کې له دې سزاوو کومه یې مناسبه وبولي دغه ډول مجرمینو ته یې ورکولای شي. په عبرتناکه طریقه د قتل او په دار کولو له سزاوو سره پکې له سیمې د شړلو سزاوې لپاره روا شوې چې که په سزا کې له ډېرې سختۍ سره د حالاتو تقاضا وي نو له مجرم سره د نرمي کولو امکان هم موجود پاتې شي.

دویم دا چې که جرم په مشترک ډول ترسره شوی وي نو سزابه یې هم په انفرادي ډول نه بلکې د یوه گروپ په شکل ورکول کېږي. له همدې وجې که د مجرمینو یوې ډلې په ځمکه کې د فساد په توگه د

قتل، انسان تبستونې، زنا، ويجاری، ویراچونې او دا ډول نور جرایم ترسره کړي وي نو دې تحقیق ته ضرورت نه شته چې په مشخص ډول کومو کسانو جرم کړی او کومو نه دی کړی؟ بلکې دهنې ډلې هر غړی به په دې مسؤلیت کې شریک بلل کېږي او دهمدې حیثیت له مخې به ورسره حتماً معامله کېږي.

درېیم دا چې باید دا ډول مجرمینو ته د سزا ورکولو پر مهال دهیچا په زړه کې له دوی سره د همدردۍ احساس پیدا نه شي. کوم رب چې د دوی خالق دی تر دا ډول جرایمو وروسته دهنه فیصله داده چې دوی دي په دې دنیا کې بالکل رسوا شي، د دې سزاوو مقصد همدا دی چې باید په هر حال کې ورته پام وشي.

خلورم دا چې که دا ډول مجرمین د حکومت تر کوم اقدام مخته په خپله راشي او ځان قانون ته وسپاري نو بیا به د عامو مجرمینو په څېر معامله ورسره کېږي، په دې صورت کې به دوی د جگړې یا په ځمکه کې د فساد کولو مجرمین نه بلل کېږي.

### مرگ ژوبله

دا قصاص یو فرض دی چې دالله تعالی له خوا د مسلمانانو پر حکومت یا اجتماعي اداره واجب شوی، د معاشري ژوند په همدې کې دی او دا د مسلمانانو لپاره دالله نازل کړی قانون دی چې یوازې ظالمان به یې مخالفت کوي ځکه نو د حکومت مسؤلیت دادی چې که یې په سیمه کې کوم څوک ووژل شي نو د وژونکو درک یې معلوم

کړي، ويې نيسي او له قانون سره سم قصاص ور څخه واخلي.  
د قصاص په معامله کي بايد پوره مساوات پلي شي، له همدې  
وچې که کوم مړيې قتل کړي وي نو په بدل کي به يې هماغه مړيې  
او که ازاد قتل کړي وي نو په بدل کي به يې هماغه ازاد کس وژل  
کېږي. په دې معامله کي بايد د چا ټولنيز او اجتماعي مرتبه هيڅکله  
د ترجيح سبب نه شي.

په خپله د ژوبل شوي او يا وژل شوي خپلوان که د نفس په بدل کي  
د نفس، د اندام په بدل کي د اندام او د ټپ په بدل کي د ټپ مطالبه ونه  
کړي او له مجرم سره نرمي کولو ته تيار شي نو محکمه د جرم ډول او د  
مجرم حالاتو ته په پام تر دې کمه سزاهم ورکولای شي. دا د الله  
تعالی له لوري له خلکو سره يورعايت او پر هغوی يوه مهرباني ده. که  
يې له جرم څخه اغيزمن شوي کسان ومني نو د الله په حضور کي به  
يې دا درگزشت د گناهونو کفاره شي.

په دې صورت کي به د ژوبل او يا وژل شوي خپلوانو ته د مجرم له  
خوادي وړکول کېږي، الله ويلي دي چې هغه بايد د ټولني له قانون  
سره سم په ډېر ښه ډول وړکړل شي.

که قتل په غلطۍ شوی وي او وژل شوی د اسلامي دولت مسلمان  
وگړی وي او يا د اسلامي دولت وگړی نه وي مگر له کوم معاهد قوم  
سره تعلق ولري نو پر قاتل لازمه ده چې که هغه ونه بخښل شونو د  
ټولني له قانون سره سم دي ديت وړکړي. د دې جرم د کفارې په بدل

کي دي دخپل رب حضور ته توبه وباسي او له دې سره دي يو مسلمان مړیې هم ازاد کړي خو که وژل شوی د دښمن قوم يو مسلمان وي نو پر قاتل د دیت هیڅ مسؤلیت نه شته، په دې صورت کي همدا بس ده چي دخپلې گناه د بڅښنې لپاره يو مسلمان مړیې ازاد کړي. که په دې دواړو صورتونو کي مړیې نه وي نو په بدل کي به یې دوې میاشتنې پر له پسې روژه نیسي.

## زنا

زنا کوونکی نارینه وي او که ښځه د جرم ثابتېدو په صورت کي به د سلو درو سزا ورکول کېږي او دا سزا به د مسلمانانو د یوې ډلې په موجودیت کي وي چي د ده لپاره شرم او دنورو لپاره نصیحت شي. قرآن ویلي دي چي د مومنانو حکومت او محکمه باید په دې معامله کي هیڅ نرمي ونه کړي، تر دې سزا وروسته باید کوم پاک لمنی نارینه او یا ښځه له دې زاني او یا زانیې سره نکاح ونه کړي الله دا کار حرام کړی دی.

دا د دې جرم اخيري سزاه او یوازې هغو مجرمینو ته به ورکول کېږي چي جرم یې په خپل وروستي شکل ترسره کړی وي او دخپلو حالاتو له وجې دهیڅ ډول رعایت حق ونه لري ځکه نو له دې څخه هغه کسان یقینا مستثنا دي چي د سزا توان نه لري، یا مجبور وي، له جرم څخه د ځان ساتنې ضروري چاپېریال نه وي، حالات یې مناسب نه وي او ځان نه شي خوندي کولای.



## قذف

ددې دوه شکلونه دي: يو دا چې يو شوک په کومه عزتمنه او پاک لمنې بنسټه يا نارينه د زنا تور ولگوي، دويم دا چې دا ډول معامله د ميرپه او ماينې تر منځ پېښه شي. په لومړي صورت کي به هغه سپري حتما خلور عيني شاهدان راولي، که يې رانه وستل نو هغه به د قذف مجرم بلل کېږي او سزايې داده چې دى به سل درې وهل کېږي او بيا به يې شاهدي په هيڅ معامله کي د قبول وړ نه وي. د قرآن وينا ده چې ددې جرم تر سره کوونکي به د الله په حضور کي فاسقان وبلل شي مگر که دوى له خپله جرمه توبه وباسي او په راتلونکي کي خپل ځان اصلاح کړي.

که په دويم صورت کي شاهدان نه وي نو د مسئلې فيصله به په قسم سره کېږي، شکل به يې داسي وي چې ميرپه به خلور ځله د الله په نوم د قسم په کولو وایي چې دى کوم تور لگوي په هغه کي صادق دى او پنځم وار به ووايي چې که دى په دې تور کي دروغجن وي نو پر ده دي د خدای لعنت وي. که يې په ځواب کي بنسټه دهغه د قسم دفاع ونه کړي نو دې ته به د زنا هغه سزا ورکول کېږي چې ددې لپاره په شريعت کي ټاکل شوې، خو که دا تور ونه مني نو صرف په هغه صورت کي به له زنا څخه خلاصېږي چې خلور واره په الله قسم وکړي او ووايي چې دا شخص دروغجن دى او پنځم ځل ووايي که به دى رښتيا وایي نو پر مادي د خدای غضب وي. دا معامله به په هغه

وخت کي هم وي چي ماینه پر میره تور ولگوي.

### غلا

د دې سزالاس پرې کول دي، غل نارینه وي او که بنه د جرم ثابتېدو په صورت کي به يې د سزا په توگه راسته لاس له مړوند څخه پرې کېږي، د زنا په ډول دا هم د دې جرم اخيري سزاده او صرف په هغه صورت کي به ورکول کېږي چي مجرم د خپل جرم د نوعيت او خپلو حالاتو له مخې د هيڅ رعايت مستحق نه وي.

## خوراک او خبناک

دین له هره پلوه دانسانې نفس پاکې غواړي ځکه یې نو تل پر دې ټینګار کړی چې د باطن له پاکوالي سره باید د خوراک او خبناک په شیانو کې هر وخت د پاکو او ناپاکو توپیر ته پام وشي. په دې معامله کې دانسان فطرت عموماً هغه ته سمه لارښوونه کوي او له څه شک پرته فیصله کوي چې څه شی پاک او څه شی ناپاک دی؟ هغه تل پوهېږي چې زمری، گیډر، فیل، کارغه، باز، شاهین، مار، لږم او په خپله انسان د خوراک شی نه دی. هغه ته معلومه ده چې اس او خرد دسترخوان د خوند لپاره نه دي د سپرلۍ لپاره پیدا شوي دي. دوی د حیواناتو د بولو او مردارو په نجاست هم ښه خبر دي، دنشې شیانو د نجاست په درک کې هم د دوی عقل په عمومي ډول سمې نتیجې ته رسېږي ځکه نو د خدای شریعت په دې معامله کې انسان اصلاً د هغه د فطرت لارښوونې ته خوشې کړی دی.

کله – کله دانسان دا فطرت مسخ کېږي مګر په دنیا کې دانسانې عاداتو مطالعه ښيي چې د دوی یو لوی شمیر عموماً په دې معامله کې غلطې نه کوي ځکه نو شریعت دا ډول شیان خپله موضوع نه ده ګرزولې. په دې برخه کې د شریعت موضوع صرف هغه حیوانات او له دوی سره تړلي شیان دي چې د حلالوالي او حراموالي د فیصلې لپاره یې یوازې د عقل او فطرت لارښوونه انسانانو ته ممکنه نه وه. ځنځیر د

څارويو په ډول يو حيوان دی مگر د ځناورو په څېر غوښه هم خوري نو ايا د خوراک حيوان وبلل شي او که نه؟ که هغه حيوانات چي موره يې په حلالولو خورو له حلالولو\* پرته ومري نو بايد له هغو سره څه وشي؟ ايا د دې حيواناتو وينه د دوی د بولو او مرداريو په څېر نجسه ده او که به حلاله و پاکه بلل کېږي؟ که حيوانات د الله له نوم پرته د بل چا په نوم حلال شي نو ايا بيا به هم حلال وي؟ څرنگه چي دانسانانو لپاره د دې پوښتنو ښکاره او قطعي ځواب سخت وو ځکه نو الله تعالی د خپلو نبیانو په وسيله ورته وويل چي ځنځير، مرزگه او د خدای له نوم پرته د بل چا په نوم حلال شوی حیوان هم د خوراک لپاره پاک نه دی او انسانان بايد ځان ترې وساتي. په قرآن کي چي د دې حکم کوم توضيحات راغلي هغه دادي:

۱) په طبعي مرگ د مړه شوي او په ناڅاپي مرگ د مړه شوي حیوان تر منځ هيڅ توپير نه شته دواړه په يوه ډول مردار دي. د کوم ځناور له خوا څيرې شوی حیوان هم مردار دی مگر نه په هغه صورت کي چي تر مړه کېدو وړاندي ذبح شي.

---

\* دا د انبياء عليهم السلام را منځ ته کړی سنت دی او د اصطلاح په ډول چي د کومې معنا لپاره استعمالېږي هغه داده چي په يوه تيز شي حیوان زخمي شي او وينه يې په داسي ډول وبهېږي چي د وينو بهېدو له وجې ومري. د حیوان د وژلو په همدې شکل سره د هغه غوښه د وينې له مردارۍ څخه په پوره ډول پاکېږي.

۲) که پالل شوی حیوان بښکار وڅیړي او بښکار تر حلالولو مخته ومري نو دهغه له خوا څیړل یې ذبح ده ځکه نو له حلالېدو پرته خوړل کېدای شي مگر ددې لپاره ضروري ده چې دخپل مالک لپاره یې ونیسي. که هغه حیوان یو څه خوراک ترې کړی وي نو بښکاریې روانه دی.

۳) هغه حیوان هم حرام دی چې په کوم دربار کې حلال شوی وي، پر کومه ذبیحه چې د غیر الله نوم نه وي یاد شوی خو د الله نوم یې هم پرې نه وي یاد کړی هغه هم تر دې لاندې دی. دا معامله دهغې ذبیحې او بښکار هم ده چې د الله نوم پرې واخیستل شي مگر نوم اخیستونکی الله تعالی نه مني او یا یې مني مگر دخدایانو په ډله کې یې دیوه لوی رب په شکل مني او شرک یې اصلا خپل دین گرزولی وي.

۴) له دې حرامو شیانو څخه یوازې دمجبورۍ حالت استنادی او هغه هم په داسې ډول چې دانه دانسان غوښتنه وي او نه تر ضرورت تېری کوي.

## رواجونه او اداب

د انسان د نفس پاکي چي داوسيدو له کومو طريقو او د تمدن له کومو نښو معلومېږي هغو ته موږ په اصطلاح کي رواجونه او اداب وايو. دانساني ټولني هېڅ وخت له دې رواجونو او ادابو خالي نه دی پاتي شوی، موږ يې په هره قبيله، هر قوم او هر تهذيب کي په يوه ډول مروج او د يوه عمومي دستور په شکل جاري وینو. قومونه او ملتونه د يوه بل په مقابل کي تر ډېره په همدې پېژندل کېږي، انبياء عليهم السلام چي کوم دين راوړی هغه هم خپل منونکي په ځينو رواجونو او ادابو مکلفوي. د دين مقصد د نفس پاکي ده ځکه نو د دين دا رواجونه او اداب هم دې مقصد ته په پام ټاکل شوي دي، لاندې همدا رواجونه او اداب بيانوو:

- ۱) د الله له نوم سره په راسته لاس خوراک او خښاک کول. په دې کي لومړی شی د الله د نعمتونو منل، اقرار او په هغو کي د برکت د دعا لپاره دی او دويم تل د دې حقيقت د ياد ساتلو لپاره دی چي د قيامت په ورځ به د جنت نعمتونه کومو کسانو ته ورکول کېږي هغوی به خپلې عملنامې په راسته لاس نيسي.
- ۲) له يوه بل سره د مخامخ کېدو پر وخت السلام عليك او دهغه ځواب.
- ۳) د پرنجي پر وخت الحمد لله او په ځواب کي يې یرحمک الله.

- ۴) د بریتونو کوچني کول.
- ۵) تر نامه لاندې وینستان اخیستل.
- ۶) د بعلونو د وینستانو پاکول.
- ۷) د لویو نوکانو پرې کول.
- ۸) د هلکانو سنتي کول.
- ۹) د پزې، خولې او غاښونو پاکول.
- ۱۰) استنجا.
- ۱۱) تر حیض او نفاس وروسته غسل کول.
- ۱۲) د جنابت غسل.
- ۱۳) د مړي غسل، کفن او بنخول.
- ۱۴) د کوچني اولوی اختر میلیې کول.

## قسم او دهغه كفاره

په دين كې قسم ډېر اهميت لري، د وعدي پوره كول د اسلام له اصلي اخلاقو څخه دي چې قسم دا وعده په اخيري درجه كې ټينگوي. مسلمان چې كله پر خپله كومه اراده، نيت او يا وعده د الله قسم كوي نو گواكي خپل رب او د جهانيانو پاچا پر خپله دې خبره شاهد گرزوي. د قسم له دې اهميت سره — سره ډېر وختونه داسي پېښېرې چې انسان خپل قسم نه شي پوره كولاى او يا هغه فكر كوي چې په دې سره به د الله يا دده خپل او يا نورو كوم حق تر پښو لاندې شي. په دې صورت كې قسم ماتېداى شي بلكي په ځينو صورتونو كې د قسم ماتول د دين او اخلاقو له مخې ضروري وي. د دې لپاره په شريعت كې د كفارې طريقه ټاكل شوې چې حكم يې دادى:

(۱) ځيني وختونه قسم پخې چټي، بې معنا او بې مفهومه وي. په دې كې شك نه شته چې مومن بنده بايد له دې څخه هم ځان وساتي مگر دا پر خپلو بندگانو د الله تعالى بې حساب په پېرزوينه ده چې پر دا ډول قسمونو به په دنيا او اخرت كې كومه سزا ورنه كړي.

(۲) د دې برخلاف كه قسم له پخې ارادې سره او د زړه له اخلاصه شوى وي په وسپله يې كومه وعده او تړون شوى وي، پر حقوقو او مسؤليتونو اثر ولري او يا د خداى پر كوم تحليل او تحريم اغېز درلوداى شي نو پر دې به حتما الله ورسره حساب وكړي. له همدې



وجې بايد انسان د قسم په معامله كې هيڅكله بې پروا او غافل نه شي بلکې په كار ده چي په پوره مسئوليت سره يې ساتنه وكړي. (۳) كه د دا ډول قسم ماتولو ته د ضرورت له وجې اړتيا شي نو ضروري ده چي كفاره يې وركړل شي، طريقه يې داده چي قسم كوونكى لسو مسكينانو ته دهغه معيار خوراك وركړي چي په عمومي ډول يې خپلې كورنۍ ته وركوي يا دوى ته جامې وركړي او يا يو مړيې ازاد كړي. كه په دې شيانو كې هيڅ ونه لري نو درې ورځې به روژه نيسي.

د ژباړې پاى

۲۰۱۵ / دسمبر / ۱۴

هرات - افغانستان